


వేమన



రాజ్యపల్లి అనంతకృష్ణశర్మ

వేమన

(సర్ ఆర్. వేంకటరత్నము నాయుడు గారిచే
బోధింపబడిన వ్యాసములు)

గ్రంథకర్త
రాళ్లపల్లి అనంతకృష్ణ శర్మ



CENTRE FOR FOLK
CULTURE STUDIES
UNIVERSITY OF HYDERABAD
FORD FOUNDATION GRANT

ఆంధ్రా యూనివర్సిటీ ప్రెస్సు
వాల్తేరు

ప్రథమ ముద్రణ పీఠిక

శ్రీ సర్ రఘుపతి వేంకటరత్నముగారి యౌదార్యమును, ఆంధ్ర విశ్వకళాపరిషత్తువారి యభిమానమును ఈ యుపన్యాసములు నాచేజేయించి నన్ను ధన్యుని జేసినవి.

శక్తిలో లోపములు చాలఁగలిగినను శ్రద్ధలో లోపములేకుండ ప్రయత్నించితినిగాని, దూరదేశమందుండుటచే తగిన సహాయ సంపదలేక నాకే తృప్తిగా ఈకార్యమును నెఱవేర్చలేక పోయితిని. కడప కర్నూలు మండలములలో సావకాశముగా సంచారముచేసినఁ గాని, వేమన కాలదేశములు నిర్ణయముగాఁ జెప్పవీలులేదు. పెక్కు వ్రాతప్రతులనుచూచి పద్యములన్నియు సంగ్రహింపనిది యతని సిద్ధాంతములు నికరముగా ఏర్పఱుప వీలుగాదు. కావున నేఁజేయఁ గల్గినదంతయు, ముందు వేమన పద్యములను వ్యాసంగముఁ జేయఁగలవారి కొకవిధముగా పూర్వపక్షములను సమకూర్చుటయే కాని వేఱుకాదు.

ఇందు నే నుదాహరించిన పద్యములు సామాన్యముగా బందరుప్రతి నాధారముగాఁగొని వ్రాయఁబడినవైనను, పాఠములలో నల్పభేదము లందందుఁ గనవచ్చును. నేను చూచిన తక్కిన వ్రాత యచ్చుప్రతులందలి పాఠములుగూడ నింకను విమర్శింప వలసి యున్నవి. ఆ పని యిఁకముందు సవిమర్శముగా వేమన పద్యము లచ్చువేయువారు చేయవలసినది.

విషయ సూచిక

మొదటి యుపన్యాసము	
ఉపోద్ఘాతము
రెండవ యుపన్యాసము	
వేమన కాల దేశములు
మూడవ యుపన్యాసము	
వేమన సంసార స్థితిగతులు
నాలుగవ యుపన్యాసము	
వేమన కాలమందలి మతధర్మముల స్థితి
ఐదవ యుపన్యాసము	
వేమన యోగసిద్ధి - మత ప్రచారము
ఆఱవ యుపన్యాసము	
వేమన వంటివారు
ఏడవ యుపన్యాసము	
వేమన కవిత్వము, హాస్యము, నీతులు 1

ఉపోద్ఘాతము

వేమన ఆంధ్రులలో సాటిలేని వ్యక్తి. అతిండియములైన తత్త్వములను దెలిసికొనవలెనను నాశ, వాని ననుభవ పూర్వకముగా సాధించు సాహసము, తనకుఁ దెలిసిన వానిని నిర్భయముగా ప్రపంచమునకు బోధించు ధైర్యము, దానికి సాధనమై యిరుప్రక్కలందును మఱుఁగులేని మంచిదనుగల చురకత్తివంటి కవితాశక్తి, దానికి మెఱుఁగిచ్చునట్టి సంకేత దూషితము కాని ప్రపంచ వ్యవహారము లందలి సూక్ష్మదృష్టి, గాయపుమందు కత్తికేఘాని కొట్టినట్లు తిట్టుచునే నవ్వించు 'హాస్య కుశలత'— ఇవన్నియు వేమన్నను స్పష్టచేయునపుడు బ్రహ్మదేవుఁడు పయోగించిన మూలద్రవ్యములు. తత్త్వ విద్యార్థులున్నారు కాని వారిదంతయు పుస్తక పాఠము. వారి శక్తియంతయు ఇతరులు చెప్పిన దానిని వల్లించుటలో ముగిసినది. యోగమును సాధించు వీరులున్నారు గాని వారిలో ననేకులకు మాటలాడుటయే రాదు; వచ్చినను ఇతరులకు బోధించుటకు కాలము కర్చుపెట్టుట నష్టమని భావించువారే యనేకులు; తక్కిన వారు చాలవఱకు తాము సత్యమని నమ్మినవానిని గూడ ఇతరుల మనసు నొచ్చునెఱయని చెప్పక తప్పించుకొని తిరుగునట్టి 'ధన్యులు'. కవులు మనలో దండిగ—కావలనిసంతకన్న ఎక్కువగానే—యున్నారు. కాని వారిది మన ప్రపంచము గాదు. గంధర్వసగరము. ఇఁక తిట్టకవిత్వము తెలుఁగు వారు పెట్టిన ఘీక్షయే; కవిత్వమును తిట్టకై యుపయోగించుట తెనుఁగు జాతిలోని విశేషగుణము! కాని యా తిట్టలో స్వార్థమున్నంత పర్కాము లేదు. 'నాకియ్యో లేదని తిట్టినవారే కాని 'నిచ్చి చెడిపోవుచున్నా' పని తిట్టిన వారరుదు. ఇఁక హాస్యమా? అది మన తాతలగు సంస్కృతము వారికే రాదు, మన కెట్లు వచ్చును? నవ్వించు వారున్నారు; అసహ్యముతో నప్పుడుము; వెక్కిరింతలకు నప్పుడుము; అంతే కాని నయముతోడి సప్రమనకింకను ఎవరైన నేర్పవలని యున్నది. పై గుణము లన్నియు ఒకచో నేకీభవించినచూరి వేమన తప్ప తెలుఁగు వారిలో ఇతరుఁడు నాకంటఁబడలేడు.

ఆంధ్రులలో కొన్ని విచిత్రములు గలవు. వానికి తృప్తికరముగా నిదివఱ కెవరును సమాధాన మిచ్చి యుండలేదు. భరతఖండమున ప్రసిద్ధములగు నన్ని భాషలలోను ప్రవేశించి ఆసంఖ్య గ్రంథములను వ్రాసిన జైనులు మన భాషలో గ్రంథములు రచించినట్లే కానరాకపోవుట యొకటి. ఆంధ్రభాష ద్రావిడ శాఖనుండి చాల నాళ్ళకిందనే చీలి వెఱుపడినదని స్పష్టముగా సూహింప వీలున్నను, పదు వెంకండవ శతాబ్దికి వెనుక సారస్వత వ్యాపారమే యందులో జరిగినట్లు తెలియక పోవుట వేఱొకటి. సంస్కృత వాఙ్మయములో చక్కని నాటక రచన రెండువేల యేండ్లకు ముందునుండి జరిగివచ్చుచున్నను, ఆ వాఙ్మయమునే ఆధారముగాఁ

గొని శబ్దము, అర్థము, భావము గూడ అనువాదము చేయుచు వచ్చిన యాంధ్రులలో ఒక్కనికైన మొన్నటివఱకు అట్టి నాటకములను తెనుగున గూడ వ్రాయవలయునను నాశ జనించినట్లే తోషకపోవుట మఱియొకటి!

ఈయన్నిటి కంటే విచిత్రమైన విషయము : సుప్రసిద్ధమత ప్రాచకు లెవరును ఆంధ్రులైవుట్టి ఆంధ్రదేశమున మత బోధచేయకపోవుట. ప్రాచీన కాలమున— అనగా ఉపనిషత్తుల కాలమున— శిష్యులే గురువును వెదకుకొనిపోయి తత్వ బోధను బొందుచుండిరింటే ; కాని తత్వజ్ఞుఁడతరు లున్నచోటికిఁ బోయి బలవంతముగా నైనను బోధించి మతపుగుంపులను తయారుచేయ మొదలిడినవారు బుద్ధుఁడే కాబోలు. వానికి తరువాతివారిలో మొదటివ్యక్తి శంకరాచార్యులు. ఇతఁడు మళయాళమున జనించి, ఆసేతుహిమాచలము నంచరించి, యద్వైత ప్రధానముగా వైదిక మతమును బోధించి, యందందు మతములను స్థాపించెను. ఇతని ముఖ్యపీఠమైన శృంగగిరి జన్మదేశమునకు నదిపమందే కన్నడ దేశమందున్నది. కాని యాంధ్రదేశమందీతనిమతముగాని, సంచారము చేసినట్లు గుర్తులు గాని కానరావు. రామానుజాచార్యులు ఆరవదేశమందు జనించెను. శంకరాచార్యులవలె భరతఖండ మంతయు నంచరించి, వైదికమతము భక్తిప్రధానమైన విశిష్టాద్వైతమని బోధించి, మతము లందందు స్థాపించెను గాని, యితని క్షాంధ్రదేశమందు సంచారము చేయునవకాశము లభింపలేదు. మఱి ఆంధ్రులు తన్ను భయపెట్టఁగా కన్నడ దేశమునకు పాతపోవలసి వచ్చెను. శుద్ధకర్ణాటకుఁడగు ఆనందతీర్థాచార్యుల ద్వైతమత వ్యాప్తి కర్ణాట మహారాష్ట్ర దేశములను వాటినిట్లే కానరాదు. వీరివలె వైదిక మతమునే వేఱువేఱు విధముగా బోధించిన నింబార్కాచార్యులును, పల్లభాచార్యులును ఆంధ్రజాతికిఁ జేరినవారైనను వారి మతమంతయు ఆంధ్రదేశము వెలువలనే యున్నది. ఏ కారణముచేతనైనను స్వదేశము, స్వజాతి వారికి పనికి రాదయ్యెను. ఇఁక బసవేశ్వరుఁడు ఆంధ్రుఁడనుకొనుటలో అధిమాన మెంత యున్నదో అనత్య మంతయున్నది. అతని వ్రాతలన్నియు కన్నడమందే కలవు. శ్రీవైష్ణవుల కరవమువలె నేఁటికిని వీరనైపులకు కన్నడ మధిమాన భాష.

ఇట్లగుట కేమికారణము? తెలుగు వారికి తీవ్రములగు తత్త్వములను విచారించుటకుఁ గావలసిన మేధాశక్తి లేదని చెప్పుట సాహసము. వారికి తత్త్వవిచారము లందు రుచిలేదని యూహించుట యన్యాయమగును. మతమనునది, యొకఁడు తానెఱిగినది యింకొకనికిఁజెప్పి, యతఁడు వినకున్న నియంపమని వెదలి పోవుట కాక, యొకవ్యక్తి యొకసంఘమునకే తత్త్వమును దెలిపి, దానినాగ్రయించినందుకు గుఱుతుగా వేషము, భాష, అచారము మొదలగు వానియందు ఆ సంఘమున కంతయు మార్పును గలిగించునది యగుటచే, సహజముగా స్వాతంత్ర్యక్రియు, స్వాభిమానమును బలముగాఁగల యాంధ్రజాతిని గొఱ్ఱలమందలవలె నొకమతపు దొడ్డిలోఁ దోలుటకే తత్త్వజ్ఞునికిని సాధ్యముగాక పోయెనేమో! వివేకానందుఁడు, రామతీర్థస్వామి మొదలగు మహాపురుషు లెన్నియుపన్యాసములిచ్చి యెంతప్రయాస పడినను, స్వతంత్రమద్ది బలనిన పాశ్చాత్యజాతి హిందూమతము నాగ్రయింపఁ దలంపలేదని మనమెఱుఁగుదుము గదా. మఱియు మొదటినుండి రాజకీయ విప్లవములచేతను, అంతరంగ బహిరంగ కలహములచేతను, నెమ్మదిని శాంతిని క్రమముగా ననుభవించిన వారు కారు గావున, మనవారికి తొండకాలే చాలినన్ని యుండుటచేత, పాఠశాలక విషయములను తత్త్వవిషయములను విమర్శించి నిర్ణ

యించునంతటి యొర్పు లేకుండును. ఆంధ్రులు కొంత నెమ్మది ననుభవించిన కాలము కాకతీయుల సామ్రాజ్యమందును, విజయనగరపు సామ్రాజ్యకాలమందును, అందు మొదటి కాలమున వీరశైవమతమును, రెండవకాలమున రామానుజమతమును ఆంధ్రదేశమునఁ బ్రవేశించి నిల్చినవి. కాని యామూతము గూడ మతకర్తల మూలమునఁ గాక, వారి యనుయాయులగు మత ప్రచారకుల మూలమున వచ్చి నందువలన, ఆంధ్రజాతియందు పైమతములకు ధృఢమైన నిలుకడ కలుగలేదు. మొదటినుండియు తత్త్వవిచారమును మతమును ఎక్కువగాఁ బట్టుకొన్నవారు బ్రాహ్మణులు. ఆంధ్రబ్రాహ్మణులలో ముక్కాలుముప్పీసము అందఱు ఆద్యైతులే. వీరందఱును ప్రాయశః దేశాంతరమునుండి పలనవచ్చిచేరి నిలిచిన శాంకరమతాను యాయులు. తెనుఁగు దేశమందలి మాధ్వ రామానుజీయ బ్రాహ్మణు లెవరుగాని నిజమైన యాంధ్రులుగారు. ఇక బ్రాహ్మణోత్తరులలో వీరశైవముగాని వీరవైష్ణవము గాని వేఱాతీ నిలువలేదు. భస్మధారణముచేసిన పాపమని గాని, నామాలువేసిన నరకమనిగాని తీవ్రముగా నమ్మిన బ్రాహ్మణోత్తరు లాంధ్రులలో నెక్కువగాలేరు. కావుననే శ్రీశైలము, అహోబిలము తప్ప నుప్రసిద్ధమైన శైవవైష్ణవక్షేత్రము లేవియు తెలుఁగు దేశమున లేవు. అందు రెండవది యిప్పటికిని అరవవారి యాజమాన్య ముందే యున్నది. శ్రీశైలపు సమాచారము నేనెఱుఁగను. ఇక తిరుపతి మాదను కొని సంఠోఁపించు తెలుఁగువారు ధన్యులుగాని యదంతయు అరవ సామ్రాజ్యమే. అది యట్లుండె. చెప్పవచ్చిన దేమనఁగా, ఆంధ్రులలో మత ప్రచారకులందఁ దవు రూపముగాఁ గలరు గాని మతకర్తలు లేరనుట. ఆ మతప్రచారకులును చాలవఱకును తత్త్వబలముచేఁగాక తామాశ్రయించిన రాజుల కత్తిబలముచే న్యకార్యమును సాధించిన వారుగానే కానవచ్చుచున్నారు.

వేమన యిందు కొక విధముగా అపవాదమనవచ్చును. తనకుఁ దోచిన తత్త్వమును నిర్వయముగా ప్రజల కందఱికిని బోధించుటకై ఆంధ్రదేశమంతయు నించుమించుగా తిరిగి, యందందు మఠములను స్థాపించి, తనకు తరువాత తన మతమందు నమ్మికగలవారు కొందఱుండునట్లు చేయఁగలిగిన తెనుఁగువారిలో నితఁడుముఖ్యుఁడు. బహుశః మొదటివాడే కావచ్చును. 'ఒకవిధముగా' నని చేరపు మాట యేల చెప్పితి ననఁగా, ఇతఁడు బోధించిన మతమున కితఁడు మూల కర్త గాఁడు. అది యనాదిగా హిందువులలో నుండు ఆద్యైతమతము. కాని దాని నితఁడు అనేకులవలె పుస్తకములనుండి పారాయణము చేయక, యోగ సాధనచే నందలి తత్త్వమును గ్రహించి, నిస్సందేహముగా తా ననుభవించి, తన దేశము వారిని గూడ నట్లు తరింపఁ జేయవలయునను ఉదారాశ్రయముచే ఉపన్యసించుట కుపక్రమించిన వాఁడు. కావుననే యితని బోధనలలో జీవమున్నది. ఇతరుల మాటలను గాక తన యనుభవమును నమ్మిన వాడగుటచేత, సిద్ధాంతమందలితత్త్వమును కొండఱు సందేహించినను, బోధన లందలి నిష్కపటత్వమును సందేహించు వారు పలువురుండరు. కనుక అట్లు సందేహించుటకు శక్తిలేనివారందఱును వెంటనే యతని మాటలు నమ్మి భక్తులైన శిష్యులౌదురు. అనఁగా, మతకర్తలు కాని మత ప్రచారకులలో మతకర్తల కున్నంత విలువను వ్యాప్తిని కొంతపఱకు సందేహించు కొనఁగలిగిన ధీరుఁడు వేమన యన్నమాట. ఇతని శిష్యుఁడనఁదగు కటార్లపల్లె వేమన్న, ఏగంటి వారు, పోతలూరి వీరబ్రహ్మము, సదానందయోగి మొదలగు వారనేకులిట్టి మతమునే ప్రచారమునకుఁ దెచ్చినవారు. ప్రాచీనులలో 'శివయోగ

సారము'ను వ్రాసిన గణపతి దేవుడు మొదలగు వారు ఇదేమతమును పండితరంజకముగా గ్రంథములం దుపపాదించినవారు. ఇట్లే భక్తి ప్రధాన మగు వైష్ణవమతమును సామాన్యజనులలో వ్యాప్తికిఁ దెచ్చిన రామదాసు, త్యాగరాజు, తాళ్ళపాకవారు మొదలగు కీర్తనకారులును, శృంగారము మూలమున విష్ణుభక్తిని వ్యాపింపఁజేయుఁ బ్రయత్నించిన శైత్రయ మొదలగు అనేకపదకర్తలును ఇట్టి మతకర్తలు కాని మత ప్రచారకులే. కాని వీరిలో నెవరికిని వేమన్నకున్నంత వ్యాప్తి, చనవు రాలేదు.

కారణము న్నష్టమే. వీరిలో కొందఱునుభవము గలవారు. పలువురది లేని వట్టి నమ్మకము గలవారు. అనుభవించినవానిని గాని నమ్మినవానిని గాని ఇతరులకు నచ్చఁజెప్పఁ ధారాళమైన వాగ్ధాటి గలవారరుదు; ఉన్నను ఇతరుల కుపదేశింప వలెనను నుచేకముగలవారరుదు. మతమనునది మొత్తము మీఁద తనకు సంబంధించినది: అనగా, ఇందులోఁ జొరఁబడినవాఁడు ముఖ్యముగా తనగతిని తాను చూచుకొనును. అందును అద్వైతమతము. ఆ యద్వైతానుభవానందమును పదలి, తెలియనివారికి, నమ్మిక లేనివారికి దానిని తెలిపి నమ్మించు సంతటి స్వాస్త్య త్యాగులు అనేకలుండరు. ఉండినవానికి పాండిత్యమేమైనఁ గొంత యలపడెనాయిక పామర ప్రపంచమునకును అతనికిని సంబంధముండదు. చేసిన పనికి పండితత్వప్తి వాని పరమార్థము. ఫలము 'శివయోగసారము' వంటి గ్రంథములు. సామాన్యజనులకు వీనివలన నేమియు లాభములేదు. త్యాగరాజువంటి వారి కీర్తనలలో భక్తియెంత యున్నను వారిగాన పాండిత్యము దానిని గప్పి పెట్టినది. పల్లవి దాఱులను జూపువ మనిపించునే కాని, వానిని పాడునపుడు ప్రాయికముగ భక్తిని ప్రకటింప మనిపింపదు. శైత్రయ వంటి వారి శృంగార పదములలో మూల భూతమైన భక్తి మునిగిపోయి, వినువారి కందలి పచ్చి పచ్చి మాటలు మాత్రము తటాలున తల కెక్కును. ఇక రామదాసు పాటలవంటి వానిలో రచన లేదు. గుంపులు గట్టి కొలాహలము చేయు రచ్చభజనలకు పనివచ్చునే కాని, వినువారి హృదయమును బట్టి పిండునట్టి కావ్యశక్తి వానిలోలేదు. మఱియు నొక్కొక్క కీర్తనయును విశేష మేమియు లేక దిక్కులేనంత పాడుగుగా నీడఁబడి యుండుటచే నందు భక్తియున్నను భావనంగ్రహములేదు. వేమన పద్యము లట్టివికావు. అతనివి చిటకలో ముగింపఁగల చిన్న పలుకులు; అచ్చ తెనుఁగు పద్యపు నడక; గుండుదెబ్బవలె గుఱి తప్పని చిక్కని చెక్కిన మాటలు. నోరుగల తెలుఁగు వారందఱును నేర్వవచ్చును. మఱియు 'నేనొక గ్రంథము వ్రానినాను. చదువుఁడు. మీకు తత్త్వము కరతలామలకమగును' అని చెప్పవలసిన పనిలేదు. పొయిన చోట్లనేల పప్పుములే. ప్రశ్నించిన వారికెల్ల పద్యములే. నిన్నుచెప్పిన పద్యమే నేఁడు చెప్పటకు వెనుదీయలేదు. ప్రాతపద్యము కొంత మఱచి పోయిన క్రొత్తగా నప్పుడే కూర్చి యతికించుటకును కొంకులేదు. విషయములను జెప్పనప్పు డొకరి లక్ష్యము లేదు. బిడియము, నంకోచము నున్న. తా నాడుమాటలలో తన కెప్పుడును సందేహములేదు. కనుకనే సామాన్యప్రజల కితనియొడ నమ్మిక, భక్తి జనించినవి. పండితులగువారికిఁ గూడ నితనిని పూర్తిగా తిరస్కరించుట సాధ్యము కాదు.

మతకర్తలు కాని మతప్రచారకులవలె కవులను పేరు రాక కవిత్వమును రచించినవారు మనలో ననేకలున్నారు. పైఁ బేర్కొనిన శతకములు, కీర్తనలు, పదములు వ్రాసిన యనంశ్యాకులు ఈ తెగకుఁ జేరినవారు. లాక్షణిక దాసులగు ప్రాచీనులు వీరిని కవులలో లెక్కింపకపోవుట యొక వింతగాదు. వీరేశలింగము

పంతులుగారివంటి “నవ్యభావ ధురంధరులకును” వీరు కవులని తోచలేదు. వేమనగూడ నీగతిని దబ్బించు కొన్నవాఁడు గాఁడు. మఱియొక వింత యేమనఁగా, మన వారితనిని కవిగాఁ దలఁపక పోయినను, ఇతని పద్యముల నన్నిటిని బహు శ్రమచే నంపాదించి, తిద్దించి, వ్రాయించి, తానే ఇంగ్లీషున బీక వ్రాసి, ప్రకటించి, శాశ్వతశక్తి నంపాదించిన బ్రౌను దొరకూడ ఇతనిని కవి యనలేడయ్యెను. *వేమన యందుఁగల యసాధారణ కవితా ధర్మములను గూర్చి వేఱుగా చర్చింతును. నిమంటు పండితులును వ్యాకరణ పండితులును వీమనుకొన్నను, ఇతని కాండ దేశ మందుఁగల మర్యాదకు, ఇతనిబోధ లింకను చెడక తెలుఁగు వారి హృదయ ముల నాఁటుకొని యుండుటకును, ఇతని పలుకులయందుఁ గల కవితానైశిత్యమే ముఖ్యకారణమనుట నిస్సందేహము. కావున మతాభిమానము, కవిత్యమందభిరుచి గలవారందఱును వేమన వాక్యములను చూడకపోయిన నష్టపడినవారగుదురు. ఇతని నిద్ఘాంతముల నమ్మి యంగీకరించుట వేఱు మాట.

కాని వేమన పద్యములను జదివి యందుమూలమున నతని వివిధనిద్ఘాంతములను నిర్ణయించుటకుఁ బూనుకొంటిమేని మనకు కొన్ని కష్టములున్నవి. వానిలో మొదటిది ఇతని పద్యములేవి, కానివేవి, యని నిర్ణయించుట. ఇతరులు వ్రాసిన గ్రంథములలో మన మాటలు దూర్పుట మనలో అనాదియైన యాచారము. వేదములు, ఉపనిషత్తులు గూడ నీయవస్థకు లోబడినవే; కావుననే యందందు వేదవాక్యముల సంఖ్యను నిర్ణయించు వాక్యములు వానిలో చేర్పఁబడినవి. ఇక పురాణములగతి యడుగఁబనిలేదు. కాళిదాసాది కవుల కావ్యములుగూడ నీయవస్థకుఁ దప్పలేదు. అట్లుండ వేమననుమాత్రము మనవారు మన్నించుటకుఁ గారణములేదు. మఱియు వేమన యొక గ్రంథముగా వ్రాసినవాఁడు కాఁడని మొదలే చెప్పితిని. ‘వాలకందని పద్యముల వేలసంఖ్య’ †(౨౨౬౪) గాఁ జెప్పిన వాఁడు.

“క. భువి రాజ తారకంబులు
ప్రవిమలతర హంస యోగ భావంబులకున్
వివరంబులు గావించెద” (౨౦౫౩)

అనుపద్యమొకటి యితఁడొకగ్రంథము వ్రాయనారంభించినట్లు సూచించుచున్నది; అందందు కొన్ని పద్యములు, ముఖ్యముగా కందములు, ప్రాయికముగ కేవల యోగ రహస్యాదివిషయములను దెలుపునవియై, వేమనకుగల సహజమగు వేడి లేక, నిదానముగా కూర్చుండి వ్రాసిన గ్రంథములోని వేమో యనిపించును. కాని ఆ గ్రంథము నతఁడు పూర్తిగా ముగించినాఁడను నమ్మిక నాకులేదు.

* ‘The Verses of Vemana’ వావిళ్ళవారి ముద్రణము, పీఠిక, మూడవ పేజీ చూడుము.

† ఈ సంఖ్య ఇందరులో ప్రకటింపఁబడిన ‘వేమన సూక్తిరత్నాకర’ మను గ్రంథమందలి పద్యసంఖ్యను దెలుపును. వేఱువేఱు ప్రతులలో నుండి యుదాహరించు నపుడు వానిని ప్రత్యేకముగఁ జేర్కొందును. కాని వట్టిసంఖ్య యెందున్నను అది యీకూర్పునకే యన్వయించునని తెలియునది.

“తే. శ్రీకరుండగు వేమన చెప్పినట్టి
పద్యముల నెవ్వఁడెనియు పఠనచేయు
నట్టిపురుషుఁడు మనమున నిట్టిదనుచుఁ
జెప్పరానట్టి వస్తువుఁ జేరు వేమ”

(3848)

అను పద్యమువంటివి గొన్ని పద్యములున్నవి కాని యవి గ్రంథాంత మందలి పలశ్రుతి పద్యములే యని చెప్పటకు తగిన సాధనములు లేవు. గ్రంథము సమగ్రముగా లభించువఱకును ఈ పద్యములు—

“వేదాతీతుఁడు వేమన సుమ్మీ
వేమన వాక్యము వేదము సుమ్మీ”

(3839)

ఇత్యాది పద్యములవలె, సమయమువచ్చినప్పు డాత్మప్రశంసకై యతఁడే చెప్పినవే, లేక, తరువాతి భక్తులు చేర్చినవే యగుననియే మనము నమ్మవలసియున్నది. బందరువారు ముద్రించిన ‘వేమనసూక్తిరత్నాకరము’ లో అతఁడు తన చరిత్రమును వ్రాసికొన్నట్లుండు పద్యములు నాకుఁ జూడఁగా వేమనవిగావు. ఇదివఱకున్న యనేక ముద్రణములలోఁ గాని, బ్రౌనుదొర సంపాదించిపెట్టిన సుమారు ఏఁబది వ్రాత ప్రతులలోఁ గాని యవిలేవు.

మఱియు తా నిన్నిపద్యములు వ్రాసినన్న జ్ఞానమే వేమనకుండెనని నేను నమ్మును. ‘శతసంఖ్య పద్యము’ లని (3౬౮౦) యొకచోట, ‘వేయి పద్యంబు’ లని (3౬౫౨) మఱియొకచోట, ‘వేయి నేనూఱుపద్యము’ లని యింకొకచోట *‘పదియునైదువేల పద్యములని’ (వేదాంతనిర్దాంతము, ప. 3) వేఱొకచోటఁ గాన వచ్చుచున్నది! ఇందులో నేది నిజము? నాకుఁ జూడఁగా వేమన యేసంఖ్యయు నెఱుఁగఁ డనుటయే నిజము. ఆచైన ప్రతులలో నాలుగువేలకు మీఁడుగా పద్యములు గలవు. బ్రౌనుదొర సంపాదించిన ప్రతులలో నిన్నిలేవు గాని అచ్చు ప్రతులలో లేని పద్యము లనేకములందుఁ గలవు. కావున వేమన యొక శతకము, సహస్రము అను సంఖ్యానియమమునకు లోబడక స్వతంత్రముగా సవకాశము వచ్చినపుడెల్ల పద్యములు చెప్పినవాఁడనియు, వానిని విన్నవారిలో నభిమానము గలవారప్పుడప్పుడు గుర్తువేయుచు వచ్చిరనియు, అతనికి తరువాతఁ గొండు గురు భక్తితో నతని పద్యములన్నియుఁ జేర్చి కూర్చుఁ బ్రయత్నించెరనియు నమ్ముట క్షేమము. ప్రక్షేపములు చేర్చువారి కింతకన్న మంచి యవకాశ మెందు లభించును? ఇతని పద్యములలో ప్రక్షేపము లెక్కువయుండవని యొకమాఱు తలచితిని. కాని యిటీవల నాకాభావము కొంతవఱకును మాతినది.† అన్నిప్రతులకంటె నెక్కువ పద్యములు గలిగి, విశ్వకర్మ వంశీయులగు బందరు పూర్ణయాచారిగారు ప్రకటించిన ప్రతిలో, తగ్గిన యేచోటను లేనివి, విశ్వకర్మను బొగడి వ్రాసిన పద్యము లనేకములు గలవు.

ప్రక్షేపముల పాపముట్లుండఁగా దానికిఁ దోడు తిద్దుఁబాట్లతోండఱి యొకటి యున్నది. ప్రాయశః మొదటినుండి వేమన పద్యములు వ్రాసిన వారందఱును అవ్యుత్పన్నులే. భక్తియున్నంత జ్ఞానముగలవారరుదు. కాని తమకుఁ దెలియని

* ఈ పద్యము శ్రీ వంగూరి సుబ్బారావుగారు తమ ‘వేమన’ గ్రంథములో నుదాహరించిరి. పే. ౧౧౨.

† చూ. వావిళ్ళవారి కడపటి ముద్రణపు పీఠిక.

దానిని తిద్దుటకు మాత్రము వెనుదీయరు. ఇట్టివారిని గూర్చియే బ్రౌనుదొర ఒక వ్రాత ప్రతిపై స్వహస్తముతో—

“తే. తప్ప గమనించి వ్రాయు టుత్తమము, లేక
ప్రతి సమానముగా వ్రాయు టతిముదంబు ;
రెండు విడనాడి వ్రాసెడి లేఖకుండు
గలుగు టరయంగఁ గవి యభాగ్యంబు గాదె !”

యని వ్రాసికొనెనట. *మాడుండు : ‘ఉప్పుకప్పురంబు’ అను వేమన్న ముద్దు పద్య మెఱుంగనివారు లేరుగదా. ఇది యొకానొక ప్రాతప్రతిలో నిట్లున్నది—

“ఉప్పుకప్పురంబు బొక్కరీతున నుండు
చెప్పజెప్ప వారి చెవులు వెళ్లి
పురుష రూపాక్కటి పుణ్య పురుషుండు వేఱు”

(ఓరియంటల్ లైబ్రరీ, మద్రాసు, ౧౩-౧౨-౨౦)

వ్రాత ప్రతుల స్థితి యిట్లుండఁగా అచ్చుప్రతులు మఱింత యనన్యముగా మన్నవి. అందును ‘గుజిలీ’ ప్రతులకన్న ‘పరిశోధించి’ వేసిన నవనాగరకుల ముద్రణములు చాల అశ్రద్ధను వెలిబుచ్చుచున్నవి. వేమన స్వభాషము, మతము, కవిత్యధర్మము, భాష మొదలగు వాని నేమియుగమనింపక, వ్రాత ప్రతుల పాఠములను విచారింపక, అర్థభాషములకు పచ్చుననర్థమును లక్ష్యపెట్టక, దిద్ది ముద్రించిన పాఠము లనేకములందుఁ గలవు. మచ్చుకు ఒకటి రెండు—

“అ. తెవులుఁ బడ్డవాఁడు దేవతాభక్తుండు,
ఈటె లేనివాఁడు పోటుబంటు,
కాసులేని వాఁడు కడుబ్రహ్మచారియౌ
విశ్వదాధిరామ”

(ఓ. లై., ౧౨-F-౧౯)

ఇది ప్రాచీన పాఠము. దీనికి బందరు ప్రతిపాఠము :

“తెలుఁబడ్డవాఁడు దేవతాభక్తుండు
మాట లేనివాఁడు పోటు బంటు.”

(౧౯౬౬)

వావిళ్ళవారి కడపటి ముద్రణము చప్పుడులేకుండ దీనినే యనువాదము చేయు చున్నది (చూ. పే. ౧౪౮). మఱియు ;

“క. పనరపు సంజుడు మెక్కియు
మనలక నురఁద్రాగ మునలిమానులఁ గూర్చెన్
కుసుమాంగి కధర మాంసము
కుసుమాస్త్రిని బెట్టి చెఱిచె కుంధిని వేమా”

(౨౪౪౪)

ఇది బందరు ప్రతిపాఠము. ‘అర్థమేమిరా’ యని తల పగులఁ గొట్టుకొంటిని. వ్రాతప్రతులు సాహాయ్యమునకు పచ్చినవి :

“క. పనరపు మాంసముఁ బెట్టియు
మనలక నులతాను మునలిమానులఁజేసెన్
శశిముఖుల యధరమాంసము
కుసుమాస్త్రిండు పెట్టి చెఱిచె కులములు వేమా”

(ఓ. లై., ౧౧-౬-౧౫)

*శ్రీ వేటూరి ప్రభాకర శాస్త్రిగారు చెప్పినది.

ఇట్లే 'ఉత్తమాంశమాని యున్మనిలోజేరి' అనుచోట, 'ఉన్మని' యర్థము కాక కాఁబోలు 'ఉని యున్మహిలోజేరి' అని ముద్రింపఁబడినది (౫౦౪). 'వేఁడు బట్టు వాని వినయంబు లధికంబు' అని యుండఁగా 'పేడుముట్టెవాని' యని యర్థములేని సవరణగలదు (౨౯౦౭). 'నూనెలేక దివ్వె నూలిచే (దారముచే) వెల్లునా' యనునది 'నువ్వుల వెల్లునా' యని మార్చఁబడినది (౯౪౪). కాని పట్టి నూవులుదంచె నడుమ వత్తిఁబెట్టినను దివ్వె మండుననుట యాఁడువారికందరికిని దెలియును. ఇట్టి వనేకములు. ఇక 'బాలవ్యాకరణము', 'అప్పకవీయము' మొదలగు వానిదెబ్బలకు వేమన పద్యములెంత సలిసులియెనవే చెప్పితీకదు. తక్కినవారిమాట యట్లుండనిండు. బ్రౌనుదొరయే 'గృహము గూడుఁ జేసి గుణము వత్తిగఁ జేసి', 'గూబ యెక్కినట్టి గృహము పాడుగఁ జేసి' యను పద్యములలో యతి చెడనేయని, 'గృహము'ను 'గురము'నుగా ముద్రించి, క్రింది టీకలో—

'గురము': ఇది గృహశబ్దము యొక్క అశాస్త్రీయమైన తద్భవము. దీనిని వేమన యొక్కఁడె యుపయోగించిన వాఁడని తలఁచెదను.'

(Brown's Verses of Vemana, p. 113)

అని ఇంగ్లీషున వ్రాసెను. లేనితద్భవమును గల్పించి యంటఁ గట్టుటకంటె యతియే కొంత దారి తప్పిన దనుకొన్న నష్టమేమి?

వ్రాతకాండ తప్పల నట్లుంచి మూలమునే కొంతవఱకు సూక్ష్మముగాఁ బరిక్షించితిమేని, వేమన్న కచ్చితముగా నేనియమమునకును లోబడినవాఁడు కాఁడని న్నష్టమగును. వినంధులు, వ్యవహారమందలి కొన్ని భాషా రూపములు, సామాన్యమైన పద్యపు నడకకు నష్టమురాని ఛందోభంగములు—ఇత్యాదుల నతఁడు గమనించిన వాఁడు కాఁడు. అసలు గమనింపఁ గల్గినంత చదువు చదువుకొన్నవాఁడే కాఁడని నంచేహింపవలసి యున్నది. కావున 'కల్లు కిచ్చునట్లు చల్లకియఁగ లేరు' ఇత్యాదులలో అవశబ్ద బ్రాంతిచే 'కల్లున కిడునట్లు' (౧౦౧౦) ఇత్యాదిగా దిద్దుట వేమన కై లిని ధ్వంసము చేయుటయే. 'తెలియ నీదుమాయ దీనిల్లుపాడాయ' అను దానిని 'పాడాయె' (౩౧౪) అనియును 'ఉత్తమపురుషుండు ఒక్కడు చాలదా' అను దానిని 'పురుషుడట లొక్కఁడు చాలఁడా' యనియును (౨౪౦౧), ఆధునికులు చేసిన సవరణలు, స్వచ్ఛందముగా పరువెత్తుబిడ్డల కాళ్ళకు సంకెళ్ళు తగిలించుట వంటివి.

ఇదిగాక వేమనయే మనకర్థము గానట్లు వ్రాసిన పద్యములనేకములు గలవు. ముఖ్యముగా తత్త్వవిషయములను దెలుపు పద్యములు చాలపరకు దుర్బిధములు. సామాన్యముగా తత్త్వశాస్త్ర విషయముల నెఱుఁగని నావంటి వాని కా శాస్త్ర పరిభాషాపదము లర్థము గాకపోవుట సహజము. కాని, అందఱెఱిగిన పదార్థము లకే మాఱు పేరులు పెట్టి వ్రాసినప్పుడా చిక్కను వదలించుట సామాన్యకార్యము గాదు. బ్రహ్మరంధ్రమందలి సహస్రారచక్రమునకు 'సంది దుర్గ' మని పేరుపెట్టిన నెవరు దానిని భేదింపఁ గల్గుదురు? (౨౧౫౫) ఇట్లు మఱుగు పఱచి వ్రాయుట వేదముల కాలమునుండి కలదు. చూడుఁడు—

“ద్వా సుపర్ణా నయుజా నఖాయా
 సమానం పృక్షం పరిషన్యజాతే
 తయో రన్యః షిప్పలం స్వాద్వత్తి
 అనశ్చ న్నన్యోఅభిచాకశీతి”

(ముందకోపనిషత్తు, 3-౧-౧)

“పరస్పర మిత్రములై యొప్పుడును ఒకటినొకటి వీడని రెండు పక్షులు ఒక రావిచెట్టును గౌరగించికొనియుండును. వానిలో నొకటి తియినియామ్రాని పండ్లను దినును. మఱొకటి తినక చూచుచుండును” అని యర్థము. ఒకటి సంసార మందు జీవాత్మ పరమాత్మ లిరువురును ఎడతెగక యుండురనియు, పుణ్యాపాప ఫలములను జీవుఁడు భుజించుచుండఁగా పరమాత్మ యారక నిర్లేపుఁడై చూచు చుండు ననియును భావము. వేమన్నవాఁకఁగూడ నీసంప్రదాయము దిగి వచ్చినది :

“ఆ. నీరు కార మాయె కారము నీరాయె

కారమైన నీరు కారమాయె

కారమందు నీరు కడు రమ్మమై యుండు”

(౨౨౬౭)

ఇది నాకర్మము కాలేదు. మఱియు దీనికి దిక్కులేనన్ని పాతాంతరములున్నవి. దేనికేమి యర్థమో! ఇట్టివి లెక్కలేనన్ని. ఇట్లగుటచే వేమన పద్యముల కన్నిటికిని కొద్దిగనో గొప్పగనో గూఢార్థము గలదను నొక యభిప్రాయము బైలుదొకనది. చూడుఁడు—

“ఆ. చెప్ప లోనిరాయి, చెవిలోని బోరిగ,

కంటిలోని నలుసు, కాలిముల్లు,

ఇంటిలోని పోరు ఇంతంత గాదయా

విశ్వదాభిరామ వినర వేమ.”

(౧౪౩౦)

ఇందులో తెలుఁగు వారికి తెలియనిదేమున్నది? కాని, ఉన్నదని సంప్రదాయజ్ఞులనఁ జూచువారు గంభీరముఖముతో ప్రత్యుత్తరమిత్తురు. మనలో నకలదుర్యాఖ్యాన ములకును ఆధారము సంప్రదాయము. ‘ఇందులో నేమాయంతర్థమున్నట్టున్నది’ అని ప్రోనుదొరకూడ మొగముముడివేసుకొని వ్రాసెను*. కాలము, చెడినది గాని, లేకున్న శిష్యుఁడు దీని రహస్యార్థము దెలుసుకొనవలెనన్న గురుపేవ కనీనము పండ్లెండెండ్రయినను జేయవలసి యుండును. కాని అచ్చు వచ్చి గురువులవారి గుట్టు చెఱివినది. దమ్మిడికి తరముగాని దీని యంతర్థమును శ్రీ వంగూరు సుబ్బారావుగారు సంగ్రహించి ప్రకటించిరి. † కుతూహలము గలవారందు చూడవచ్చును.

ఇట్లగుటచే మొదలు వేమన పద్యముల సంఖ్యనిర్ణయించుట, వాని మూల పాఠమును గుర్తించుట, గ్రంథకర్త యర్థము నెఱుఁగుట, యను మూఁడు చిక్కలు, సామాన్యముగ తెగనివి, యున్నవి.

ఇప్పుడు ప్రకటించిన పద్యములు నాలుగు వేలకు మించియున్నవంటిని. అవి బందరు ప్రతిలోనివి. దీనిలో లేనివి ౧౨౫ పద్యములు ‘వేమనయోగి వేదాంత నిర్ధాంతము’ అను ప్రతిలోఁగలవు. వావిళ్ళవారి ముద్రణమందును కొన్ని గలవు. కాని విమర్శించి చూచితమేని కనీనము వేయి పద్యములైనను అచ్చుప్రతులనుండి మనము త్రొసి వేయవలసి యున్నది. వేమన పద్యములతో బోధించినవాఁడు. విషయ మొక్కటియైనప్పుడు జుట్ట చక్కఁగా నుండెనా నిన్నటి పద్యమే వచ్చును; లేకున్న భావముననుసరించినఁ జాలునని యప్పటికిఁ దోచిన మార్పులతోఁ జెప్పి పోవు చుండెడివాఁడు. అట్లగుటచేత ఆ పద్యములలో అర్థభేదమును రూపభేదమును లేక

* See Brown's Verses of Vemana, p. 109.

† చూ. వం. సు. గారి వేమన. పే. ౧౩౯

ఓకటి రెండు పదములు మాత్రము భేదించిన పద్యములనేకములు గనుపట్టును. మఱియు ఓకటి పద్యమును వేఱువేఱుచోట్ల విన్నవారు మరలఁ జెప్పనప్పుడు జుప్తి చక్కఁగ లేక, వేమన కవిత్వమునకు వారి సైత్యమును కొంతచేరి పాఠభేదములు గలుగును. ఇట్టి పద్యము లన్నియు, ప్రకృతము ముద్రించిన వారివలె, వేఱుగా లెక్కించుట యన్యాయము. వేమన 'పదీయం నైదువేల పద్యములను' చెప్పినట్లు తానే చెప్పి కొనుట నిజమేని, ఆ సంఖ్య యిట్లే పదాక్షరభేదముచే పెరిగినదేని, ఆ కాలమున నతనికి వచ్చిన 'వెట్టి వేమన' యను బిరుదు స్మృతకమనుటకు నేఁడు నేనును వెనుదీయను! సంఖ్య విషయమున మనవారికి ఊహ పాతనట్లు మఱవరికిని పాఠ దనుకొందును. రామాయణము మొదట వాల్మీకి వ్రాసినది శతకోటి గ్రంథము! శుక్రనీతి శతలక్షలు! అంతయేల? మొన్నటి త్యాగరాజు వ్రాసిన కీర్తనలు ఇరుపది నాల్గువేలు!! ఇప్పటి రామాయణ సంఖ్య! ఉన్నప్పటికిని ఊహకును ఎంతదూరమైన నంతసంకోపమేమో మనకు! అది యట్లుండె. పదములకుఁ గల పాఠాంతరములు పద్యములకే రూపాంతరములుగా భావించుటచేత ఇప్పటి వేమన పద్యముల సంఖ్య యింతయైనది. అట్టివి త్రోసివేసి వ్రాతప్రతులలోని యముద్రిత పద్యములను చేర్చుకొంటిమేనియు మూఁడు వేలకు మించునట్లు కానరావదు. వేమన్న నామము అజరామరముగా ఆంధ్రలోకమున నిలుచుటకు ఆయన్ని పద్యములు చాలునను కొందము.

ఇక వీనిలో ప్రక్షిప్తములెన్ని? ఈస్థియమే కష్టతరము; కాని యసాధ్యము గాదు. వేమనను వరించి వచ్చినది ఆటవెలఁది. ఆ పద్యములలో తొంబది పాళ్ళాత నివేయని శైలిసామ్యమునుబట్టి చెప్పవలసి యున్నది. ఇక నిప్పటి ముద్రిత ప్రతిలోని కందముల సంఖ్య ౬౯౧ (వే. సూ. ౮. చూడు). చెన్నపట్టణము ప్రాచ్యలిఖిత పుస్తకశాలలోనివి నుమారు ఏఁబది వ్రాతప్రతులను జూచితేని గాని వానిలో నెందును ఇన్నిలేవు. ముఖ్యముగా నొక వ్రాతప్రతిలో (ఓ. లై. ౧౧-౬-౨౪) వేమన కందములనే యొత్తి యొకచో వ్రాయఁ బ్రయత్నము చేయఁ బడినది. అందు ౧౦౨ మాత్రము కందములుగలవు. అచ్చు ప్రతిలో 3౨౪ తేట గీతులున్నవి. (వే. సూ. ౮.) కాని వ్రాత ప్రతులలో తేటగీతుల సంఖ్య చాల తక్కువ. బ్రౌనుదొర ప్రకటించిన నుమారు ఏడువందల పద్యములలో రెండే తేటగీతులు గలవు. అందులో నొకటి సీసగీతము! ప్రాత్ర యచ్చుప్రతులలోని యనేక తేటగీతుల మకుటము 'విమలగుణ రాజయోగింద్ర వేమనార్య' యని యుండును. కాని వ్రాతప్రతులలో నీమకుటముతోడి పద్యమే నేను జూచినట్లు జుప్తిలేదు. కావుననే కాబోలు బందరువారి ప్రతిలోను, దానినే పూర్తిగా ననుసరించిన వావిళ్ళవారి కడపటి ప్రతిలోను, పై మకుటమును పూర్తిగావదలి, ఆచోట అతికి యతుకని ముక్కల నల్లి తేపవేసినారు! వేమన తత్త్వవిచారములను ముఖ్యముగాఁ జెప్పటకు అప్పుడప్పుడు కందములను గీతములను ఉపయోగించెనని యూహింప వీలున్నది గాని, బలమైన హేతువు లధించువఱకును, ఇప్పటి కందగీతులలో ననేకము లతనివి గావని నేను నమ్ముచున్నాను. ఇది గాక చంపకాది వృత్తములు కొన్ని యతని పేరనున్నవి. పాటల వంటివి కొన్ని గలవు. అందుఁగొన్ని వ్రాత ప్రతులలోనే యున్నవి. వాని నన్నిటిని వేమనవని నమ్మజాలను. ఈ క్రింది పద్యములు చూడుఁడు—

“మ॥ తిలలం దైలము, పాలవెన్న, శీలలం దెల్లంబుగా లోహము
జ్జ్వల దీపాంకురమందు కజ్జలము, కాష్ఠశ్రేణియందగ్ని భూ
తల ఖాతంబున నీరు గల్గుటయుఁ దద్యంబంచు నూహించి తాఁ
దలఁపన్ యత్నము సేయకున్నఁ దగునే ధర్మంబు వేమాహ్వయా.”
(వేదాంత సిద్ధాంతము, పే. ౧౦౮)

“ఇనుమునఁ జేసిన మైనపు కడ్డి,
ఇంటి వెనుక నజ్ఞావుల దొడ్డి,
అవిటికి మేచిన కుందురు గడ్డి, (?)
విప్పిచెప్పురా వేమారెడ్డి.” (ఓ. లై., ౧౩-౯-౧౯)

రెండును వేమన పేరనే యున్నవి. కాని నహృదయుఁడెవ్వఁడుఁగాని రెండును
ఒకఁడే వ్రాసినవనలేఁడు. వ్రాసి యుండిన రెండవది వేమన వ్రాసి యుండవచ్చు
నేమో. వేమనకై వాడము మొదటి దానియందు శూన్యము : అది భారతశయ్య.
రెండవదానియందు కొంచెము వేమన్న వాసన యున్నది. మఱియు,

“ఉ. వాసనలేని పూవు, బుధవర్ణములేని పురంబు, చాల వి
శ్వాసములేని భార్య, గుణవంతుఁడు గాని కుమారుఁడున్, నదా
భ్యాసము లేని విద్య, పరీహాసములేని ప్రసంగ వాక్యమున్,
గ్రాసములేని ప్రాపు కొఱ గాదయ భూమిని వెఱ్ఱివేమనా”
(వేదాంత సిద్ధాంతము, పే. ౧౦౭)

ఈపద్యము ‘కొఱగానివి పెమ్మయనింగ ధీమణి’ యను మాయుతో జక్కన చెప్పిన
‘పెమ్మయ ధీమణి శతకము’ లోని దని, శ్రీ వేటూరి ప్రభాకరశాస్త్రిలుగావు ‘చాటు
పద్యమణిమంజరి’లోఁ బ్రకటించిరి (చా.ప., పే. ౧౦౨). ‘నుమతిశతకము’, ‘తిరుమ
లేశుని పద్యములు’ మొదలగు వానిలోనివి గూడ వేమన్న పేరున ప్రకటింపఁబడినవి.
ఇట్టివెన్ని కలవో!

వేమన పద్యములందలి ప్రక్షేపములను నిర్ణయించుటలో అర్థభావములకన్న
పద్యరచనా స్వరూపము ముఖ్యముగా గమనింపవలెనని నా యభిప్రాయము. ఎందు
కనఁగా : వేమనకు విరుద్ధము కాని యర్థభావములను ఇతరులును జేర్చవచ్చును ;
వేమనయే సహజమైన స్వాచ్ఛంద్యముచేతనో, నన్నివేశము, వయస్సు, అనుభవము
మొదలగు వాని భేదముచేతనో, తానాడిన వానికి విరుద్ధములైన భావములు తానే
యాడవచ్చును. కాని, ప్రకృతి నిర్ణయై నశైలివిశేషమును అతఁడు మార్చుకొలేఁడు ;
ఇతరు లనువాదము చేయలేరు. శైలి కర్తయొక్క ముఖమువంటిది. అంతరంగ
మెంత మాతినను అది మాఱదు. కారణాంతరములచేఁ గొంతమాతినను
స్వత్యమును పూర్తిగాఁ బోఁగొట్టుకొనఁ జాలదు. కావుననే ఒక వస్తువు నొకచోటఁ
బోగడి వేణొకచోట దానిని ఖండించినాఁడన్న మాత్రాన, పై రెండు పద్యములలో
నొకటి యతనిది గాదని నిర్ణయించుట సాహసమని నేను తలఁచుచున్నాను. మఱి
యిప్పుడు వేమన్న పేరనున్న పద్యములన్నియుఁ జదువఁగా, నందులో విశేష
భాగము వేమన్నదనుటలో సందేహముండదు గావున, అందువలన వేమన శైలి
స్వయాపము దృఢముగా భావము సందేర్పఱుచుకొని తద్విరుద్ధములైనవి యతనివి
కావని నిశ్చయించుట సహృదయునకు అసాధ్య కార్యము కానేరదు. అనఁగా, అర్థ
భావములు పూర్తిగా వదలవలెనని కాదు. అది యసాధ్యము. కాని, ఒక యుద్దేశముతో
అద్యంతములుగల గ్రంథము వ్రాయక నమయము వచ్చినప్పుడు హృదయమునఁ

దోచిన భావములను మఱుగు పఱచుకొనలేక బైట బెట్టు వేమనవంటి తిటనాలుక వాని కవిత్యమునందు, ఆతని శైలి స్వరూపము నిర్ణయించుటకు అర్థభావముల కంటె, ఛందోగతి, యతి విశేషము, పదములకూర్పు మొదలగు బహురంగములే యొక్కవ పనికి వచ్చునుట నామనవి. ఈ దృష్టితో చూడఁగల్గితే మేని, ప్రక్షిప్త పద్యముల సంఖ్యను నికరముగా, చరిత్రకారుల పటకారులకు చిక్కునట్లు, చెప్పి చూపలేకున్నను, స్థూలముగానైనను తెలియఁగలము. ప్రకృత మింతకన్న నెక్కువ చేయలేము. నే నిందుదాహరించు పద్యములనెల్ల ప్రాయికముగ నిట్టి దృష్టి చేతనే చూచి నిర్ణయింపఁ బ్రయత్నింతును.

ఇట్లే మూలపాఠమును గుర్తింపవలసి యున్నది. ఇది వఱకును సాహస్యముగ నవరించినవారు తమకు రుచియైన పాఠమును గ్రహించుట యలవాటైనది. అందేదియు రుచింపని యొడల, అర్థము కాకున్న, స్వేచ్ఛగా దిద్దుటయు వాడుకయైనదని మొదలే విన్నవించితని గదా. ఇవి యొకటికంటేనికొకటి యన్యాయమని చెప్పఁబనిలేదు. మనరుచి వేమన్నకుండవలెనని యూహించుట పొర(బాటు. మన కర్ణము కాని దానిని కాలేదని యంగీకరించిన నవమానమని తలంచుట యంతకంటే పొర(బాటు. ఇదివఱకు బైలుపడిన తెల్గుఁగు గ్రంథములు శోధించిన వారనేకులు ఈయవస్తపాలైన వారే. ఇట్టి పరిశోధకుల పిలువనిపేరంటమునుండి స్థూలమును విడఁదీయవలయునన్న వ్రాతప్రతులే శరణ్యము. వేమనపద్యములు వ్రాసినవారు ఎక్కువ చదువరులుగాదు గావున వారివి కలము పొర(బాట్ల కాని కవిత్యపు పొర(బాట్లొక్కవ యుండవు. ఈ పద్యము వినుఁడు—

“ఆ. ఇహమునందు సుఖము ఇంపారకుండిన
పరమునందు నెట్లు పడయ వచ్చు
మొదట లేని చేప తుడ నెట్లు కల్లరా, విశ్వ.”

ఇందలి ‘చేప’ పదమును వ్రాతగాండ్రు, ‘చాప’యని వ్రాసిరి. సాహస్య జనుల పద్ధతి ప్రకారము ఇందలి చకారము తాలవ్యముగా సుచ్చరింపఁబడుచుండెను. చదువుకొన్న శోధకుఁ డొకఁడు బాలవ్యాకరణ ప్రకారము ‘చాప’ యని దంత్యము గా దాని సుచ్చరించి యర్థము గాక, ‘చావు’ అని యుండవలెనని తీర్మానించెను. ఒకానొకరు దానికి విచిత్రముగా వ్యాఖ్యానము గూడ చేసిరి! (చూ. వేదాంత సిద్ధాంతము, పే. 83) ఇంకఁ గొందఱు ‘చేప’ యను వ్రాతలోని ‘ప’ కారమును ‘త’ కారముగా చదువుకొని ‘చేత’ యనుకొనిరి. ఈ గందరగోళమేలయని యింకఁ గొందఱు ఆ స్థానమందు ‘సుఖము’ అని పూర్వుచేసిరి. వీనిలో ‘చావు’ను మాత్రము వదలి బందరువారు, చేత, చేప, సుఖము మూఁడును దీసికొని మూఁడు వేఱువేఱు పద్యములుగా ముడించిరి! (వే. సూ. పే. 3౬) విమర్శకులు పరిశోధకులుగా నేర్పిడని యవస్తయిది. వ్రాతప్రతులను నవిమర్శముగా పరీక్షించితమేని యొకష్టము చాలవఱకు నివారణయగును.

ఇక అర్థమును గూర్చిన కష్టమునకు వారివారి స్వశక్తితప్ప వేఱుశరణము లేదు. వేమన పద్యములలో కొన్నిటికి వ్యాఖ్యవ్రాసినవారు నేనెఱిఁగినంత వఱకును ఐదుగురు గలరు. వీనిలో (౧) బరంపురమునందలి శ్రీతారక బ్రహ్మనుభవి పూడిపెద్ది సాంబశివరావుగారు ‘శ్రుత్యుక్త్యనుభవములతో’, రచించిన ‘వేమన పద్యరహస్యాంశ్చ తాత్పర్య బోధిని’. ఇదిగాక, వీరు ‘వేమన జ్ఞానపంచపద్యరత్నములు’, ‘హితారక విద్య’, ‘వేమనారునివా క్యార్థానుభవశిరోమణి’, ‘గగనవిద్య’ మొదలుగు గ్రంథములు,

వేమన పద్యములకు పీఠికారూపములైనవి, వ్రాసినారు. (౨) శ్రీదత్తాత్రేయ పరంపరాగత శ్రీజ్ఞానానందయోగి విరచితమైన 'తత్త్వార్థబోధిని'. (3) వావిళ్ళవారు కడపటము దించిన పేరులేని యాంధ్రతాత్పర్యము. (౪) కరూరు బంగారయ్యగారు రచించిన 'వేమనార్చన పద్యపదశబ్దార్థము'. (౫) బ్రౌనుదొర వ్రానిపెట్టియుఁ గొంతపఱకు ప్రకటించియున్న ఆంగ్లేయ పరిపఠనము.

ఇందు మొదటి దానిలో ఒక్కొక్కపద్యముక్రింద పుటలకొలది వివరణము గలదు. అనేకశ్లోకములు, స్మృతులు, శ్రుతులు. పురాణములు ఉదాహరింపఁబడినవి. ఈ వ్యాఖ్యాతకు వేమన్న యందు చాలభక్తికలదు ; అతని తత్త్వములను తాననుభవ పూర్వకముగా నెఱిగినవాడని పలుమాఱు తెలుపుచుండును. కాని యొకటి తక్కువ—మూలమునకును వ్యాఖ్యానమునకును సంబంధము. రెండవది కొంత మేలు. కాని యిందును మనకుఁ గల సందేహములు తీఱుట యుండు. అందందు అపపాఠములకు సాహస వ్యాఖ్యానము గలదు. ఈ యిరువురును కొన్ని పద్యములకు మాత్రము టీక వ్రాయఁబ్రయత్నించినవారు. మూడవదియగు వావిళ్ళవారి వ్యాఖ్యలో దొరికిన యన్నిపద్యములకును అర్థతాత్పర్యములు వ్రాయఁబ్రయత్నము చేయఁబడినది. అందఱికి నర్థమగు పద్యముల కల్లారు ముద్రగు టీక, సందర్భములైన పద్యములందు చల్లని రెండుమాటలతో చప్పన జారుకొనుట ఇందలి విశేషములు. వేమన్న యందలి వ్యాసపట్టముల కెన్నిటికో 'సులభము', 'స్పష్టము' అనుటయే వీరివ్యాఖ్య. *నాలుగవది ఈయన్నింటికంటె వింతయైన ప్రతిభాశక్తిని జూపును. ఒక్కపదమునకు దీనియందలి యర్థము మచ్చుకు : "లంజ" లం=పుటివి ; జ=పుట్టబడినది, పుష్పం—ఆనఁగా, పుష్పముయందు బుట్టిన లక్ష్మి యగుటవల్ల తల్లి ! (చూ. వేమనార్చన పద్యపద శబ్దార్థము, పే.౯) ఇంతచాలును. ఐదవదగు బ్రౌను దొరది బాంహంతరీకరణమే కాని టీక కాదు. కాని మూలాల్పఃఱుఁగుటకు నిష్కలపటముగా ప్రయత్నించిన పుష్పాత్ముడితఁ డెక్కడె. ఐనను ఇతని భాషాంతరీకరణము అనేక పద్యములకు భాషమెఱుఁగయే చేయఁబడినది.

ఇట్లు ప్రకృతము మనకు పనికివచ్చు వ్యాఖ్యయొకటియు లేదు. కావున ఎవరి యొగ్గతకొలది వారె వేమన పద్యముల కర్తనిర్ణయము చేయవలసియున్నది. నా శక్తి కొలది నేనును బ్రయత్నింతును.

ఈ సందర్భమున వేమనపద్యములందనేకములకు మకుటమైన 'విశ్వదాధిరామ' యను పదమున కర్థము విచారించవలసియున్నది. దీనికి 'విశ్వదాధి', 'విశ్వదాధి', 'విశ్వతోధి'—యని మఱిమూఁడు పాఠాంతరములు గలవు. కడపటి రెండును వ్రాతప్రతులలో సపురూపముగఁ గానవచ్చును. 'విశ్వదాధిరామ' యనియే తెంబది పాళ్ళు. 'విశ్వతాధి' యనునది దానికి తరువాత తక్కినదానికంటె నెక్కువగాఁ గాన్పించును (చూ. ఓ. లై; ౧౧-౬-౨౨; ౧౧-౬-౨౪; ౧౩-౧౦-౯) కాని, 'విశ్వదాధిరామ' యనునదియే మూలపాఠముగా భావించి యనేకవిద్వాంసు లనేక

* ఈ ముద్రణమున ప్రకాశకులు నాచే నొకచిన్న పీఠిక వ్రాయించి టీక వ్యాసిన వారిపేరు ప్రకటించకపోవుటచే దీనిని నేనే వ్రాసినానను అపఖ్యాతి నాకుఁ గలిగినది. అది భ్రాంతిమూలకము. ఒకరి కర్తృత్వము వేఱొకరికిఁ జెందించుట కడుంగడు నన్యాయము గావున అది నాదికాదను సత్యము నిచ్చటఁ బ్రకటించవలసి యున్నది.

విధములుగా నర్థము చెప్పిరి—(1) విశ్వమును ప్రపంచమును ఇచ్చువాడు 'విశ్వదుఁడు' = భగవంతుఁడు; అతనికి అభిరాముఁడు = ప్రీతిపాత్రుఁడు—అనియొకరు. (2) విశ్వమును = సమస్తమును, ద = ఇచ్చుటచేత, అభిరాముఁడు—అని యింకొకరు. (3) వేమన్న యుంపుడుకత్తెకు 'విశ్వద'యని నామకరణముచేసి, దానికభిరాముఁడని వేతోకరు. (4) విశ్వమును సంహరించువాడు విశ్వదుఁడు = శివుఁడు, అతనికి వియుఁడని మఱియొకరు (చూ. వం. ను. గారి 'వేమన', పే. ౧౯౪). ఇన్నిటికి తోడు నాదియు నొక వ్యాఖ్యానముండిన నష్టమేమియనుకొని నేను, అనలీ పాఠమే తప్పని, 'విశ్వతాభిరామ'యను పాఠమునే గ్రహించి 'విశ్వతా = ప్రపంచత్వము—అనఁగా, నర్థమును తానైయుండుట—దానిచే నభిరాముఁడు' అను నొక యర్థము జైలుదీసియుంటిని (చూ. వావిళ్ళవారి ప్రతి, పీఠిక. పుట XVIII). శ్రీ వంగూరి సుబ్బారావుగారు, 'విశ్వదుఁడు = సమస్తము నిచ్చినవాడు (అనఁగా, త్యజించిన వాఁడని కాబోలు) అగుటచే నభిరాముఁడు' అని వాడుకలోనున్న యర్థమే యుచితమనిరి. ఎవరి వాడుకలో నీ యర్థమున్నచో యెఱుఁగను. వేమన్న పద్యములు పఠించువారందఱును ఈ నాల్గవపాదము 'తందనానతానా' వంటిదని తలచి యూరకున్నవారే కాని, దాని యర్థము విచారించినవారరుదు. పోనిండు. నా వ్యాఖ్యానమే నా కిప్పు డనుచితముగాఁ దోచినది. ఎందుకనఁగా: అప్పుడు తానే సమస్తమును అను అద్వైతానుభవస్థితి కలిగిన తరువాతనే యితఁడు పద్యములు వ్రాయ మొదలుపెట్టెనని చెప్పవలసివచ్చును. వేమన స్వచ్ఛందచారిగను, సంసారి గాను ఉన్నప్పుడు వ్రాసినవని యూహింపవలసిన పద్యము లనేకములు గలవు. ఈ విషయము ముందు స్పష్టమగును. కనుక 'విశ్వతాభిరామ' పాఠమును, దానికి నాయర్థమును పదలుకొనవలసియున్నాను. మనలో వ్యాఖ్యానము వస్తుస్థితిని జెప్పుటకుఁ గాక, తమతమ శక్తిని జూపు వివేదముగా నెర్పడినది గావున ఆ పద్ధతి ప్రకారము దీని కింకొక యర్థముగూడ నిష్టమున్నవారు చెప్పకొనవచ్చును: విశ్వదుఁడు = ప్రపంచమున సందఱని ఖండించినవాడు, అగుటచే నభిరాముఁడు.—అనఁగా, అన్ని జాతులను, వారి పద్ధతులను జుంకులేక ఖండించిన వాఁడగుటచే, అందఱును తమ్ముఁ డిట్టిన పద్యములను మఱచియో, మఱుఁగుచితచియో, యితఁడు లను దిట్టినది మాత్రము చెప్పుకొని సంతోషింతురు. కావున నితఁడందఱికిని అభిరాముఁడే! ఇట్టి బీకల కెమిలెండు. సహజమైన యర్థము దీని కిదివఱకు లభింపలేదు. ఇక ముందు లభించునను నాశయు నాకులేదు. దీని కర్థమే లేదనుకొని యింతటితో నూరకుండుట క్షేమము. ఉన్నంతలో మొదటిది మేలు.

ఇక, నిందుకు సంబంధించిన అభిరామయ్య కథ కాళ్ళులేనిది. ఈ కథ తెలిపెడు పద్యములు ఒందరు వారి ముద్రణములో గలవు. అది వేమన స్వగీయ చరిత్రమును వ్రాసినట్లున్నది. నేను జూచిన యే వ్రాత్రప్రతులందును ఇదివఱకు అభిరామయ్య పేరైన కాసరాదు. వ్రాత్రయచ్చుప్రతులల పీఠికలో నీటిని కథ సంగ్రహముగాఁగలదు. అసలు అభిరామయ్య యను పేరే నింతపేరు. రామయ్యలు గలరు, పట్టాభిరామయ్యలు గలరు; లోకాభిరామ య్యలును ఉండవచ్చును, కాని వట్టి యభిరామయ్య కర్థమేమి? ఒకచోక పై పేరులలో నేదేయొకటి వాడుకలో నిట్లు సంగ్రహింపబడినదనుకొన్నను 'విశ్వవాభిరామ' పదమున కర్థమేమి? విశ్వదుఁడనఁగా, విశ్వము నిచ్చినవాడు—అనఁగా—చేసినవాడు—అనఁగా విశ్వకర్మ—అనఁగా, అతని కులమునకుఁ బేరినవాడు—ఇన అభిరామయ్య యని యర్థమా?

అట్లైన తుదలోని వేమన్న కేమిపని? మఱియు బందరు ప్రతి పీఠికలోని వేమన చరిత్రములో అధిరామయ్యకు రామయ్యయను పేరును గలదని చెప్పబడినది. అట్లైన మనకింత తలనొప్పి లేకుండ 'విశ్వకర్మ వంశ్య విసర రామ' యనియే వేమన వ్రాయవచ్చు గా నుండెను గదా!

అధిరామయ్య కథ కల్ల యనుటకు వేఱొక సాక్ష్యము గలదు. లంచికా శివయోగి యను నాతఁడు, తత్త్వరహస్యము నుపదేశించెదను రేపురమ్మని కంసాలి యధిరామయ్యకుఁ జెప్పఁగా, దానిని రహస్యముగాఁ బొంది వినుచుండిన మనవేమన్న, తన పదినెయ్యెన రాణిగారి మూలమున మాఱునాఁడు అధిరామయ్య సగరు విడిచి పాలేకుండఁజేసి, తాను యోగివద్దకుఁ బోయి, అతఁడె తనకు ప్రతిగా నన్నుఁ బంపెనని చెప్పి, శివయోగిని పంచిచి యతనిచే బీజాక్షర మంత్రోపదేశమును బొందెనట. తరువాత తాను సంపాదించినవిద్యవిలువ నెఱిగి, జ్ఞానియై, పశ్చాత్తాపమును బొంది, మొదలు బాగ్రత్రగా అధిరామయ్య కళ్లపట్టుకొని, తప్పక్షమించెదనని బాసచేయించుకొని, తరువాత తన యపరాధమును దెలిపెను. అతఁడు పాపము, మొదలే క్షమించినాఁడుగదా! అతని దయకు కృతజ్ఞతను జూపుట ధర్మమే కాని యదే బీజాక్షరోపదేశమును తానే యతనికేల చేయలేదు? పాపము దానికై యాతఁ డెన్నినాళ్ళు ఆ బైరాగి శివయోగిసేవచేసెను? పోనిండు; అధిరామయ్యవలె శివయోగి గూడ పంచి తుండే కదా! తనకు ప్రధాన గురువగు సతని కింతమాత్రము కృతజ్ఞత చూపవలదా? వేమన పద్యములలో నా పేరేలేదే; మఱియు పై యధిరామయ్య కథలోని యీ పద్యము చూడుఁడు—

“తే. దేహశక్తియు లేనట్టి దీనునకును

చక్కఁగా బోధ చేసిడి చతురుఁడుగను

నిక్కముగ విశ్వకర్మ తా నీటుమెఱయ

రామయాఖ్యను విలసిల్లె రహని వేమ”

(౨౦౭౨)

వేమన్న 'దేహశక్తి లేని దీనుఁడుగా' నుండెనా? అట్లయిన నట్టి క్షయ లోగావస్త మందులతో దీఱునుగాని బోధనలతో దీఱునా? మఱియు రామన్న వేమన్నకు చేసిన బోధయేమి? పాప మతఁ డెబోధ బాధలు నెఱుగఁగఁడే! క్షమించుటయే బోధయా? ఈ పద్యములు కృత్రిమములనుట కింతచాలును. ఈ ప్రతి యందుఁగల విశ్వకర్మ పేరిటి యనంఖ్య పద్యములను, 'కంసలికిని మించు కడజాతి లేదయా' యని యన్ని వ్రాత ప్రతులందును అచ్చు ప్రతులందును ఉండఁగా 'మనజాతి లేదయా' యని తిద్దియుండుటను (3౧౯౪) జూచితిమేని, సంపాదకుల సుత్తి దెబ్బలు, ఆకురాయి కోతలు, వేమన్న చాల తిన్నాఁడని స్పష్టముగా గనవచ్చును. అది యట్లుండె.

పై జెప్పిన పద్యములు పాటలుఁ గాక 'వేమన వాక్యము' లనికొంత కొంత అక్కడక్కడ పద్యపు నడకగల వచనములు కొన్ని యున్నవి. వాక్యమనఁగా పెక్కు చిన్న వాక్యములగుంపు. ఇట్టివి అఱు వాక్యములున్నవి. ప్రతిదాని తుదను 'విశ్వదాధి రామ' మకుటము గలదు. ఇందలి ముఖ్య విషయములు యోగ సాంఖ్య తత్త్వములు. ఇట్టి వచన రచనలు కన్నడమున బసవేశ్వరుఁ డుపక్రమించెను గాఁబోలు. అతని తరువాత కన్నడ శైవులు తెలుఁగు శైవులును, వారివలె తెలుఁగు వైష్ణవులును ఇట్టి వచనములు పెక్కులు వ్రాసిరి. శివయోగి శిష్యుఁడైన వేమన్నయు నట్లే వ్రాసి యుండుట యనంభవముగాదు. కాని యిప్పటి వాక్యములు వేమన.

వ్రాసినవని నేను నమ్మజాలకున్నాను. వేమనయందుఁ గల నంగ్రహశక్తి, భావమును స్పష్టముగా చదరముగా కత్తిరించినట్లు చెక్కి యుతికించుశక్తి మొదలగు గుణము లేవియు ఇందుఁ గాన రావు. ఒకటి విని మీరే నిర్ణయింపుఁడు—

“పూర్ణ సమాధిలో రేచించి పూరించి కుంభించి— పెద్ద గాలివలెనే బరగుచుండు— యెడుకోట్ల వెత్తినాదంబులు గానబడును— మేను చల్లనిగాలి వినరును— గాలి లోపలనుండును గంధర్వనాదంబు— గానపడు వినుబాటలో నుండు (?) ఎంతైన నడువీధి నాడుచుండు” — ఇత్యాది. (చూ. మటకోధని, పు. ౫౦).

ఇవి కృత్రిమములనుటకు ఇంకొక సాక్ష్యము గలదు. ౧ వ వాక్యమం దీపద్య గంధి వాక్యముఁ జూడుఁడు—

“అది మూలమందు అంబికా శివయోగి-మూలగురుఁడు మాకు ముక్తిజూపె” వేమనకు గురువని చెప్పబడినవాఁడు అంబికాశివయోగి గాని అంబికా శివయోగి గాఁడు. వట్టి శివయోగులున్నారుగాని అంబికా శివయోగులను నే నెఱుఁగను. ఇందలి పద్యపు నడకకు నహజమైన యుతినిబట్టి అంబికా శివయోగి యనియే వ్రాసిన వాని యభిప్రాయమనుటలో నందేహములేదు గదా! అంబికాశివయోగి పదమున కర్తము ముందు విన్నవించును. తెనుఁగు వ్రాతలోని అకార లకారములకుఁగల సామీప్యమే యీ భ్రాంతికి గారణము. కాఁబట్టి పైరెండు శబ్దములకుఁ గల యర్థ భేద మెఱుఁగనివాఁడు, యోగశాస్త్ర శబ్దముల నెవరివలననో విన్నవాఁడు, అనుభవము లేనివాఁడు— ఎవఁడో పైవాక్యములను వ్రాసి వేమన తల కంటఁగట్టి నాఁడని నందేహించుటలో తప్పలేదు.

ఇట్లే బందరువారి ముద్రణములోను కొన్ని పదనములు గలవు. అవియును అంచందు పద్యపునడక గలిగి తుపలో వేమ శబ్దముతో ముగియును. వేమనవి కావని నందేహింపవలసిన వానిలో నివియును జేరినవి.

పై చర్చవలన వేమన పద్యములను గ్రద్దలఁ జదువువారికిఁ గలగు చిక్కులు కొంతపఱకు స్పష్టమగును. నరియైన విషుర్కముతోఁ జేసిన ముద్రణము ఒకటైనను ఈపఱకుఁ బైలుపడలేదు. వేమన్న పద్యము లిట్లున్న మేలని తలచిన వారే కాని, యెట్లుండి యుండవచ్చునని విమర్శించిన వారులేదు. అర్థము తెలియని వారు, అర్థములేని సంప్రదాయములకుఁ జేరినవారు, అసర్వకరమగు అభిమానము గలవారు— ఈ పద్యములను తలయొక దిక్కుగా నీడ్చి చెఱచివారు. ఇతరుల భావములును రచనలును మనకెంత యసహ్యముగానున్నను వానిని తిద్దునధికారము మనకు లేదని తలఁచుట మనవారనేకు లింకను నేర్యనివిద్య. కావుననే, అందందు కొన్ని యనాపశ్యకమైన నవరణలున్నను, చిన్నదైనను, ఇప్పటికిని బ్రౌను దొర ముద్రణమే సర్వోత్తమ మని చెప్పటకు సిగ్గుచున్నది. అతఁడు మనకుఁ జేసిన మహోపకారమును నే నరగంట్ల చూచుచున్నానని తలఁపకుఁడు. చెన్నపట్టణము లోని ప్రాచ్యపుస్తకశాలలోని వ్రాతప్రతుల నొకమాత్రెనను చూచిన వారికి తప్ప తక్కినవారి కామహనీయుని యుప్పుతెలియదు. కాని యతఁడు దోసిలి నిండఁ బెట్టినను, పెట్టిన దెంతమంచి పస్తువైనను, అది బిచ్చమే. ఆతని యౌదార్యమున కతనిని పొగడుదము కాని మన దారిద్ర్యమునకు సిగ్గుపడవలదా? ఇందఱు తిండికి దండుగ తెలుగు వారుండి వేమన వంటివాని విషయమైకూడ ఇంకను తెల్లదొరగారి తిరిపెమునకే యొడిఁ బట్టవలసినందు కేడ్యవలదా? అంద్ర మహా పురుషులందఱితోడ వేమన్నకును యూనివర్సిటి కుర్చీలపై సమాసముగాఁ

గూర్చుండఁ జోటిచ్చి ధన్యులైన ధీరులు ఆంధ్ర విశ్వకళా పరిషత్తువారు. వారు ఇంకఁ గొంత యౌదార్యము వహించి, వ్రాత ప్రతులను ప్రాత్ర యచ్చుప్రతులను సేకరించి, సంప్రతించి, నవిమర్శముగా వేమన్న పద్యముల నూతన ముద్రణ మొకటిచేసి పుణ్యము గట్టుకొందురుగాక! సామాన్యు లొకరిద్దఱితో ఆ కార్యము సాధ్యము కాదు గావున నా భారము ప్రకృతము వారినే చెందియున్నది.

శ్రీః

రెండవ యువన్యాసము

వేమన కాల దేశములు

హిందువుల యన్ని చరిత్రములవలెనే వేమన చరిత్రమునఁ గూడ నమ్మఁ దగిన సాక్ష్యములు లేకపోవుటచే సత్యము లైలుపడుట చాల కష్టముగా నున్నది. ఐనను అందు ముఖ్యములైన కాలదేశములను గూర్చి నేఁడు కొంత చర్చింతును.

ఇంగ్లీషువారి సహవాసముచే మనము నేర్చుకొన్న విచిత్ర విద్యలలో చరిత్ర రచన యొకటి. చరిత్రములు వ్రాయుట మన పూర్వులెఱుఁగక పోలేదు. అది మానవ సామాన్య ధర్మము. కాని వారెన్నఁడును ఇప్పటివారివలె దాని నొక ప్రత్యేక మగు విద్యగా, ఒకరిద్దఱు వ్యక్తులకుఁగాక యొక దేశమునకే—జాతికే చేసిన ముఖ్య శాస్త్రముగా—పరిగణించినవారుకారు. పూజ్యమైన వ్యక్తియందు ప్రజలకు గౌరవ మును గల్గించుట వారి ముఖ్యసాధ్యము. చరిత్రము దానికి సాధనమంతే. కావున విన్న విషయములు కన్న విషయములు అన్నియునమ్మి, చాలకన్న కొత్తగాచేర్చి, సరిపడ కున్నదానిని త్రొసవేసి, వారు వ్రాయుచుండిరి. ఇప్పటి మన తీఱు వేఱు. పూర్వ కాలమున సంస్కృత తర్కశాస్త్రము తక్కిన విద్యలయందెల్ల నెట్లు ప్రవేశించెనో, యట్లే నేఁడును ప్రతి విద్య నేర్చువానికిని ఆ విద్యయొక్క చరిత్ర మత్స్యపశ్యకముగా నేర్పడినది. చరాచర పస్తువుల కన్నిటికిని, నేఁడు చరిత్రము గలదు. చరిత్రము సకను చరిత్రమెవరైన వ్రాసినారో లేదో యెఱుఁగను గాని, వ్రాయవచ్చు సనుటలో సందేహము లేదు.

మనకు చరిత్రమువలనఁ గలుగవలసిన లాభము యదార్థజ్ఞానము. అది మంచిదైనను కాకున్నను, ఇష్టమున్నను లేకున్నను, నరే. కావున నేటి చరిత్రకారుని కొక విషయము సత్యమని స్థాపింప ననేక సాక్ష్యములు కావలయును; అవి పరస్పర విరోధములేక యుండవలయును. అట్లగుటచే సాక్ష్యము దొరికినఁ జాలునని తృప్తిపడక యది నమ్మఁదగినదా కాదా యని మొదలు పరీక్షింపవలసి యుండును. కావున నిప్పటి చరిత్రకారుఁడు తానొక న్యాయాధిపతిగా వ్యవహరించుచున్నాఁడు. ప్రతి సాక్ష్యమును కల్పితమై యుండవచ్చునను నపనమ్మకముతోనే విచారణ సుపక్ర మించును. ఇట్లగుటచే సందేహము చరిత్రకారుల స్వభావమైనది. ప్రాచీనులు అన్నిటిని నమ్మిరి. ఆధునికులు దేనిని నమ్మరు—ఆసఁగా, బలవంతమైన సాక్ష్యము, ఇతర చరిత్రకారులు బలవంతమని నమ్మునట్టిది, లేనిది. సాక్ష్యమున్నను లేకున్నను అన్నిటిని నమ్ముట యెంత ఆన్యాయమో, సాక్ష్యము లేనివాని నన్నిటిని నమ్మక పోవుటయు సంతే యన్యాయము. ఫలమేమనఁగా, ప్రాచీనపురాణములలో పస్తు స్థితిని ముంచివేయునన్ని విషయములు లభించుచుండఁగా, ఆధునికుల చరిత్రలలో ఆసలు సత్యమే పూర్ణముగా లభింపక తునకలుతునకలుగా లభించును. వేమన తండ్రవిషయమై వ్రాయవలసినచెప్పె ననుకొనుఁడు : ప్రాచీనులు అతని ఒడ్డు, పొడవు,

పేరు, చూడు, బౌద్ధము మొదలగున వన్నియు వినియో యూహించియో వ్రాసి, మనకొక యాచార పూర్ణమైన వ్యక్తిని చేతికందిత్తురు. ఆధునికులు ఊన్నదనుట వృద్ధు లేదనుకొనుటయే మంచిదిగాన, వేమన్నకు తండ్రియే లేడని యు. య. తండ్రిలేని కుమారుఁడు సృష్టిలో లేకపోవుటచే, ఒకవేళ నుండినను అత. విచారము మనకేమియు తెలియదని చెప్పి, తండ్రియను నొక పదార్థమును మాత్రము నామరూపాదు లొక్కటియు లేక మనతలఁపునకుఁ దెత్తురు.

మతీయు సమ్యవలసిన సందర్భము లందును ఇరువురి సమ్యకము లందు చాల భేదము గలదు. ప్రాచీనులలో సమ్యకమునకు ఆనుభవ ప్రమాణము గాని, యనుమాన ప్రమాణముగాని పనిలేదు. వేమన చేనిలోపండిన పుచ్చకాయలను పాపరకాయలును రాసులుగాఁ బోసి, వానినొకమాటు చేతితో తాఁకిన మాత్రమున బంగారుముద్దలుగాఁ జేసి యన్నగారికి ఇనామిచ్చినాఁడని వారు సందేహము లేక సమ్మి వ్రాయుదురు (చూ.వే.సూ.ర.పీఠిక, పు. ౨౬). ఇట్టి దానిని ప్రత్యక్షముగాఁ జూచుట యిట్లుండనిండు. 'ఈ సామర్థ్యము గలవాఁడు, చేనుదున్ని, విత్తి, కోసి, కూలియచ్చి—ఇంత యవస్థపడనేల? ఇంటిలోని యన్నగారి యిసుపపెట్టెనో లేక పెరటి మట్టిగోడనో తాఁకి బంగారుగాఁ జేయవచ్చునే! ఏమి వెళ్ళివాఁడు వేమన్న!' యని యూహింపవలసిన యక్కరయే పురాణములు వ్రాయువారి కుండదు. విషయ మెంత యసాధ్యమైన వారికంత యొక్కువ సమ్యకము. ఇఁక చరిత్రకారుని తీరు వేఱు. అతనికి పరమ ప్రమాణము ప్రత్యక్షము. ఆనుభవబలములేని యనుమాన ప్రమాణమును అతనికి పనికిరాదు. మతీయు తన కాలపు టనేకజనుల ప్రత్యక్షాను భవమేతన్న తనయొక్కని యనుభవమునకు వచ్చియుండినను తన్నుతానే యతఁడు సమ్మిఁడు. ఇతరులు సమ్మరను భయ మతనికి మెండు. బంగారము కృత్రిమమైన పస్తువుగాక సహజములైన ప్రకృతులలో నొక్కటిగావున, వేఱుపదార్థమేదిగాని బంగారముగా మార్చి వీలులేదని యాధునిక రసాయన శాస్త్రజ్ఞుల సిద్ధాంతమఁట. కావున 'తనకుఁ దెలియనిది తనతాతకును దెలియదు' అను సహంకారశాస్త్ర ప్రథమ సూత్రము ప్రకారము, అతఁడు రసవాద విద్యయే మిథ్యయని సిద్ధాంతముగా సమ్మిను. తానొకవేళ ప్రత్యక్షముగాఁ జూచినను 'ఇదేదో కనుకట్టువిద్య' యనుకొని తృప్తిపడును.

పై యిరువురికిని సమాసధర్మ మొకటి కలదు. అదే దుస్వభావము. తమ జాతి, మతము, దేశము, భాష మొదలగు వానిపై నిరువురికిని అధిమానము మెండు. పురాణకారుల యధిమానముచే అతిశయోక్తులు ప్రబలిసవి; చరిత్రకారుల యధిమానముచే అసత్యములు ముందుకు వచ్చిసవి. అతిశయోక్తులును అసత్యములే యైనను అం దలంకార మున్నది. ఇందులో లే దంతే. బసవేశ్వరుఁడు అంధ్రుఁడని సాధించు అసత్యమునకన్న, భీముఁడు బండెఁడు పనసపండ్లను వికాదశి ఫలాహారము చేసినను అతిశయోక్తిలో సాగ సెక్కువగదా! పురాణముల వారు, తమజాతియే సృష్టికర్త తలమీఁది తుది వెండ్రుకనుండి పుట్టినదని, తమ మతమే భగవంతుఁ డుపదేశించిన మోక్షమార్గమని, తమదేశమందలి విధులమన్ను గూడ పుణ్యభూమి యని, తమ భాషయే దేవభాషయని, ఇతరజాతిని స్పృశింపరాదని, ఇతరమతము నరకహేతువని, ఇతరదేశమున కాలుపెట్టినఁ గత్తిరించు కొనవలెనని, యితరభాషలాడిన నాలుకను దర్పితోఁ గాల్చవలయునని—వ్రాసుకొనిరి. చరిత్ర

కారులు, తమజాతియే నర్వగుణముల కాకరమై ; తమ మతమే నర్వమతసారము ; తమదేశమే వీరశూరవిక్రమాదిత్యుల తమభాషయే ముద్దుపలుకుల మురిపెములమూట, యని వ్రాయుచు, ఇతఁ డిచ్చించుచు, విధిలేక ప్రపంచమున వారిబ్రతుకు నోర్చియుండురు! కన్నులు కవిత్వమును వ్యాకరణమును, ఛందస్సును—ఇంతయేల? అ అ ఇ యుపాధ్యాయు లాంధ్రులనియు, అరవము 'వినుటకు శ్రుతి కు బొమ్మ రాళ్ళతంబళ్ళము' అనియు మనవారు వ్రాసికొన్నారు. (చూ ఆంధ్రవాఙ్మయ చరిత్రము, పీఠిక XXXIV; పే. 120). అరవమందు ముందును మళయాళమునందును గల శ్రీ కారము తెలుగునఁగూడ యుండెనని యెవరైనఁ జెప్పిన నెడఁగుద్దుకొనువారు మనలో నున్నారు. ఇది ఆంధ్రులలోనే బ్రాహ్మణాబ్రాహ్మణులరగడ, సర్కారు దత్తమండలముల వివాదము నియోగివైదిక భేదము—మొదలగు పాక్షికవ్యవహారములచేత నెన్ని యసత్యములు అన్యాయసిద్ధాంతములు బైలుదేఱినవే, తేఱుచున్నవే, మీ రెఱుఁగుదురు. సన్నయ కవిత్వమునం దున్నంతమాధుర్యము తిక్కన కవితయందు లేదని యొకానొక వైదిక పండితులు నాతో వాదించిరి! కాని యిటీపల సన్నయ అసలు బ్రాహ్మణుడే కాదు క్షత్రియుడని యొక వాదము బైలుదేఱుచున్నట్లు భ్రాషకము! సన్నయ బ్రాహ్మణుడైన నేమి, క్షత్రియుడైన నేమి, మన కేమిలాభమని తలచిన కొండఱు, కాపువారు కాబోలు, సన్నయకుఁగల యాధికవిత్వక్లిరిని వేమన్న కీయఁదలచి వేమన్న సన్నయకన్నఁ బూర్వంక డనిరఁట! (పం.సు. గారి వేమన, పు. ౪౫). ఇట్లే రామరాజభూషణుఁడు బ్రాహ్మణుడే కాని శూద్రుఁడు కాడను వాద మొకటి గూడ నా చెవిని బహినది.

తమ యభిమానపు వాదమున కనుకూలమగు పూరిపుడకనైనను బ్రహ్మస్త్రముగా భావించుట, విరుద్ధములైన సాక్ష్యముల సన్నిహిని నందెఱించి తిరస్కరించుట, యేదైనను సూతనసిద్ధాంతమును తప్పక బైటికిఁ దీయవలయునను సంకల్పము— ఇది యాధునిక చరిత్రకారులలో సనేకుల మనస్తత్వములు. కాళిదాసు తన గ్రంథములలో నందందు 'గుప్త' పదము వాడుటచేత సతఁడు గుప్తరాజుల కాలము వాడని నుపసద్ధ చరిత్రకారులగు 'కితు' గారు వాదించిరి! (See the Journal of Royal Asiatic Society, 1909, p. 438) ఒకానొక యాంధ్రచరిత్రకారులు ద్రోణాచార్యులు కుంభనంభపుండసుట కర్ణము అతఁడు కుమ్మరివాడై యుండునని తలచిరఁట! అంతదూర మెందుకు? పేరు సస్వఁడిబట్టి అతఁడు దోణీనడుపు బెస్తవాడనియు, ద్భ్యురాజు దొమ్మరి వాడనియుఁగూడ జెప్పువచ్చునుగదా!

ఇట్లు మన చరిత్రములు విచిత్రసిద్ధాంతముల కాకరములై యుండుటకు ముఖ్యకారణము మనలో చరిత్రరచనకు పనికివచ్చు బహిరంగ సాధనము లెక్కువగా లేకుండుటయే. ఉన్నవి యతికయోక్తిమయములైన పురాణములు. ఇఁక అంతరంగ సాధనములు అనుమానమునకు పనికివచ్చునే కాని, దృఢమైన సాక్ష్యమును సమ కూర్చునవి యే గ్రంథములందును ఉండవు. తమ చరిత్రమును ముందు వ్రాయువారికి పనికిరావలయునను నుద్దేశముగలవారు తప్ప, తక్కిన యెవరును స్వక్రియ చరిత్ర విషయములకు తమ గ్రంథములలో నవకాశమివ్వరు. అవి అకస్మికముగా నందు రావలసినవి.

ఇట్లే యిరువురినడుమ పురాణమును, చరిత్రమును, దేనిని వ్రాయనేర్వని

నావంటివానికి వేమన జీవితమును దెలిసికొనవలెనన్నప్పుడు కలుగు కష్టము చెప్పి తీరదు. ఐనను ఈ రెంటిని యధాశక్తి పరీక్షించి ప్రకృత ముపయోగించుకొనవలసి యున్నది.

వేమన సూక్తిరత్నాకరమున పీఠికలోని వేమన చరిత్రమును పురాణమున ఈక్రింది విషయములు గలవు: క్రీస్తుశకము ౧౩౨౮ నుండి ౧౪౨౮ వఱకును నూరేండ్లు సరిగా కొండవీటిలో రాజ్యముచేసిన రెడ్డిరాజులలో కడపటివాడగు రాచ వేమారెడ్డికి మన వేమన తమ్ముడు. కొమరుగిరి వేమారెడ్డి కొడుకు. తల్లి మల్లమ్మ. అన్న భార్య, తల్లివంటిది, సరసాంబ. వేమన చిన్ననాటినుండి వేశ్యలలో జిక్కి యుండి బొక్కనమంతయు దానికి దోచిపెట్టుచుండగా, పదినె సరసమ్మ యుక్తితో నాతనికి దానిపై రోతబనించునట్లు చేసెను. నగరి కంసాలి అధిరామయ్య. అతఁడు లందికాశివయోగియను వానిని తత్వైవదేశార్థము రహస్యముగా సేవించుచుండెను. ఓకనాఁడా యోగి అధిరామయ్యతో రేపుదయముపచ్చి యుపదేశముపొందుమని చెప్పగా దానిని పొందివిన్న వేమన్న, మఱునాఁడు అధిరామయ్యను బలవంతముగా సగరియందే నిలుచునట్లుచేసి, తాను పాయి యోగితో 'అధిరామయ్య తాను రాలేక నన్ను పందినాఁడు' అని చెప్పగా 'వాఁడు నిర్భాగ్యుఁడు, నీవే రా' యని యతఁ డితనికే యుపదేశముచేసి యెందో పాయెను. జ్ఞానియై వేమన్న యధిరామయ్య క్షమాపణ వేడి, విరక్తుడై దేశదేశములఁ దిరిగి పద్యరూపముగ తత్వైవదేశము ప్రబలకు చేయుచు, తుదకు 'కటార్లపల్లె'లో సమాధివిష్టుడయ్యెను.

ఇందు చరిత్రమునకు ముఖ్యవిషయములగు పంశము, కాలము, దేశము పేర్కొనఁబడినవి: కోమటి రెడ్డిరాజుల పంశియుఁడు; ౧౫ వ శతాబ్దమున నున్న వాఁడు; కొండవీటిలో బుట్టపెరిగి కటార్లపల్లెలో ముక్తుఁడైనవాఁడు. దీనిని వ్రాసిన వారు ఇది 'నిక్కచ్చు చరిత్ర' యనుచున్నారు కాని యే యాధారములచేత నిది నిక్కమనుకొనిరో తెలియదు. మఱియు, పై పంశవృక్షమును సుగృహీతనాములగు కీ॥ శే॥ కొమఱ్ఱాజు లక్ష్మణరావుగారు ఆసత్యమని ఖండించిరి. వేమన్న తండ్రి యసఁబడు కొమరగిరికి సంతాసమే లేదట. కావున సతని తరువాత సతని దాయాది యగు కోమటి వేమారెడ్డి రాజ్యము చేసినవాఁడు. కొమరగిరిరెడ్డికి కొడుకసఁబడు రాచవేమారెడ్డి ఈ కోమటివేమారెడ్డి కొడుకట! వేమనయోగి కిం దేసంబంధమును ఉన్నట్లు కానరావట.*

శ్రీ చిలుకూరి వీరభద్రరావుగారు కుమారగిరికి కుమారుఁ డున్నట్లు శాసనాదుల పలన తెలియవచ్చుచున్నవి యనిరి.† కాని యతఁడు రాజ్యమునకు రాలేదు. ఈ రాజ్యమునకు రాని కుమారుఁడే బైరాగుల సావాసమునఁ బడిపోయిన మన వేమన్న యైయుండునా యను సందేహము గలుగును. కాని 'వేమన వాక్యము' లసఁబడు వానిలో వేమన తండ్రి † 'రెడ్డన్న' యని చెప్పఁబడినది. ఇట్లే బందరుప్రతిలోని వేణోక పంచమందును గలదు (౩౯౦). కుమారగిరివంటి ప్రభువుకు రెడ్డన్నయను సామాన్యనామ ముండునని యాహించుట యసాధ్యము. మఱియు 'వేవాంత సిద్ధాంతము' పీఠికలో కొమరగిరికి కొడుకు లిద్దఱనియు, వారిలో రాచవేమారెడ్డియే

* చూ. పం. సు. వేమన. పు. ౬౫.

† ఆంధ్రుల చరిత్రము, ధా. ౩. పు. ౧౯౦.

‡ చూ. ఘటకోదని, పు. ౪౮.

మన వేమన్న యనియు వ్రాయఁబడినది. కాని రాచవేమారెడ్డి నాలుగేండ్లు రాజ్య మేలెననియు తుద కాకస్మృతముగా తన భృత్యునిచేతనే చంపఁబడియె ననియు 'కొండవీటి దండకవిలె'లో గలదఱు. కాఁబట్టి ప్రకృతస్థితిలో కొండవీటి రెడ్డిరాజు లకును వేమన్నకును సంబంధము గలదని యూహించుట దుష్కరము.

మఱియు, అంతరంగసాక్ష్యములచేత నీ యంశము దృఢమగును. వేమన ప్రబంధకవులవలె తానుండు ప్రపంచమును చాటి వ్రాసినవాఁడు కాఁడు. అతని పద్యములందెల్ల స్వానుభవమును కవితాధర్మము తాండవ మాడుచుండును. ఇతఁ డాగర్భశ్రీమంతుఁడై నడిమివయసువఱకును రాచసగరియందె పెరిగినవాఁడై యుండిన, పెద్దన్న, కృష్ణదేవరాయలు మొదలగువారి కవిత్యమందుఁ గానవచ్చు నంతప్రముద్ధివాసన యిందెందును గానరాక పోవునా? వానియం దభిమానము లేకున్నను ఖండించుటకైన పనికిరావా? మఱియు, వేమన్న 'కుక్క యిల్లు సొచ్చి కుండలు వెతకుట' చూచినాడు (3౨౨౨). 'పండిన చేసులోని పల్లెయగులు' త్రొక్కినాడు (౨౬౦౨). 'గడ్డివేసినను పోట్లగొడ్డు కొమ్మాడించు'సని యెఱింగినాడు (౧౨౪౪). 'పచ్చికుండలో నిక్క పట్టిన నిలుప'పని కనుగొన్నాఁడు (౧౩౪౨). 'కుండ చిల్లిపడిన గుడ్డ దోపగవచ్చు' సను సంసారపు నాజుకును నేర్చుకొన్నాఁడు (౧౧౩౨). 'కడుపునిండ తవుడు గంపలోఁబెట్టక, చన్ను ముట్టినీదు కొన్నబళ్లె' యను మహాపీదోహనమర్మమును చదువుకొన్నాఁడు (౮౨౧). ఇట్టి యనుభవములు రాజవంశీయులకు, అందును రాచరికపు జవాబుదారీ లేక యూరక తిని తిరుగమరగిన యువరాజులకు కలుగునా? మఱియు, వేమన—

“అ. ఎంతసేవఁజేసి యేపాటుపడినను

రాచముక నమ్మరాదు రన్న!

పాము తోడి పాండు పదివేలకైనను, విశ్వ.”

(౬౩౮)

అని చెప్పినవాఁడు. ఇంతపైన 'రాచకొడుకు గాకున్నను దూరబంధువై, బీదవాఁడై మైసూరుదేశమందలి కొండఱు 'అరసు'లవలె నేల యుండరాదు?' అని తలఁచు వారుండిరేని నా యాక్షేపణలేదు; వారికి ఫలమును లేదు.

ఇట్టితఁడు రెడ్డిరాజుల వంశమువాఁడై యుండఁడని నందేహముగలిగిన వెంటనే, వారు రాజ్యముచేసిన ౧౪-౧౫ శతాబ్దములలో నున్నవాఁడను కాలమును నిరాధార మగుచున్నది.

ఇక కొండవీటిలో పుట్టి పెరిగినాఁడనుటకు వేమన పద్యములలో నొక యాధారమున్నది :

“అ. ఊరు కొండవీడు ఉనికి పశ్చిమవీధి

మూగచింతపల్లె మొదటి యిల్లు

ఎడైరెడ్డికులమదేమని తెల్పుదు విశ్వ.”

(౫౬౮)

కాని దీని యర్థము సందిగ్ధము. కొండవీటి పశ్చిమవీధిలో నునికిని మూగచింతపల్లె మొదటి యింటికిని సంబంధమేమి? దీని కంతర్ధామమో గలదఱు. పాతాంతరము లకును కరవు లేదు. అవి యట్లుండనిండు. కొండవీటివద్ద మూగచింతలపల్లె కలదఱు. కడపజిల్లాలోకూడ నొక మూగచింతపల్లె కలదనియు, నందలి వారొకబయలుచూపి యిదే వేమన్న పుచ్చకాయలు పండించిన చేసని చూపెదరనియుఁ జెప్పఁగా విన్నాను.

కొండవీటిలో బుట్టి కొన్నాళ్ళుండి, తరువాత ఆ రెంటిలో నేదోయొక పల్లెలో మొదటి యింట వసించినాడను న్నట్లమిచ్చు సాఠాంతర మొకటి పై పద్యమున కుండవలె ననుకొంటిమేని, ఇతఁడు కొండవీటిలో బుట్టినాఁడు కాడని సాక్షాత్ప్రమాణము లభించవఱకును మనమతఁ డందుబుట్టినవాడే యని నమ్ముదముగాక! ఈ నమ్మికకు తోడు కర్నూలుజిల్లా క్రిష్టిపాడు వాడనియు, గుంటూరికి జేరిన 'ఇను కొండ' వాడనియు, కడపమండలపు 'చిట్టివేలు' వాడనియును బ్రానుదొరవిస్మ యుపపురాణములు కనినము మూఁడున్నవని మనము గమనింపవలసి యున్నది.*

ఇక నితఁడు కటార్లపల్లెలోపచ్చి సమాధి యయ్యెనాయను విషయమింకను నందొగ్గము. ఇదివఱకు వేమన పద్యముల సచ్చువేసినవారనేకలు ఇతఁడు కదిరి తాలూకా కటార్లపల్లెలో శార్వరి సంవత్సర చైత్రశుక్ల నవమినాడు తన జీవితమును చాలించెననియే వ్రాసియున్నారు. 'శ్వాంబెలు' దొరయును ఇట్లేతలచి కటార్లపల్లెకుఁ బోయిచూచి యక్కడినన్నివేశములు గుట్టలు వాఁగులు మొదలగువానిని విపులముగా వర్ణించి వ్రాసెను.† బ్రానుదొరకు కటార్లపల్లె సమాచారమే తెలిసినట్లు తోవదు. నేనును ప్రత్యక్షముగా నాయా ప్రదేశములను చూచి రావలయునని పోయితిని.‡ కాంబెలు దొరకప్పు మనముగా విపులముగా మీకు వర్ణించి చెప్పునను కుతూహలముతో త్రోవలోని తుమ్మచెట్లు, పాపాసుకళ్ళి, రాళ్ళు రప్పలుగూడ వదలక గుర్తులు వేసికొంటిని. మొదలు కదిరి దగ్గరనుండు 'సల్లచెరువు' గ్రామము నందును వేమన్నకు సంబంధము గలదని విని యక్కడికిఁబోయి యందలి గుడి దర్శించి యందలి వేమన్న చెక్కవిగ్రహము మొగమున పట్టెనామములు చూడఁ గనే 'శివయోగియైన వేమన్న మొగమున నామా లేమిటిరా' యని సందేహము కలిగినది. కాని యహింసావ్రతియైన వేమన్న పేర నేటిట నెనుఁబోతుల బలియిచ్చి నట్లే, యిదియు విచిత్ర కాలపరిణామములలో నొకటియై యుండుననుకొని, యక్కడి పూజారి చెన్నయ్యను విచారింపఁగా, నాతఁ డొక వేమన్నపురాణమును జెప్పెను. ఆదంతయు మీ కేకరువు పెట్టదలఁచుకోలేదు. కాని విధిలేక ముఖ్యాంశములు మాత్రము సూచించుచున్నాను—

వేమన కొండవీటివాఁడు. పైఁడిపాలకొడిది రెడ్లపంశమువాఁడు. కనుగోళ్ళ గోత్రము. మొద లితనిపేరు పుల్లారెడ్డి. రాజైన యన్నతో కలహించి తల్లితో నల్ల చెరువుకు వచ్చెను. అక్కడ సేద్యము చేసుకొనుచు సుఖముండఁగా నొకనాఁడు త్రోవలో నతని తలపై పిడుగుపడి నిర్జీవుఁడాయెను. తరువాతికార్యము జరుప నక్కడివారు ప్రయత్నింపఁగా తల్లికి స్వప్నమందతఁడు కానించి 'ఇక నేడునాళ్ళు నహింపుఁడు. మరల నేను జీవింతును' అని చెప్పెనట. అట్లే యెనిమిదవ దినమున సజీవుఁడై 'ఏమి పుల్లారెడ్డి! ఎట్లు ఏడునాళ్ళు చచ్చి బ్రతికితివి?' అని యక్కడివారడుగఁగాఁ 'నా పేరు పుల్లారెడ్డి కాదురా, వేమన!' యని చెప్పెనట. అదిమొదలు మహాత్ముఁడై శిష్యపరివారముతోఁ దూర్పుదేశము తిరిగి యనేక మహాత్ములను

*See Brown's Verses of Vemana, Preface, p. III.

†See Mad. Chris. Coll. Mag., March' 1898.

‡ఈ ప్రయాణమందు మన్నిత్రులు శ్రీ అనంతపురపు వార్తకవి రామచంద్రరావు, బి.ఎ., బి.ఎల్. గారును, కదిరి పసంతాచార్యులుగారు, రెడ్డిపల్లె వెంకటశ్రేష్ఠిగారును నాకు చేసిన సాహాయ్యము ఎన్నఁడు మఱవరానిది.

జూపెను. అప్పటి మద్రాసులోని యింగ్లీషుదొరలు ఇతని యద్భుతశక్తికి మెచ్చి చాల గౌరవించిరి. సంచారములో కడపజిల్లా రాజంపేటదగ్గర కోడూరిలో నతనితల్లి అచ్చమ్మయు, కుచ్చెల్లపాడు గ్రామములో భార్య ఆదిలక్ష్మమ్మయు మరణించిరి. ఇరువురికిని అతఁడు కట్టించిన సమాధులిప్పటికి అందుఁ గలవు. తరువాత కటార్ల పల్లెకు మరలివచ్చి వేమనసమాధిలో నజీవముగా పరుండి మూఁతవేయించుకొనెను. నల్లచెరువులోని గుడి తరువాత నతని పంశియులగు జ్ఞాతుల కలహముచే నేర్పడిన ప్రతిబింబము.

ఈ కథ విన్నప్పుడే నా నందేహము బలమయ్యెను. పుల్లారెడ్డి యని మొదట పేరుండి తరువాత 'వేమన్న'గా వీల మార్చుకొనవలెను? తల్లి పుస్తకములలోని మల్లమ్మగాక అచ్చమ్మ యయినది. ఇందు ప్రసిద్దమైన బోగమువాండ్ర మాటయే లేదు.

ఈ నందేహములతోనే కటార్లపల్లెకుఁబోయి విచారింపఁగా సక్కడి ధర్మకర్త యగు చెన్నరాయఁ డనునాయన 'ఆ వేమన్న యీ వేమన్న కావండి! వేణు' అని చెప్పి నా యాశలు నిరాశచేసెను! కారణమేమని యడిగితిని. తమపద్దనున్న తాటాకుల గ్రంథములో నట్లున్నదని చెప్పెను. దానిని తెప్పించి చూడఁగా నది పంగూరు సుబ్బరావుగారికి ఆంధ్ర సాహిత్య పరిషత్సంఘాలయమునఁ గానవచ్చిన ద్విపద వేమనచరిత్రముగా లేలినది. అందలి యీ క్రింది వాక్యములను చెన్నరాయఁ డెత్తిచూపెను. సనకసనందనాది మునులు.

“ఇతఁడు శ్రీహరిపుత్రుఁ డితఁడు పాపసుఁడు,
మున్ను వేమన పరమ ముఖ్యుఁడైనాఁడు
అతఁడె యతఁడని పర్వీ ఆశ్చర్యమంది
మంత్రాక్షతంబుల మహిమచేబట్టి
వేమనాధ్యులమీఁద వెదఁ బల్లిరంత...”

ఈ గ్రంథము చాలవఱకంచే చూచితిని. ఇది చరిత్రముగాదు. పురాణములలో పురాణము. గ్రంథము చేసినవాఁడు వ్రాసినవాఁడు కల్పించిన చిక్కల లెక్కలేనన్ని. ఇందు నల్లచెఱువు చెన్నయ్య చెప్పిన యీ లోకపు కథలేమియు లెవు. అక్కడివారి కది పరమపవిత్రగ్రంథము గావున దాని నెరవు తెచ్చుకొని నిదానముగాఁ జూడ వీలులేదుచేతను, ఆంధ్రసాహిత్యపరిషత్తులో నున్నదిగావున తెప్పించుకొనవచ్చునను సమ్మికచేతను నందలి విషయములు కొన్నిమాత్రము గుర్తుచేసికొంటిని—

శ్రీవైకుఁఠములో చెన్నకేశవులును, ఆదిలక్ష్మియు వేమన్నను పిలిచి నీవు భూలోకమున సమతలంపుమని చెప్పఁగా అల్లీ యతఁ డవతరించెను. ఇతనితండ్రి తుంగవంశపు కేశవుఁడు. తల్లి లక్ష్మమ్మ (అచ్చమ్మ), కేశవనారాయణులుకూర్చి తమ్ములు. వీరు మార్కాపురము చెన్నకేశవస్వామి భక్తులు. తరువాత కవిరిదగ్గఱ నుండు రేపల్లెకు వచ్చినట్లు తోచును. ఇచే యిద్దఱు ప్రాతరేపల్లెపట్టణమనియు, పాతర్లపల్లెపట్టణమనియు వ్యవహరింపఁబడుచున్నది. ఈ వేమన యిక్కడనే జన్మించెను. వేమన అందఱికి తత్త్వబోధచేసి కటార్లపల్లెలో నుండెను.

ఇంతకన్న నెక్కువ విషయములు గ్రహించవీలులేదయ్యెను. గ్రంథము గ్రచ్చపాదపంటిదని మొదలే చెప్పితిని. శ్రీ క్రొత్తపల్లె సూర్యారావుగారు నా ప్రార్థన ప్రకారము ఆంధ్రసాహిత్యపరిషత్తులోని ప్రతిని నా కొఱకై దయయుంచి వ్రాయించి పంపిరిగాని, మూలప్రతి చాల శిథిలమై యుండుటచే వారికి పృథాప్రయానము

నిచ్చినది తప్ప నా కేమియు ఫలము లేదయ్యెను. అది యట్లుండె.

నల్లచేతువు చెన్నయ్య చెప్పిన కథయంతయు నొక్కటితప్ప నత్యమని యిక్కడివారందఱు నంగీకరించిరి. అదే దనఁగా, కొండవీటినంబంధము. 'నెల్లారు మొదలగు ప్రాంతములందు ఆ వేమన్నభక్తు లనేకు లున్నారు. కావున వారు వేమన్నపేర నిచ్చు వర్షానాదులను సంపాదించుటకును, మర్యాద లనుభవించుటకును ఈ వేమన్నవంశీయులమగు మేము, ఇరువురు నొకటేయని యిట్లు కొండవీటి ముడి వేసికొన్నామే కాని చేతుకా'దని కటార్లపల్లె వేమన్నవంశీయుఁడగు చెన్నరాయఁడు సంకొచించినను స్పష్టముగాఁ జెప్పెను. ఈ నత్యప్రతి కథనిని మన మభిసందింపవలసియున్నది. మన వేమన్నకు కటార్లపల్లె సంబంధమున్నను, లేకున్నను కొండవీటినంబంధము మాత్రము గలదని యిక్కడివారును నమ్మియున్నారనుట యొక ముఖ్య విషయము—

ఈ వేమన ఆ వేమన కాఁడనుటకు వేతొక ప్రబలాధార మున్నది. అదే తాటాకుల పుస్తకమున అతని ననుసరించి యితఁడు వ్రాసిన ఆటవెలది పద్యములు నూటికి పైబది కలవు. వాని మకుటము 'బాలచక్రవేమ భవ్యనామ' యని. ఆర్థ మడుగకుఁడు. అది నాకుఁ దెలియని యనేక రహస్యములలో నొక్కటి. 'పశనరామ' యనియు, 'బౌద్ధరామ' యనియు పాఠాంతరములు గలవు. పై పద్యములలోఁ గొన్ని 'విశ్వదాధిరామ' మకుటముతో ఆ వేమన్న పద్యాలతో సంగమించినవి. లేక ఆ వేమన్న పద్యములకే మకుటముమార్చి యందులోఁ బేర్చినారెమో! ఒకటిరెండుదాహరింతును—

“ఆ. అది త్రిమూర్తులు ఆత్మలోనున్నారు
బంధించి తెలిసితే బైటబడును
హృదయమందు గురుని పుంజ జూడగలేరు, బాల...”

“ఆ. యాత్రబోయినవాడు యెన్నాళ్ళు తెలిగినా
పారమైన ముక్తి పడవిలేదు.
మనసు నిల్చినవాడు మహానియమూర్తిరా, బాల...”*

ఈ రెండవపద్యము మకుటభేదముతో వేమన సూక్తిరత్నాకర మందున్నది (3౨౪౫).

ఈ తుంగవేమన్న జన్మకాలమును వెలపు పద్యమొకటి యా పుస్తకమం దొకచో వ్రాయఁబడి యున్నది—

“సీ. పలనెచ్చ తుంగాస్యవాయు పావనమూర్తి కేశవనామ కుశేశయాక్ష ?
రమణిహాలిక శ్రీలరంజిల్లు లక్ష్మణబకును అగ్రతనయుఁడై కొమరుమిగిలి
మనతర రాజయోగ స్ఫూర్తి శార్వరి సంవత్సర చైత్రశుక్లపక్ష నవమి
శాలివాహన శకాబ్దములు వేయునార్షాత్మకసూరు వెనను రెండు
పరగ మిగిలినదిసము శ్రీ బాలచక్ర, వేమనార్యుండునను భవ్యనామ మమర
అది శ్రీ లక్ష్మీనారాయణావతారమైన శ్రీ చెన్నరాయఁడై యవని వెలసె”
ఇందుచే నితఁడు శా.న. ౧౭౦౨వ శార్వరి సంవత్సరమున (క్రీ.శ. ౧౭౮౦)
చైత్ర శుక్ల నవమినాఁడు జనించెను. ఇతనితల్లి లక్ష్మమ్మ సిద్ధార్థి సంవత్సర పుష్య

* ఈతని పద్యము సుమారు ఋష్యవనము మధ్యను శ్రీ కడివి వసంతాచార్యులు గారు నామ వ్రాయించి ఒంపి నా ర్యరజ్జురతం పాత్రలైరి.

బహుళ చతుర్దశినాడు—అనగా ఇతని ఇరువదవయేటను, భార్య అక్కలమ్మ (అదిలక్ష్మమ్మ) నల సంవత్సర పుష్కళుడు పట్టినాడు, ఇతని ౩౬వ యేటను, ఇతడు విభవ సంవత్సర పుష్కళుణ్ణాష్టమి—అనగా, తన ౮౯వ యేటను ఇహలోక యాత్ర ముగించినట్లు ధర్మకర్తలయింట వ్రాతలు గలవు. అనగా, ఇతడు క్రీ.శ. ౧౮౬౯వ సంవత్సరమువఱకును జీవించియుండెనని చెప్పవలయును. కాని యీ తేదీలు సరియైనవి కావేమో! ఎందుకనగా, ముగ్గురిమృత్యువు పుష్కళమాస మందే జరుగుట యొక వింత. మఱియు, నేటికి ౫౯ సంవత్సరములక్రింద చని పోయినవానిని చూచినవారా యూరిలోగాని, చుట్టుప్రక్కలగాని యొక్కలైన నుండవలదా? అక్కడ డెబ్బదియేండ్లు దాటిన ముసలివారనేకు లున్నారు. వేమన్నకూతురగు అచ్చమ్మను తన చిన్నపయనున చూచితిననియు, అప్పడామెకు నుమారు డెబ్బదియేండ్లుండవచ్చుననియు 'షేక్ ఆలం' అను నొకానొక ముసలి సాహెబు చెప్పెను. అతనికిప్పడు నుమారు ఎనుబదియేండ్లు. మఱియు, నీ వేమన్న ౧౮౬౯లోనే సిద్ధుడగుట నిజమేని, ౧౮౯౮లో—అనగా, ముప్పదియేండ్లైనను గాకమునుపే—యీతని విషయమై విచారణచేసి వ్రాసిన కాంబెలుదొర, ఇతడు నుమారినూట యేబదియేండ్లక్రిందటివాడని వ్రాయుట చిత్రముగదా!* కాని దొరగారు కట్టార్లవలెను చూచినారుగాని, యక్కడివారి నెవరిని ఎక్కువ విచారించినట్లు తోడదు. బ్రౌనుదొర కితడు సమకాలమువాడే కావున గాబోలు అతని కీతని సమాచారమే తెలియదు. అది యట్లుండె. తల్లి భార్యల మృతికాలమును, ఈ వేమన్న సమాధికాలమును సంబంధించినను అతనిజన్మకాలమును సంబంధించుటకు కారణము లేదు.

ఇట్లు కొండపిటివేమన్నయు, తుంగవేమన్నయు వేఱువ్యక్తులైనను అతని మరణకాలమును, ఇతని జననకాలమును శార్దూరి చైత్ర శుక్ల నవమిగానే యుండుట వింతలో వింతగదా! ఇది యిరువురు నేకవ్యక్తియను బ్రాంతిచే గలిగిన దనుకొంద మన్న ఈ బ్రాంతికిదోడు పుట్టినందుగ తద్దినము నొకటిగాజేయు వింతభాంతిని గూడగట్టుకోవలసివచ్చును! అట్లైన నీ యిరువురిలో నెవరో యొకరు పుట్టినదో గిట్టినదో శార్దూరి సంవత్సర చైత్ర శుక్లనవమి కావలయును. కొండపిటి వేమన్న పై తేదీలో నిద్దిపొంది నాడని వ్రాసినవారందఱును నిన్నమొన్న యీతని పద్యముల నచ్చువేసి పీఠికలు వ్రాసినవారే కావున, వారికన్న ప్రాచీనమైన తుంగవేమన్న వంశమువారి వ్రాతయే మనకెక్కువ ప్రమాణము గావలసియున్నది. మఱియు వారిప్పటికి చైత్ర శుక్ల నవమి యీతని తిరునాళ్ళ సడుపుచున్నారు. కావున పై లేసీ తుంగవేమన్నదే యనుకొని యీ తంటా నింతటితో వగదెంచుకొందము! ఇట్లు కట్టకడపట మన వేమన అద్యంతశూన్యుడైన సిద్ధమూర్తి యున్నాడు.

ఐన మన వేమన్నకు కట్టార్లవలెనే సంబంధమేలేదా? ఉన్నదని సంబంధంప వలసియున్నది. కారణ మేమనగా; ఈ ప్రదేశమం దతడు సంచరించి కొన్నాళ్ళు నిలిచి తన మహత్వమును ప్రకటింపక యుండెనేని, తుంగ పుల్లారెడ్డి తాను వేమన్న యని మాఱుపేరు పెట్టుకొని, యీతనివలెనే పద్యములు వ్రాసి, యీతని యోగ సిద్ధాంతములనే యవలంబించుట, ప్రజలతని సతని యపతారమే యని సమ్మి పూజించుట, సంభవింప దనుకొనుచున్నాను. ఆంధ్రదేశమంతయు వేమన్న నంచ

*See Mad. Christ. Coll. Mag., March 1898, p. 524.

రించినవాడైనను తక్కిన స్థలములకంటె నిక్కడ కొన్నాళ్ళొక్కవగ నిలిచి యుండఁ దేని, అతని పద్యములను వినుట మాత్రమే కాక యతని యోగసిద్ధులు రసవాదము మొదలగు మహత్త్వములు అందఱు నెఱిగియుండలేని, తుంగ పుల్లారెడ్డి 'నా పేరు పుల్లారెడ్డి కాదురా, వేమన' యని చెప్పినవెంటనే నమ్ముట యట్లుండఁగా 'వీనికేమి వచ్చెరా సడివయసులో నామకరణము!' అని పరిహసించి యుండురు. ఇదిగాక వేఱొక సాధనము గలదు. వేమన సూక్తిరత్నాకరములో నిక్రింది పద్యము గలదు—

“ఆ. కదలి తూర్పునందు మనత శోభిల్లగా

బరగు వర కల్వపల్లె వెలసి

యచలనిష్ఠఁగూడ నమరి యుండెదరయా విశ్వ.” (౮౮౭)

ఈ పద్యము వేమన్నది కాకపోవచ్చును. తుంగ వేమన్న శతకమునందును గానరాలేదు. నేను చూచిన తక్కిన వ్రాతప్రతులలోను లేదు. కాని యచ్చువేసిన వారు కృతిముముగా తయారుచేసినది మా తము గాదు. వారికి 'కదిరి తూర్పునందు' అను పాఠముండవలయునని తెలియదు. 'కదలి' యనియే పాఠమున్ను దప్పేమి యుండురా, తూర్పునందు కల్వపల్లె యనఁగా నే యు రికి తూర్పున? ఆంధ్ర దేశమునకు కల్వపల్లె సుమారు దక్షిణమునగును. అక్కడివారు తెనుఁగుదేశమును తూర్పుదేశమందురు, కదిరికి కల్వపల్లె తూర్పున నున్నది. కావున 'కదిరి' గ్రామ జ్ఞానములేని వ్రాతకాండెవఁడో తిద్ది వ్రాసుకొన్న పాఠమిది. లేక కదిరిపద మర్థము గాక సంసాదకులే తిద్దియుండురు. చెప్పవచ్చిన దేమనఁగా, పై పద్యము బందరు వారి యచ్చుప్రతికంటె ప్రాతది, అందులో వేమన కల్వపల్లెలో వెలసియున్నట్లు స్పష్టమగుచున్నది. కావున పూర్వకాలమందును దీని సమ్మినవారు కొందఱుండి రన వచ్చును. కాని యతఁ డిక్కడనే నమాధియైనాఁడని చెప్పట కేసాధనమును ఇదివఱకులేదు. వాడుకయైనను గానరాదు. మీఁదుమిక్కిలి, కడపజిల్లా సామూరు గ్రామమువద్ద కొండగుహలో వేమన కట్టకడపట ప్రవేశించినాఁడని యక్కడి వేమన మతానుయాయులగు యోగులు కొందఱు చెప్పుకొనుచున్నారని శ్రీ వేటారి ప్రభాకరశాస్త్రిలవారు నాతోఁ జెప్పిరి. ఇది పురాణముల కథ.

ఇక వేమన చరిత్రమును చాల పరిశోధించి వ్రాసినవారిలో ముఖ్యులగు కిర్లిశేషులైన పంగూరి సుబ్బారావుగారు వేమన వంశమును గూర్చి సందేహముగా వ్రాసిరి. దేశమునుగూర్చి యంతకన్న నెక్కువ నిశ్చయముఁ జేసికొని, మొదలు కొండవీడు, దత్తమండలములు, గోదావరిదేశము—ఈ మూఁడిటియందును వేమన సంచరించి యుండవచ్చు ననుకొన్నను, తరువాత, వారికి తక్కిన యన్నిసాక్ష్యముల కంటె 'కుక్కతోఁకఁబట్టి గోదావరీదునా' యను నొక వాక్యమే ప్రబల ప్రమాణముగాఁ గానవచ్చి, 'గోదావరి మండలమున దీరులలోఁ బాఠశాలైన పుల్లారులలోని యాహార మును మృగపక్షులతోఁగలిసి భుజించువాఁడు' అని నిర్ణయించుకొనిరి! *కాలమును గూర్చి యింకను ఎక్కువ నిశ్చయముగా నూహచేసిరి. పదునాఱవ శతాబ్దియందు కృష్ణచేవరాయల సమకాలికుఁడగు ఎకపాటి ఎఱ్ఱాపైగ్గడ తన 'మల్లణ చరిత్రము' నందును, ఆ శతాబ్దాంతమందలి తురగా రామకవి తన 'నాగరఖండ' మందును, పదునేడవ శతాబ్దమందలి పింగళి యెల్లనార్యుఁడు తన 'తేభ్య చరిత్రము' నందును వేమన్నను బేర్కొని యుండుటచేత ఇతఁడు ౧౫-వ శతకమందున్నవాఁడని వారి

* చూ. చం. సు. వేమన, పు. ౧౮౦.

యూహ. కావుననే—

“అ. పరగరాయని కులబాచని ధనమెల్ల
భటులపాలు కవుల పాలు తలప,
ఓనర హీనజనుని ధనము దాయాదుల
పాలు జారకాంతపాలు వేమ” (౨౪-౨౨) †

అను పద్యమును వేమన ౧౪-వ శతాబ్దము తుదలోనున్న రాయని భాస్కరునిగూర్చియే వ్రాసెనని తలచిరి. మఱియు—

“శ్లో॥ నిర్వాయ నూతన ముదాహరణానురూపం
కావ్యం మాయాత్రనిహితం నపరస్యకించితే
కింసేవ్యతే నుమనసాం మనసాఽపి గన్ధః
కస్తూరికా జననశక్తిమతామృగేణ” (రసగంగాధరము) *

యని స్వాభిమానపూర్ణుడై చెప్పిన పండితరాయఁడు—

“అ. ప్రస్తుతము వేళ పద్యంబు చదివిన
తప్పలెన్నియున్న నొప్పియుండు...—” (౨౬-3౮)

అను వేమన్న పద్యమునే

“అపనరపతితావణీ గుణగణరహితాపి వహతి పరమోదమ్”

అన్నట్లు సంస్కృతమున బాహాంతరీకరించుకొనియెసని చెప్పిరి! ** ఇంతేకాక—

“క. భవదూరుఁడు శరభాంకుఁడు
శివశీలుఁడు వేయుఁగోటి సిద్ధేశ్వరుఁడుకా
శివభృతుఁడు వటమూలుఁడు
శివమయ చిన్మయుఁడు సోమశేఖర గురుఁడున్”

(బ. లై., ౧౨-౧-3౫)

అను వేమన పద్యములలోని యొకానొక పద్యమున వేమన్నకు గురువుగా జెప్పఁ బడిన సోమశేఖరుఁడును, వీరభద్రవిబయమున బహ్మైర పాతన్న తన గురువుగా జెప్పకొన్న ‘ఇచ్చటవారి సోమవిభుఁడును’ ఒకరేయని తలచి పాతన్న వేమన్న లిరువురును సహాధ్యాయులై యుండవచ్చునని యూహను సాగఁడిసిరి!

కాని వీరి యీ కాలనిర్ణయము నెవ్వరును అంగీకరింపలేదు. శ్రీ బండారు తమ్మయ్యగారును, శ్రీ ప్రభాకర శాస్త్రిలుగారును దీనిని నయుక్తికముగా ఖండించిరి. † పై రాయని భాస్కరుని పద్యమునకు తరువాతనే పెక్కు వ్రాతప్రతులలోను, అచ్చు ప్రతులలోను ఈ క్రింది పద్యము గలదు :

† ఈ ప్రిలియో ‘దాళకుయలు పాతినవసము’ అని పాఠము గలదు. కాని, థాంఠి, వ్రాతప్రతులలోను, పాప్యతప్రతులలోను ‘దాళని ఓసము’ ‘దాళన్న ధనము’ అనియే వలదు. ‘దాచున్న’ యను పాఠమును గలదు, అదియు పొరదాపే. ముందు చూడుము.

* “ఉదాహరింపఁదగిన వానినెల్ల నేనిందు క్రొత్తగా రచించితిని గాని యితరుల పద్యము లించేమియుఁ జేర్చలేదు. వస్తూరిని బట్టింపఁగల మృగము పుచ్చులవానన మనసున నెన్నఁ దలఁచునా?” అని తా.

** వం. సు. వేమన, పు. ౧౨౪.

† చూ. ఆంధ్రపత్రిక, రికాషి, క్రోధన, అక్షయ సంవత్సరముల సంచికలు.

“అ. ప్రాకటముగ నిట్టిలోకములో గంటి
పల్లెముత్తఁడెన్నఁ బరమ గుణుఁడు,
అన్నదాసముసను హరు పూజ చేతను
హరునిలోన ఐకమామై వేమ” (ఓ. లై., ౧౩-౩-౩౯)

సుప్రసిద్ధ దాతయైన యీ గుంటుపల్లి ముత్తమంత్రి—

“క. పాండుగ శరజల నిధిహరి
చందనతరు చంద్రసంఖ్యా శక పర్షంబుల్
దుందుభినాపాఙ్గంబున
నెందముగా వీరముత్తఁ డరిగన్ దివికిన్”

అను చాటుపద్యము ప్రకారము క్రీ.శ. ౧౬౨౩ లో మరణించెను. కావున నీ పద్యము వ్రాసిన వేమన ౧౩ శతాబ్దిమధ్యమందలివాఁడగును. అంతకు పూర్వుఁడు కాఁజాలఁడు. పై గుంటుపల్లి ముత్తమంత్రి పద్యము బందరు ప్రతిలో ‘లోకమందును గంటిఁ బల్లెముత్తఁడు’ అని ప్రకటింపఁబడి యుంట పారబాటే. నేనును మొదలు గంటిపల్లె ముత్తఁడనియే తలఁచితిని. కాని, ప్రాచ్యలిఖిత పుస్తకకాలలోని రెండు వాఁత్రపతులలో—

“రీతై న నందపరీకులలో చాల

గుంటుపల్లి ముత్తన్న గుణగరిష్ఠుఁడు” (ఓ. లై., ౧౩-౯-౨౨, ౧౧-౬-౨౫)

అను పాఠముతో పై పద్యము గలదు. † యతిస్థానమందుండుటచే పద్యము యోగ్యత యెట్టిదైనను, పేరు నిస్సందేహముగదా. కాని పంగూరి సుబ్బారావుగారు వేమన కాలము నిదీపకే నిర్ణయించుకొన్నారు గావున దానిని మార్పుకొన నిచ్చలేక, ఈ పద్యము విభజనాలో వేమన మకుటమున కతికించిన ప్రక్షిప్త మనుకొని తృప్తి పడిరి! * ప్రక్షిప్తము గాకున్న పదునారవ శతకమందే వేమనను ఇతరులు పాగడుట యెట్లు సంభవించునని వారి ప్రశ్న. కాని ప్రత్యుత్తరము లేకపోయెను. పై యొడపాటి యెఱ్ఱాపెగడ మొదలగువారు, పాల్కురికి సాముఁడు, భవదూరుఁడు మొదలగు నైవ్యాగ్రేసరులగు కవుల నడుమ వేమనయను పేరుఁ జెప్పియున్నారు. † మన వేమన నైవ ప్రపంచములో పుట్టిపెరిగినవాడే కాని కడకు త్రిమూర్తులను తోసిరాజని శుద్ధాద్వైతిగా మాణిసవాఁడు. ‘హరిహరారులందు నానవిడిచి’ (౩౪౨) న వాఁడు మాత్రమే కాక—

“అ. బ్రహ్మవాఁతఁ డెదురు పల్కెడు వాఁడును
అవి విష్ణు సూత్రమడఁచు వాఁడు,
మూఁడు కనులవాని మొససి నిల్చినవాఁడు,
కానఁబడరు నివు కాని వేమ”

(ఓ. లై., ౧౨-౧-౩౦)

† పై ప్రసంగంలో నీ పద్యమునకు మొదలీ క్రింది పద్యములు గలవు :

“సర్వజ్ఞు నింగన్న నంతరించిన ధనము పరగ భూమి పాలు పరుల పాలు
సరగ పెదవేమన్న నంతరించిన ధనము సురభూసురుల పాలు చూడువేమ”
“పరగ రాయనిమంత్రిబాచన్న ధనమెల్ల భటవియాచక పరుల పాలు
సరగ శ్రీనాథుఁడు నంతరించిన ధనము వారజారశ్రీలపాలు వేమ”

* చూ. శతక కవుల చరిత్రము, పు. ౭౯.

† చూ. మ. సు, వేమన, పు. ౩౯ నుండి పు. ౪౧ వఱకు.

అని చెప్పుకొన్నవాడు. మఱియు, ఎఱ్ఱాపెగ్గడ వంటి విద్వత్కవులు వేమన్నను కవియని పొగడి రిసుకొనుట సాహసము. ఇతని కవిత్వమునందు చదువుకొన్న వారి కిని గౌరవము నేడు కలుగుచున్నది గాని పూర్వకాలపు పండితులకుఁ గలదని నేను నమ్మజాలను. వారికి, ముఖ్యముగా గా, గడవ శతకములందు, కావలసినవి, శ్లేష యమకముల జిత్తులు, కల్పనాకవిత్వపు గత్తులు. అట్టివారికి యతిస్థానభంగములు గలవి, ఛందస్సు దారితప్పినవియగు 'ఉప్పుకప్పురంబు' వంటి చప్పిడి పద్యములు తలకెక్కునా? కావున మన వేమన వారిదృష్టిలో శ్రైవుఁడునుగాఁడు; కవియును గాఁడు; వారితనిని బొగడను లేదు. ఇక ఆ వేముఁడెవ్వఁడంటిరేని, పండితారాధ్య చరిత్రమున పర్థింపఁబడిన చేటలవేమయ్యగాని, బెలిదేవరవేమనారాధ్యుఁడుగాని కావచ్చుననియు, ఈ రెండవవాఁడు శాపానుగ్రహనమర్తుఁడగు కవియైయుండెననియు *శ్రీ బండారు తమ్మయ్యగారు వ్రాసిరి. వంగూరి సుబ్బారావుగారును ఈ వేమన్నల నెఱుగుదురు.† కాని వేమన్న కాలమును గూర్చి తమప్రాత నిర్ణయము మార్పు కొనఁ దలఁపలేదు!

ఇదిగాక మన వేమన మహమ్మదీయుల రాజ్యకాలమున హిందువు లనుభవించిన కష్టములు బాగుగా నెఱిగినవాఁడు—

“క. పసరవు మాంసముఁ బెట్టియు
మనకల నులతాను ముసలిమానులఁ జేసెన్” (ఓ.తై., ౧౧-౬-౧౪)

“ఆ. రాళ్ళు నమ్మియున్న రాజాధిరాజులు
కూటి కెడలి భువిని గూలిచనిరి;
రాళ్ళు పగులఁ గొట్టి రాక్షస పుత్రులు
మాళ్ళు నూళ్ళు గలిగి మనిరివేమ” (ఓ.తై., ౨౧-౧-3౦)

“అ. లింగమతములోన దొంగలుగాఁబుట్టి
యొకరినొకరు నిండనొసరఁజేసి
తురకజాతిచేత ధూళియొప్పారు, విశ్వ.” (ఓ.తై., ౧3-3-3౯)

వేమన ముఖ్యముగా నంచరించిన పన్నిమాండ్రదేశములో మహమ్మదీయుల యాస్యాతంత్ర్యము విజయనగర వినాశానంతరమే సంభవించును. మహమ్మదీయులు ప్రభువులుగా కడపసీమయందున్న కాలమున, అనగా గరివ శతాబ్దముయొక్క కడపటిభాగమం దితఁడుండినవాఁడని ప్రాచీనుడొర గూడ తలఁచెను (చూ. ఓ.తై., ౧౨-౧-3౪, వ్రాతప్రతి పీఠిక). మఱియు నితని కాలమందు మహమ్మదీయుల యుచ్చాయస్థితి చాలవఱకు తగ్గియుండెననియు నికింది పద్యముచే నూహంపవచ్చును—

“అ. షేకునైదు మొగలు చెలఁగు పఠానులు
తురకల దొరతనము తొలుతఁజేసి
రాఁగరాఁగ విడిచి రైతులైకొలిచిరి విశ్వ.” (3౭౬౫)

కావుననే—

* చూ. ఆంధ్ర పత్రిక, రక్తాక్షి సంచిక.
† చూ. వం. సు. వేమన, పు. ౨౦౧.

“అ. మక్కకుఁ జననేల మగుడఁ దా రానేల

యేకమైన చిత్రమెందుఁ గలదు,

అన్నిటఁ బరిపూర్ణ మల్లా మహమ్మదు, విశ్వ.”*

(౨౮౭౯)

అని ధైర్యముగా మహమ్మదీయులకును మతబోధచేయ సాహసించినవాఁడనియుఁ జెప్పవచ్చును.

మతీయు, వేమన వైష్ణవఖండన చాలతీవ్రముగాఁ జేసినవాఁడు. ఆంధ్రదేశమున వైష్ణవమతము కృష్ణదేవరాయల తరువాతనే కొంత వేఱాతినది. ప్రాచీనమైన శైవ మతమును రాజాశ్రయబలముచే నెదుర్కొని జనసామాన్యమును వైష్ణవులనుగాఁ జేయఁబ్రయత్నించినవారు తాతాచార్యుల వంశమువారు. వీరి కాలముననే మాలలు మొదలు రాజులవఱకు నిదేశమున నించుమించుగా సామాన్యజనులు ముక్కాలు మ్యుద్వీరము వైష్ణవులయిరి. తాతాచార్యుల వీఁపుముద్రల మంట మనవారింకను మఱవలేదు. వెంకటపతి రాయల కాలమున వీ రెఱ్ఱతీచిన నామధారిమతము స్థిర మైనది. దానరులు, సాతానిపురుషాకారులు, బసివిరాండ్రును—వీరివలన నిర్వయింపఁ బడిన మర్యాదల నిప్పటికిని అనుభవించుచున్నారు. వేమన్న కాలమున కీవైష్ణవ ప్రాబల్యము పరమార్థ దృష్టిలేక, పరార్థదృష్టిగలిగి కేవలము వేషముక్రిందికి దిగి నట్లున్నది. మతముపెర నెన్నియో యకార్యములు చేయుచుండిరి.

“అ. ఎంబెరు మతమందు నెసఁగ మాంసముదిన

మాఱుపెరుపెట్టి మధువుచావి

చావి పరుసదప్పి పలికిపాలొదురు, విశ్వ.”

(వేమన జ్ఞానపూర్ణపద్యములు, ద్వి. భా. ౧౪)

“అ. రంగధామమునకు హంగుగా తానేగి

కల్లుకంపుసాంపుఁ గల్లియుండు.....”

(ఓ.లై., ౧౩-3-3౯)

బ్రౌనుదొర కాలమువఱకును ఈ యకృత్యములు వైష్ణవులు చేసినదరను భావము అనువర్తించబచ్చినది. పైరెండవ పద్యమునకు బీకలో ‘వైష్ణవులు పూజ చేయునపుడు కల్లా తాగుదురు’ అని యతఁడు గుర్తువ్రాసికొన్నాఁడు! దీనినత్యాసత్య నిర్ణయము ప్రకృతవిషయముగాదు. అన్ని మతములు మొదలు మహాదారాశయ ములతోనే బైలుచేతినను, క్రమముగా దానివేడి యాతిన వెంటనే సహజములైన యింద్రియచాపల్యములు ప్రబలించి, మనుష్యులు తమ తప్పులను సమర్థించు కొనుట కామతములనే యుపయోగించి పతితులగుట యన్నిదేశములందును అన్ని కాలములందును గలదు. అట్టి యవస్థకు కొంతకాలమైనను పట్టునుగాన, పదు నాఱవశతాబ్దపు మొదట వ్యాప్తికి వచ్చిన వైష్ణవమతమునకు పైదురవస్థ పదునేడవ శతాబ్దమందే కలిగియుండవచ్చునని యాహింపవచ్చును. ౧౬౨౩లో మరణించిన ముత్తమంత్రి నెఱిగినవాఁడు గావునను, వేమన్న యాశతకమధ్యభాగమునకన్న వెనుకనుండి యుండఁడు.

ఇక పదునేడవశతకపుటాదియందే, అనఁగా, ముత్తమంత్రి మరణించిన

* ఈ పాఠమే వ్రాతప్రతులందెల్లఁ గలదు. మహమ్మదు అల్లా కాఁడని యెఱిగిన యాధునికులు ‘అల్లామహాత్ముండు’ అని తిద్దిరి. కావి సామాన్య మహమ్మదీ యుల పాలికి మహమ్మదే అల్లా. వేమనకింతకన్న నెక్కువ ‘ఇస్లాము’ మతజ్ఞానము గలగ నవకాశములేదు.

కొన్నాళ్ళలోపుననే వేమన మరణించియుండునని శ్రీ ప్రభాకరశాస్త్రిలవారి తలఁపు.

“గజపతింట గ్రుడ్డిగవ్వలు చెల్లవా” (౯౧)

“గద్దవంటివాడు గజపతిగాదోకో” (వే.జ్ఞా. పద్యములు, ౭౮౦)

అని వేమన దూషించిన గజపతుల ప్రాబల్యము గరిప శతకపు పూర్వభాగ మందే కావునను, సుమా రిన్నూ టేండ్ల వయసుగల వ్రాతప్రతులు తంజావూరి గ్రంథాలయములో నుండుటచేతను, వేమనను గరిప శతకపు తుదికీడ్చుట సాధ్యముగాదని వారి వాదము. † కాని బండారు తమ్మయ్యగారు వేమన గరిప శత కాంతము పఱకును బ్రతికియుండెనని యూహించుచున్నారు. గుంటుపల్లి ముత్త మంత్రి గోలుకొండ నవాబగు మహమ్మదల్లీ పాదుషాయధికారము క్రింద కొండవీటి సీమకు అమీనాగా నియమింపబడినవాడు కావున, అతని కాలమునందు ‘షేకునైదు’ అను పద్యము చెప్పనవకాశ ముండదనియు, ఈ పద్యమునాటికి తురకలదొరతనము సాగించిన దనియు వారి వాదము.* బ్రౌనుదొర, వెనుకజెస్సి సట్టు వ్రాతప్రతిలో గరిప శతకపు తుదలోను గరిప శతకపు టాదియందును ఉన్నాడని వ్రాసికొన్నను అచ్చుప్రతి పీఠికలో ‘పదునేడవ శతాబ్దిపుటాదియందు ఇతఁడున్నాడని నమ్మెదరు’ అని తిట్టుకొనెను.†

నాకుఁ జూడఁగా గరిప శతాబ్ది యాదియందు వేమన్నయుండెనని యూహించుట యనుకూలముగాఁ దోచుచున్నది. తాటాకుల పుస్తకముల వయస్సు నిర్ణయించుట కష్టము; గజపతులకథ, ముత్తమంత్రి మరణము మొదలగునవి విని యైసను వ్రాయవచ్చును. కాని గరిపలో జనించిన కట్లావల్లె పుల్లారెడ్డి తాను వేమన యపరావతారమని చెప్పకొనుటకును, ప్రజలు, అందును వ్రాతపదుపులు రానివారు, దానిని నమ్ముటకును, వేమన మఱుఁగు పడి చాల సంవత్సరములై యుండిన సాధ్యముగాదు. కావున ఆ వేమన్న సమాధికాలమును ఈ వేమన్న జనన కాలమును ఎంత నమిపమందున్న సంతమేలు. కాని, పంగూరి సుబ్బారావుగారు వేమననెంత పైకీడ్చిరో నేసంత క్రిందికీడ్చు చున్నానేమో యను భయము నాకు లేకపోలేదు. ఐనను మనచరిత్రములెల్ల చాలవఱకు ఊహా పదంపమునకుఁ జేరినవే కాన, ఇన్ని యూహలజతలో నాదియు నొక యూహయై యుండిన సంతమే బరువు గాదనుకొనుచున్నాను. ఇంతకన్న దీనికెక్కువ సత్యత్వము నిచ్చుటకు నాకధికారము లేదు.

ఇట్లే వేమన యొక్కవగా వసించిన స్థలమునుగూర్చియుఁ గొంత యూహింప వచ్చును. వావిళ్ళవారి ముద్రణపు పీఠికలో, ఇతఁడు దత్తమండలముల వాడనుట న్యాయ్యమని వ్రాసియుంటిని. దత్తమండలములనఁగా, కదిరి తాలూకా యిప్పుడనంతపురమునకుఁ జేరుటచేత ఈ జిల్లాకును కొంత వేమన ప్రసాదము దొరకిన శాస్త్రమైనదే కాని, యంతకుముందు, ఆసంతపురము బళ్లారిజిల్లాల కితని సంబంధము కానరాదు. కావున నితఁడు కడప కర్నూలు జిల్లాలవాడని యొప్పును, కాంబెలు మొదలగు వారివలె నేనును తలఁచితిని. దానికి నా స్వదేశాభిమానమే కారణమని శ్రీ పం. సుబ్బారావుగారు తలఁచిరి. నా స్వదేశాభిమానము సత్యమునే

† ఆంధ్ర. సం. సంచిక, క్రోధన.

* ఆంధ్ర. అక్షయ, సంచిక.

† See Brown's Vemana, Preface III.

మఱుఁగుపఱుచునంత దట్టముగ ముదిరి బలిసినదని నే నింకను అనుకొనలేదు. అన లిటువంటి అవాంతర భాగములం దభిమానము కృత్రిమమే కాని నహజము గాదని నా మతము. అభిమానమును పేరుతో, పిల్లలకు దొరకిన పెనరయుండను పంచిపెట్టవచ్చిన కోఁతివలె, పరిపూర్ణమైన వస్తువును ప్రక్కలు కొఱికి తినుట యిప్పటి నాగరకత దుష్టలములలో నొకటి. ఇట్లే చేయుచుండినచో పూర్తిగా అనలే సగించువఱకు ముగింపుండదు. వేమన యాంధ్రుఁడని యెఱిఁగి తగిన మర్యాదను చూపగల్గితి మేని మన యభిమానమునకుఁ జాలును. అట్లుగాక మాదత్త మండలముల వాఁడని, మా యనంతపురము జిల్లావాఁడని, మా కక్కోణ దుర్గము తాలూకా వాఁడని, మా రాళ్ళపల్లివాఁడని, అందును మా యింటనే పుట్టిన వాఁడని, ఉల్లిగడ్డ పొరల నొలుచుచుఁబోయిన, తుదకు నేనే వేమన్న యనుకొనవలసివచ్చి శూన్యము శేషించును! కావున వేమన దత్తమండలముల వాఁడని సామాన్యముగ నే నూహించుటకు అతఁడట్టివాఁడుగాఁ గానవచ్చుటయే తప్ప వేఱు కారణమేదియు లేదని విస్మవించుచున్నాను.

అట్లు కానవచ్చుటకు కారణము లిదివఱకే కొన్ని సూచించితిని. ఇదిగాక : గండికోట నితఁడు పేర్కొన్నాఁడు [౧౨౪౭], నంది దుర్గమును జూచినాఁడు [౩౯౨]. కడపజిల్లా జమ్మలమడుగు తాలూకా ముడియమను గ్రామములో వేమన శిష్యుల పీఠము గలదఁట 'యోగాభ్యాసము వారి పృత్తి; ఇట్టి వారీమండలమున నూఱు కుటుంబముల వఱకుఁ గలరు' అని శ్రీ కావ్యోత్పత్తి జనమంచి శేషాద్రిశర్మ గారు నాకు వ్రాసిరి. ఇట్టి మఠము గండికోటలో నొకటి కలదఁట; పామూరను గ్రామమువద్ద కొండగుహలో వేమన కడసారి ప్రవేశించినట్లు కల వాడుకను మొదలే తెల్పితిని గదా! వేమన దక్షిణదేశమంతయు ఇంచుమించుగా నంచరించినాఁడని తలఁపవలసి యున్నది నిజమే; ఆరవదేశమునఁ గూడ నితఁడు మఠములు స్థాపించినాఁడని వదంతి. ఎంతవఱకు నిజమో చెప్పలేను. తంజావూరి రాచనగరులో వేమన్న చిత్రపటమున్నదఁట. కాని దత్తమండలములలో వేమన కున్నంత ప్రచారము తక్కినచోట్ల నున్నట్లు కానరాదు. ఇప్పటికిని 'వేమన్న' యను పేరు గలవారి దేశమందెంతో కలరు.

మఱియు, వేమన వాడిన ఈ క్రింది పదములు చూడుఁడు : మంకు [౩౬౪] తారాడు [౨౯౦] సంబళము [౧౩౯] సొడ్డు [౪౬౮] కళపకము [౯౩౯] కూయు [౧౧౧౬] చాడి [౧౫౦౪] దుడ్డు [వే. జ్ఞా. ౧౧౪౩] తాళిక [౨౧౧౪] బిత్తలి [౨౫౫౨] ఇత్తాదులు కన్నడ సీమకు నమివమగు తెలుఁగు దేశమందే వాడుకలోఁ గలవు. మఱియు ఆకు వక్క [౨౨౦] బైసి [౩౯౬] వలికి [౬౭౩] ఒక్క పొద్దు [౭౯౨] రుద్దు [౧౧౧౬] పీకు [౧౧౨౫] కుళ్ళుపోతు [౧౧౪౭] మొదలగు శబ్ద ములు నల్లమల కివలివారికి తప్ప ఆవల వారి కర్తమగునా యనియే నా సందేహము. వీనికితోడు కుంక (౧౦౩౩) చెంబడి (౮౮౦) ఊక [౫౪౯] వంటివి, ఈ దేశమున వాడుకలేని పదములు ఆపురూపముగాఁ గలవు కాని, యివి వేమనవంటి దేశ ద్రిమ్మరికి వచ్చుట వింతగాదు.

ఇదిగాక వేమన బనివిరాండ్రను పలుమాఱు పేర్కొని యున్నాఁడు. బనవ శబ్దము వృషభశబ్దపు కన్నడము. శివదేవాలయములకు కుఱ్ఱుదూడను వదలిపెట్టుట, అది స్వేచ్ఛగా నెవరితోఁటలలో మేనినను నహించి యూరకుండుట, దానిని పూజించుట—కన్నడశైవుల సంప్రదాయము. దానిని వారు బనవుండఁదురు. అట్లే యింటిలో

నొక యాడుబిడ్డను వివాహము చేయక పదులుట కొందఱు వీరశైవులలో నిప్పటికిని గలదు. వారు వ్యభిచార వృత్తిచే జీవింతురు. వారికిని 'బనివి' యను పేరు సమాన ధర్మముచే వచ్చినది. తాతాచార్యులవారి వైష్ణవము రాకమునుపు ఈ దేశమందును ఆ పద్ధతి యుండి యుండును. దానిని పూర్తిగాఁ ద్రోసివేయలేక కాబోలు, వైష్ణవ గురువులు, శిష్యులలో బనివిరాండ్రకు భస్మరుద్రాక్షలకు బదులుగా తిరుమఱి తులసి పూసలనిచ్చి, దానర్లగుంపులో వారిని జేర్చినారు. క్రమముగా బనివిరాండ్రను తయారుచేయుటకుఁ గూడ గురువులవారి యాజ్ఞ కావలసివచ్చినది. ఇట్లు గురువుగారి యనుమతిచే దాసీత్వమును వహించిన వైష్ణవ బనివిరాండ్రు ఈదేశపు 'నామధారుల'లో నెందఱో కలరు. వీఱొక విధముగా పల్లెటూరి వేశ్యలు. ఇక్కడ తప్ప ఇత రాంధ్రదేశములలో వీరిపేరు వినరాదు. కావున వేమన్న పేర్కొనిన బనివి రాండ్రు శైవులైనను, వైష్ణవులైనను వారి పరిచయ మతని కిదేశమందే కలిగి యుండు ననుకొనుచున్నాను.

ఇక నేయితర స్థలములందుఁగాని వేమన వసించినట్లు ఇంతకంటె ప్రబలము లైన సాధనములుండెనేని, యవి నాకు తెలిసిన వెంటనే, అవశ్యముగా ఆ యూరికి విచ్చేయుమని, వేమన్నను పల్లకిలోమోసి యక్కడికి సాఁగనంపుటకు నేను మొదటి బోయిగా నిలుతును.

వెనుకనే చెప్పవలసిన వేఱొక్క విషయమును మఱచితిని. ఇప్పుడు విన్న వింతును. వేమన్న కాలజ్ఞానమును వ్రాసినఁట! కాలజ్ఞానమనఁగా భూతమును భవిష్యత్తుగాఁ జెప్పుట : జరిగిన దానిని జరుగఁబోవునదిగా చెప్పి తన కాలమును తానే వెనుక కీడ్చుకొనుట! పురాణములలోని భవిష్యద్రాజ వర్ణనమిట్టిదే. వ్యాసులే యీ పద్ధతికి ప్రథమాచార్యుఁడు గాబోలు. అతఁడు ఇతర పురాణములలో వ్రాసిన చిల్లర భవిష్యత్తుకు తృప్తిపడక భవిష్యత్పురాణమని దానికే వేఱుపురాణమును వ్రాసినాఁడు. అనఁగా వ్రాయుచున్నాడు! దానిలో నృప్తిమొదటినుండి మొన్న ఇంగ్లీషువారు రాజ్యమునకు వచ్చువఱకు భవిష్యత్తు చెప్పి, చిరంజీవిని గదా, తక్కినది నిదానముగా వ్రాసికొందమని కాబోలు, ప్రకృతము విక్రాంతి ననుభవించు చున్నాఁడు. కర్ణాటక శైవులలో నిట్టి కాలజ్ఞానములు వ్రాయుట యెక్కువ. బనవేశ్వరుఁడు మొదలగు వారెల్ల తలకొకటి వ్రాసినవారే. వేమనవంటివాడైన నర్హజ్ఞుని పేర నొకటి గలదు. తెనుఁగులో షోతలూరి వీరబ్రహ్మము మొదలగు వారి పేర నిట్టివి గలవు. కావున ఆ గుంపునకే చేరిన వేమన్నగూడ నొకటి వ్రాసి యుండిన నుండును. వ్రాయకుండినను శిష్యులలో నెవఁడో వ్యాసమహర్షి గురుసేవ చేయుటకై యతని పేరుపెట్టి వ్రాసియుండును. కాని యాగ్రంథము నేజూడలేదు. అందులోనిదే కాబోలు నీపద్యము :

“క. నందన నంపత్సరమునఁ
బొందుగ కార్తీక శుద్ధ పున్నమనాఁడి,
వింధ్యాద్రిసేతుబంధన
నందున నొకవీరుఁడెలు చాటరవేమా.” (౨౧౫౧)

ఇది వేమన్న తన్నుఁగూర్చి చెప్పుకొని యుండుననియు, కావున అతఁడా తేడీలో పుట్టి యుండవచ్చుననియు, 'విలు' సనఁగా మత ప్రచారముచే నేలీసవాడనియు, నొక యూహ (పం. సు. వేమన, పు. ౪౩). ఇట్టిదే మఱియొక పద్యమును గలదు :

“అ. ఒకట రెంటముఁట యోగింఁద్రులను గూడి
 ఉదయ పర్వతంబు మొదలు గిరుల
 క్రమ మెఱింగి యల్ల మనపట్టణము లెల్ల
 వీరుఁ డొక్కఁ డేలు చిసర వేమ.”

(222)

తక్కిన పద్యమంతయు నర్థము చేసికొనఁగలవారు. ఇక్కడఁ గూడ ‘విలు’ శబ్దమునకు ప్రాయశ్చమునే చెప్పి, యిదిగూడ వేమన్న తన్నుఁగూర్చియే చెప్పకొన్నాఁడనుకొనవచ్చును. ఇట్టి పద్యములు వేమన్న భవిష్యత్కాల జ్ఞానమునకుఁగాని, మానభూతకాల జ్ఞానమునకుఁగాని, పనికిరావు. కావున వీనిని గూర్చి చర్చించి ఫలము లేదు.

వేమన సంసార స్థితిగతులు

ఇదివరకును వేమనవంశము, కాలము, దేశము—వీనినిగూర్చి కొంత వఱకును ఎక్కువ ఫలములేని చర్చ జరిగినది. ఇక నతని సంసార స్థితిగతులను గూర్చి యేమైన నెఱుగఁగలమా యని చూతము.

ఈ విషయమును గూర్చి చర్చింపఁ దలఁచిన వెంటనే వేమన యింకేదో నన్ని వేళమున చెప్పిన యీ క్రింది పద్యము జుప్తికి వచ్చుచున్నది—

“అ. సతులు నుతులు మాయ, సంసారములు మాయ,
ధనము మనము మాయ, తలఁపు మాయ...

తెలియనీదు మాయ, దీనిల్లు పాదాయ, విశ్వ.”* (3౮౩౪)

మనపాలికిప్పుడు వేమన నతిసుతులు, సంసారము, సంపాదించిన ధనము, మనత, చదివిన చదువు—ఇవన్నియు నిర్ణయించు సాధనములు లేక ‘మాయ’ గానే కానవచ్చుచున్నవి. ఇట్టిచో లేనివి కల్పించుటకుఁగాని లేవనుకొని యూరకుండుటకుఁ గాని యిష్టము లేనప్పుడు, ఉన్న యాధారములనుబట్టి యూహించుటయు కొంత తృప్తిని గలిగించును. ఆ యాధారములు వేమన పేరిటి పద్యములలో నతనివే యని నమ్ముట కనుకూలమైనవి. వానిలో ఆకస్మికముగా చేరిన కొన్ని యంశములనుబట్టి పై విషయములను మనము కొంత నిర్ణయింపవచ్చును.

కాని, కవుల గ్రంథములందలి వ్రాతలనుబట్టి వారి చరిత్రమును నిర్ణయింప సాధ్యమా? అట్లైనచో ఆంధ్ర వాఙ్మయమందలి కవులెందరికో, ఇష్టదేవత స్వప్నమున వచ్చి గ్రంథకరణమును యాచించె ననవలసి యుండును; ఎందఱికో, యేమియు వ్రాయకమునుపే, గ్రంథభర్తలు జాంబూన దాంబరాగ్రహారాదులు సంచకారమిచ్చి నారనవలసి యుండును; ప్రతి ప్రబంధ కవియును మాతులుంగలుంగలవంగములు మొదలగు తల తోఁకలేని మహిరుహమాలికలతో తిద్ది తీర్చిన యారామ మందు, మల్లెమొల్ల జాజి సంపెంగల పొదల నడుమ, గొజ్జఁగి నీటికాలువలు పూఁదేనియ సోనలు నావరించియున్న చంద్రకాంతశిలావేదికలపై, పుష్పాదుల మెత్తలపైఁ బరుండియే కవితా కాలక్షేపమును జేయుచునో, లేక మధ్యాహ్నపు వంటకు మార్గము నెఱుగఁగని యిల్లాలితో కలహించుటచే విరహమున కోర్వఁజాలక చంద్ర మలరు మారుతాదులను దూషించుచునో, ప్రాధ్దుగడపుచుండెననవలసి యుండును! ఇట్లు ఇల్లాలిముక్కరకొకముత్యము గతిలేకున్నను, ఇంటిముంగలి

* పైపద్యపు మూడవ పాదము (౩౮౪) పద్యముది. వేమన పద్యములలో పెక్కింటికి దేని పాదము దేని కతికించినను అచ్చుగాని అందముగాని చెడదు గావున నిట్లు అనుకూల్యముకొఱకు మార్పఁబడినది.

వీధులకెట్ల ముక్కలు మ్రుగ్గులు పెట్టువారు మనకవులు. వారి వ్రాతలనుబట్టి వారి సంసారస్థితిగతులను నిర్ణయించుట ప్రమాదము గదా! యని యాక్షిపింప వచ్చును.

నిజమే, కాని వేమన యాతీణు కవిగాఁడు. పొట్టపోసికొనుటకు, పరుల పొగడింతలకు వేకారికాని, పరుల ఖండనలకు వెఱచికాని యితఁడు పద్యములు వ్రాయలేదు. స్వానుభవ మితనికవిత్వమందలి జీవగుణమని మొదలే విన్నవించితిని. ఇతరాశలకు లోపడి పద్యములు వ్రాయువారిని—

“అ. తోట కూరకైనఁ దొగ్గలికైనను
తమిఁదకుడుముకైన తవుటికైన

కావ్యములను జెప్పగండాలుమనమైరి విశ్వ.” (౧౯౮౬)
యని తిరస్కరించి మొగము ద్రిప్పకొన్నవాఁడు. కావున ఇట్టివాని వ్రాతలను బట్టి యతని పూర్వోత్తరముల నూహించునప్పుడు మనము మన భావనాశక్తికి స్వేచ్ఛాచార మిచ్చుటకు వీలులేదు.

వేమన కావువాఁడు; కావులలోను రెడ్డి. అనఁగానే ‘పడ్డలో నెన్ని భేదములో రెడ్డలోనన్ని కలవుకావున ఇతఁడేరెడ్డి?’ యని చెక్కితీర్చిన చరిత్రకారుఁడు లేచి ప్రశ్నించును. కాని యాచర్య నతనికే పదలిపెట్టెదను. ఎందుకనఁగా, అంత కన్న నెక్కువ విభాగము వేమనకే అవశ్యకముగఁ దోచలేదు. మఱియు తాను ‘రెడ్డి’ యని యొక్కడనో యొకటి రెండు చోటులఁ దప్ప తక్కిన స్థలములందెల్ల తాను వట్టి ‘కావు’ నని చెప్పుటయందే యతని కభిమానమొక్కవ.

“అ. కలి యుగమున నున్న కావు కులానకు

వేమన తనకీర్తి విక్రయించె...”

(౯౯౫)

అని మాత్ర మతఁడు చెప్పకొని నంతోషించెను! తక్కిన యన్ని కులములకంటె నీ కావు కులముపై నితని కభిమానమును దయయును నెక్కువ గాఁగలదు—

“అ. కావుకులజులెంత కర్ములైనను గాని

పాపరాశి కొంత పరిని పోవు

వివర మెఱుఁగనట్టి వెఱ్ఱజీవులుగాన, విశ్వ.”

(ఓ.లై., ౧3-౫-3౧)

మనదేశమునందు మొదటినుండియు ధనధాన్య సంపదగలిగి, శౌర్యోదార్యములకు పేరైనజాతులలో ఈ కావురెడ్డు ముఖ్యమైనవారు. మొదలు స్వతంత్రముగ రాజ్యముచేసి, తరువాత విజయనగరపు రాజులు మొదలగువారి చేతిక్రింద పాళయగారులుగాను అధికారులుగాను ఉండి, ప్రధాన రాజ్యములు నశించిన పిమ్మట వీరెక్కడి వారక్కడ స్వతంత్రులై వర్తించినవారు. నహజమైన స్వాతంత్ర్యాభిమానము, కాయశక్తి పరంపరగా వచ్చిన రాచరికపురీవి, స్నేహసాహసములు గలవారగుటచేత, వీరెందున్నను జనులు వీరియొడ భయభక్తులు గలిగి వర్తించుట నహజము. దీనికితోడు స్వదేశాభిమానము, స్వదేశీయాభిమానము మొదలగు ఉదారాశయములను బెంపొందించు చదువునంద్య లెక్కువగా నేర్చియుండిరేని భరత ఖండమునకు వీరిచే నెంత యొన్నత్యము లభించుచుండెడిదో యూహింప నసాధ్యము. అట్లుగాక సైనికధర్మ మొక్కవగలిగి సేనాని ప్రతిభాసంస్కారములు చాలని వారగుటచేత సామాజ్యమును స్థాపించు ప్రాచీనశక్తిని గోలుపోయినను, తామున్నచోటనే చిన్నపల్లె రాజ్యమును స్థాపించి తక్కినవారికి సామాన్యముగ లొంగక వర్తించుట వీరి న్యభావమైనది. మంచి చెడ్డలకు రెంటికిని లక్ష్యము లేక

ద్రవ్యము వెచ్చపెట్టకట, అడిగినది లేదనక యిచ్చుట, చేత లేనప్పుడు న్యాయా న్యాయ మార్గములు రెంటిచేతను ద్రవ్యము సంపాదించుట, భద్రాజులో బ్రాహ్మ్యలో ప్రాతపద్యములు పేరులు మార్చి చెప్పినను ఆ పాగడ్డలకు నంతోషించి బహుమానములు వేయుట, ప్రణయమున్నచోట ప్రాణముల నిచ్చుట, కొపము వచ్చినప్పుడు కుత్తుక కొఱతలకొనే కనిదీర్చుకొనుట—ఇవన్నియు నిప్పటికిని వారి రాజనగుణములు. పూత మెఱుఁగులు, వీఁపు వెనుకటి మాటలు, మొగమోటపు మౌనములును ప్రాయశ్చముగ వీరెఱుఁగరు. వీరిలో ప్రబలులైనవారు నేఱికిని 'ప్రభురెడ్లు' అని వ్యవహరింపఁ బడుచున్నారు.

వేమన యిట్టి పల్లెటూరి ప్రభురెడ్ల గుంపునకుఁజేరి, అన్నవత్తములకు గొదవ లేక, అప్పునప్పుల పాలుగాక, భూమి కాణి గలిగి, అవులు గొట్టెలు నమ్మద్దిగాఁగల మంచి నెమ్మదియైన సంసారమందు జన్మించినవాఁడని యూహింపవలసి యున్నది.

- "అ. నేయిలేని తిండి నీయాస కనువది
 కూరలేని తిండి కుక్కతిండి" (౨౩౦౪)
- " పప్పులేనికూడు పరుల కనహ్యము " (౨౪౦౪)

అని చెప్పఁగల వాఁడుఁ బీదనంసారి గానేరఁడు. మఱియు—

- " పెట్టి పోయలేని పట్టిదేబెలు భూమిఁ
 బుట్టిరేమి వారు గిట్టిరేమి" (౨౫౯౪)
- " నద్దిమిగులనింట సంసారమేలరా " (౬౫౦)
- " అప్పులేని వాడె యుదిక బలుడు " (౨౪౦౪)

అను మంచి సంసార ధర్మముల నితఁడు బాగుగా నెఱిగినవాఁడు. తల్లిదండ్రులు చదువుకొన్న పండితులు గాక పోయినను, చదువుకొన్న పండితులు, పాఠాణికులు, కవులు మొదలగువారి కాశయమిచ్చు స్వభావము గలవారు గావున, వేమన చిన్న నాటినుంచి తమ యింటికి వచ్చి పోవుచుండు చదువరుల, కవుల సహవాసమున సంస్కారమును బొందినవాఁడు. మఱియు నా కాలమున కొంచె మన్నవస్త్రములకుఁ గల కాఁపువారందఱును వ్రాత చదువుల నేర్పియుండిరనుటలో సందేహములేదు. కాని, రామరాజభూషణాదులవలె అవి కేవల పాండిత్య సంపాదనకై యుపయోగించిన వారరుదు. నిద్రములైన మతనీతి తత్త్వములను దెలిసికొనుటకు వలసినంత దేశభాషా పరిశ్రమము సామాన్యజనుల కావశ్యకముగాఁ దలఁపఁబడుచుండెను. అట్టితత్త్వములను వ్యాప్తిచేయుట కేర్పడినవే పురాణములు. మొన్న మొన్నటి వఱకును పల్లెటవాళ్ళలో ప్రతినిత్యమును కొంత ప్రాధైసను పురాణములు చదివియో చదివించియో కాలక్షేపము చేయనిరెడ్డి యుండలేదు. కావున వేమన సామాన్యముగ వ్రాత చదువులు చక్కగా వచ్చువఱకును కొన్నాళ్ళు బదిపంతుల బెత్తపు దెబ్బలు తిని, తరువాత భారతము, రామాయణము, బసవపురాణము, శివపురాణము మొదలగు గ్రంథములను పలుమాఱు తండ్రిగారికి చదివి వినిపించి యుండును. పురాణములందలి కథలలో సామాన్యముగ సంపఱు నెఱుఁగని కథల నితఁడెఱిగినట్లు అనేక పద్యములు తెల్పును. పాదరసమువంటి ప్రతిభాశక్తి కలవాఁడగుటచే, తిక్కన మొదలగు వారి గ్రంథములు ఊరక యెవరికొఱకొ పారాయణము చేయక వాని యర్థమును గ్రహించువఱకు వదలకుండెనని తోఁచుచున్నది—

“అ. కబ్బమొకటి పూని గడగడ చదివిన

లోనియర్థ మెట్లు తానెఱుంగు,

ఎఱుకమూలు చదువు లేటికో తెల్పరా విశ్వ.”

(F౨౯)

అని యితఁడు తరువాత నెవనికో యుపదేశించెను. ఇంతేకాక తానుగూడ, ఆ గ్రంథకర్తలవలెను, తమ ‘అస్థానము’నకు, వచ్చిపోవుచుండు కవులవలెను, కవిత్వము చేయవలెనని సంకల్పించుకొని యుండును. మన యదృష్టముచే వేమన్న చదువు పురాణములు దాఁటి కావ్యశాస్త్రములకు పోయినదిగాదు గావున, చిక్కులేని, ధారాళమైన భాషముమీఠిన భాష కాని భాషనుమీరిన భాషముగాని లేని నిష్కల్మష మైన పురాణ కవితాశయ్యయే యతనికి లభించినది. కాని తానేమి వ్రాయవల యునో యింకను ఏర్పడలేదు. నాలాక తీఱుమాత్ర మపరిమితముగాఁ గలదు. అది యూరకుండనిక యుదేశించుచున్నది. కాని ఛందోవ్యాకరణాదు లేవియు నేర్ప లేదు. మఱియు పద్యములు వ్రాయుటకు నివి యావశ్యకములను భాషమే అతని కప్పటికి — ఎప్పటికిని— దోచియుండదేమో! కావున పల్లెటూరివారు ఇతనివంటి నవదయోపనులు, మనసుకు వచ్చిన విషయముపై తమయూహ కందిన నడకలో, ఇప్పటికిని కవితాపదములట్లు నట్లు, ఇతఁడును, అంతకన్న మేలైన విద్యా సంస్కారము గలదు గావున, విషయ నిర్బంధములేక, తెలుఁగు పద్యములలో నెల్ల చిన్నదియు కొంతవఱకు పాటలవలె స్పష్టమైన లయగతి గలదియునగు ‘అట వెలఁది’లో రచనచేయ మొదలొడినాఁడు. ఇతని చిన్నతనపు పద్యములేవియో మన మెఱుఁగము గాని, యింత ధారాళమైన రచన ప్రకృతి దత్తమైన వరప్రసాదమే కావునను, అది యాకస్మికముగా నొకనాఁడు పొంగిపొరలివచ్చు నీటిబుగ్గ వంటిది కాదు గావునను, చిన్ననాఁట నుండియే యితనికా వాడుక కలదని మన మూహింప వలసియున్నది.

దీనికి తోడు ఇతనికి కొంత సంగీత విద్యయందును ఆభిరుచి లభించినది. కవులకు పండితుల కెట్లో అట్లే గాయకులకును ఆ కాలపురెడ్లు ఆశ్రయభూతులు. కావున తమయూరిలో జరిగిన పాటకచ్చేరీలలో నెల్ల ఆగ్రాసనము వహించిన పెద్ద రెడ్డిగారి ప్రక్కలో చిన్న వేమారెడ్డియు కూర్చుండి తచేక ధ్యాసముతో వినుచుండె ననుట నిస్సందేహము.

“క. గంగాధరుడే దైవము, సంగీతమె చెవులకింపు...” (౧౨33)

అందును—

“క. విద్యలలోపల నీతియు, వాద్యంబులలోన వీణ...” (3౫౦౪)

అని నిర్ణయించు కొన్నాఁడు. సూక్ష్మములైన విషయములు గ్రహింపవలయు నను తీవ్రభావము గలవానికి తప్ప తక్కినవానికి ‘వీణ’ యందభిరుచి కలుగుట యసాధ్యము. సంగీతమందును ఒక్కొక్కరి కొక్కొక్క రాగము రుచించును. కవిచోడప్ప ‘రాగంబులలో గాంభీర్యముగల రాగము కాంభోజి’ యనెను. భట్టు మూర్తియు ‘కాంభోజిరాగ విపంచికారవసుధాపూరంబు’ అని దానియందే పక్షి పాతము చూపెను. మనకవులలో నింకెవఁడో ‘సావేరి’ ని అంగీకరించినట్లు జ్ఞప్తి. వేమన్నకు ‘తోడి’ పై ఆభిమానము. దానియొగ్యతను గ్రహించుట కందఱికిని శక్తిలేదట: ‘దున్నపోతునకును తోడిరాగంబేల’ (౨౦౪౦) అనుచున్నాఁడు. ఏమోచాలదను అత్యుచ్చ, జుగుప్స, తనయశక్తిచేఁ గలిగిన దైన్యము, దానికితోడు కార్యసాధనమునందలి పట్టుదల, స్వాతంత్ర్యరక్తి—ఇత్యాదిభావములు చూపుటకు

తొడిరాగమువంటిది లేదు. వేమన కి రాగమందుఁగలిగిన యభిమానము అతని మనోధర్మములను స్పష్టముగా నూచించుచున్నది. కాని యింతకంటె నా విద్య యందును ఇతని కెక్కువ ప్రవేశము గలుగలేదు.

వేమన్నకు శివభక్తి యీ చిన్నతనమందే యలవడి యుండవలెను. తల్లి దండ్రులు కాకాచార్యులముదకుఁ దప్పిన పూర్వికశైవులై, కేవల వీరశైవమును బోధించు జంగముల యుపదేశములకు పాతులై యుండియుండురు. కాని అప్పటికి వీరశైవప్రాబల్యము తక్కువయై యుండుటచే, శివకేశవులకు భేదములేదని చెప్పినను నహజముగా శివభక్తి నెక్కవగాఁ జూపు అద్వైత బ్రాహ్మణపండితుల నహవానములో మెలఁగినవారనుకొనెదను. కావుననే వేమన్నకు చిన్ననాడే యిట్టి కేశవద్వేష మెక్కువలేని శివభక్తి కుదిరినది. లింగధారిఁ గూడ నుండవచ్చును. అప్పటి వీరశైవులు బ్రాహ్మణులు ఏర్పజిచిన దేవాలయములందలి పూజ పునస్కారములు, ఉత్సవములు, గ్రామసామాన్యములగు పోతులరాజుల పూజలు— ఇవన్నియు చిన్నతనమందే చూచి, తండ్రిగారితోడ వానిని నిర్వహించుటయందును పూజారు లిచ్చు మర్యాదలందును పాల్గొనినాడు. ఈ పాంగలి పుళిహారల పూజ లందును, బాజాబజంత్రీల మెరపణుల కోలాహలములందును, జంగాల పాదతీర్థము లందును, బ్రాహ్మణుల నమారాధనలందును, పూజారుల తలత్రిప్పల యావేశము లందును, ఎనుబోతు గొఱ్ఱల బలిదానములందును—నిజముగనే మేని సత్కమును నత్పలమును గలదా యను శంక యప్పటికే యొక్కడనే యొకమూలలో నతని కంకురించియుండును. కాని వయసుచిన్నది ; అనుభవములేదు ; దైర్యము చాలదు ; మీఁడు మిక్కిలి ప్రక్కలో తన్నుదండించు తలిదండ్రులున్నారు ; బెత్తపు బడిపంతు లున్నారు. కావున వై విషయముగా నే నందేహములు గలిగినను, ‘చీ వెధవా ! నేరుమూసుకో’ అని యదరఁగొట్టువారేకాని, తిప్పఁగలవారు లేరైరి. కావున నవి యట్లే యడఁగఁజొచ్చినవి. మఱియు నితఁడు తల్లి తండ్రి మొదలగు పెద్దలయొడ భక్తి, దయ మెండుగాఁ గలవాడని కానవచ్చుచున్నది—

“అ. తల్లికెదురుకొంట తండ్రికెదురుకొంట
 అన్నకెదురుకొంట యరయ మూఁడు
 పాతకములటంచు పర్తింపుమెఱుకతో...” (౧౮౪౨)

“ఆ. తల్లితండ్రిమీఁద దయలేని పుత్రుండు
 పుట్టినేమి వాడు గిట్టినేమి?...” (౧౮౫౩)

కాని, యితనిది అట్లు పుట్టిన సంఘములను చాలనాళ్లు ఆడఁగించుకొని యుండఁగల హృదయముగాదు. తన చుట్టుప్రక్కల నుండువారి నడవడులలో తప్పులుపట్టుట, పట్టినవానిని నిర్మాణ్యముగా వారి మొగములముందఱనే చెప్ప వలయునను దైర్యము, ఆ దైర్యము నుద్రేకింపఁజేయు వాగ్విత్తము—ఇవి యితని స్వభావసిద్ధ గుణములు. కావుననే, తానేమో మనకార్యమును జేయఁగలవాడని, చేయవలయునని, సామాన్యజనులకన్న తనయందు విశేషముండెనని, యితఁడు నమ్మెను. మనుజుఁడై పుట్టినందుకుఁ ‘పుట్టలోని చెదల’వలె నిరర్థకముగా ఒకపని చేయక, పుట్టి గిట్టరా దనుకొన్నాడు—

“అ. పుట్టలోన తేనె పుట్టిన రీతిని
 గట్టుమీఁద మణియు పుట్టినట్లు

కట్టెలోన నగ్ని పుట్టిన విధమున
పుట్టి మెట్టవలెను భువిని వేమ”

(౨౫౩౯)

అని దృఢ సంకల్పము చిన్ననాటనే యితని కుండియుండవలెను. ఇట్టి సంకల్పము లనేకులకుఁ గలవు. ముష్టాదును మంచముమీఁదనే పరుండి, ముట్లోకముల యాధిపత్యమును సంపాదించు సంకల్పములు చేయువారము మన మందఱమును. దానికఁ గావలసిన శక్తియుక్తులట్లుండఁగా ముఖ్యమైన పట్టుదలయే యన లనేకుల కుండదు. వేమన్నకు మనస్సునఁ గలిగిన సంకల్పమును నిర్వహించు దార్ఢ్యము మొదటినుండి కలదనవచ్చును—

“అ. పట్టి విడువరాదు పదిలక్షలకునైన” (౨౩౫౨)

“అ. ఊపఁబోయి కొంత యూఁగించి విడిచిన
నూఁగుఁగాని గమ్య మొందలేడు

పట్టు వున్నికొలఁది పనిచేయు లక్ష్మంబు, విశ్వ.” (౫౫౯)

“అ. పట్టుపట్టరాదు పట్టి విడువఁగరాదు
పట్టెనేని బిగియఁ బట్టవలయు

పట్టువిడుటకన్న పడచచ్చుటయే మేలు, విశ్వ.” (౨౩౫౪)

అచ్చపు రెడ్ల రాజనము! ఇది గలవానికి దేవుడే లొంగి యతఁడు పట్టినవని నిర్వహించి యిచ్చి తంటా తప్పించుకొనును. ఇట్లు దృఢసంకల్పముచేయు స్వభావము గలిగినను, ఏది పట్టవలెనో, ఏది విడువవలెనో నిర్ణయించుకొను వివేకము అనుభవముచేతనో, అనుమానముచేతనో సంపాదించుకొనఁగల్గుటకు ముందు వేఱొక ప్రబలమైనమార్పు వేమనజీవితమందుఁ గలిగినది.

అదే దనఁగా, యౌవనము. చిన్నయసూరి చెప్పిన ‘కలిమి, దొరతనము, అరయమి’ యను తక్కిన మూఁడును కొంతకుఁ గొంత కలవని మనమెఱిఁగి యున్నాము. ఇట్లు సర్వసాధన సంపూర్ణమైన యౌవనము స్వచ్ఛందముగా ప్రవర్తించుటకు వలసిన నమయనందర్శములకును ఆ కాలమందు కొదవలేదు.

పదునెనిమిదవ శతకమునాటి హిందువులకు రాజ్యకార్యనిర్వాహములు, శాస్త్రతత్వ విచారములు మొదలగు తీవ్రవిషయములందు ప్రతిభాబలము ప్రప హించుట నిలిచినది. ‘ఎవరికివారే యమునాతిరే’ యన్నట్లు స్వతంత్రులగుట కందఱును తమశక్తికొలఁదిఁ బ్రయత్నించిరి. సామ్రాజ్యస్థాపనకు శ్రద్ధతోఁ బ్రయత్నించినవారు లేరేరి. ఉన్నవారికి శక్తిలేదయ్యెను. రాజులు సవాబు లనఁబడు వారికిని తమ సెలవులకు ద్రవ్యము నార్జించుటయే ప్రధానోద్దేశముగా నుండెను. ప్రజలగతి యెట్లైనను పన్నులు వసూలైనఁ జాలును. కాఁబట్టి బలవంతుఁడు ప్రబలుడై ప్రభుత్వము చేలాయించెను. ప్రజలు ‘సర్కారు’వారికో, లేక ‘రెడ్డిగారి’కో యియవలసిన దిచ్చిరేని తరువాత తక్కిన విషయములందు వారిని దండించుదాత గాని, మర్దించు మామగాని లేకుండెను. ఇఁక చదువుసంధ్యలు నేర్చి సాంఘిక వర్తనముల నియమించు బ్రాహ్మణులు మొదలగు సంఘాధిపతులకు మతము, శాస్త్రము, ధర్మము—ఇవన్నియు నిర్ణయమైన వస్తువులు. తమ ప్రాచీనుల పుస్తకములలో నన్నియుఁ గలవు. వానిని నేర్చుకొనుట, శక్తియున్న నవియే నత్యములని స్థాపించుట, యింతకన్న వేఱుచేయవలసిన పనిలేదు. అవి యుక్తములా కాదా యని నందేహించుటయే మహాపాతకము! వానిని తప్పక యాచరించిన ముక్తి నిర్ణయము! సామాన్యజనులందీట్టి మనోభావమునకు పరిణామ మేది? సహజముగా

నాచరించుటగాక ఆచరించినట్లు చూపుకొనుట. ప్రాణాయామము చేయుటకు ముక్కు మూసికొనవలెను. రెండువ్రేళ్ళతో ముక్కుపట్టుకొన్నఁ జాలును. దానిని మూసినావా తెలిచినావా యని, ఊపిరి నిలిచినదా యాడుచున్నదా యని, సంధ్య వార్చెడు వారి ముక్కు లన్నియు పరీక్షించు మూర్ఖుఁ డెవ్వఁడు? స్నానముచేయవలెనని ధౌతవస్త్రమునే కట్టవలెనని శాస్త్ర మున్నది. దానికి ఒక చెంబెఁడునీళ్లు మీఁదఁ బోసికొన్నను, ఒకమాఱు నీటిలో నద్ది పెండి ఆరవేసిన వస్త్రమును గట్టుకొన్నను జాలును. అంతేకాని దేహమునందును, వస్త్రమందును పంచమైలున్నను ఫరవాలేదు. ఇట్లు ఆశక్తిచేత, అజ్ఞానముచేత శాస్త్రములన్నియు 'శాస్త్రము'నకై పోయినవి. వేషము ప్రధానమైనది. కావున మనుష్యసంచుమందు ప్రధానములైన రాజ్యము, మతము, ధర్మము అను మూఁటినిగూర్చి యెవరును ఎక్కువగా చింతించి, ఊహించి, చర్చించి నిర్ణయింపవలసినపనిలేదయ్యెను. ఇక నీతి మనచేతిది. మనలను దండించువాఁడు కల్లువఱకును మనము చేసినదే నీతి. కాబట్టి ప్రజలు ప్రాయశ్చముగ స్వేచ్ఛావర్తనులైరి. విషయవాంఛలు అడ్డులేక ప్రబలెను. రాముని యేకపత్నివ్రతముకంటె కృష్ణుని యనాది బ్రహ్మచారిత్వము అనుకూలముగాఁ దోచెను. బహుపత్నికత్వము భరింపరాని బరువు. కావున వేశ్యల వ్యాపారము ఎప్పటికన్న నెక్కువయయ్యెను. ఊరూరను కనీస మొక దేవాలయము, దేవున కొక దాని చాలినను భక్తులకు చాలకపోయెను. ఇక ఇరుగుపొరుగిండ్ల సహవాసము మొదటినుండి అన్నిమతములవారును, దేశములవారును ఖండించినది. మఱియు, ఆ యిండ్లలో పట్టి యాఁడువారు మాత్రమే కాక వారి భర్తలు మొదలగు మగవారు మండుటయు, వారికిని తమవలెనే మానాధిమానములుండుటయు కొంచెము నిదానించి యాలోచింపవలసిన విషయము—

“ఆ. పరసతి గమనంబు ప్రత్యక్ష సరకంబు,

ఆరియ నిందలకును నాలయంబు,

పురుషుఁడు వినఁజంపు, భూపతి నొప్పించు, విశ్వ.” (౨౪౫౦)

కావున వేశ్యాసంఘాభివృద్ధి కావలసివచ్చెను. వారికి మర్యాదలు, పెండ్లి పేరంటములలో సంభావనలు ప్రబలినవి. కాని వారిసంఖ్య యాకస్మికముగా పెరుగుట కష్టము. దేవదాసీలవలె సంమదాసీలగు బనివిరాండ్రను బయలుదేర్చవలసి వచ్చెను. శైవులలోను, వైష్ణవులలోను సంమయజమానులే దానికి నమ్మించిరి. ఇది గాక నిత్యమును సంసారులుగానుండి సంతలలోమాత్రము వేశ్యావృత్తి నవలంబించు ‘సంతబనివి’రాండ్రు కొందఱు కావలసివచ్చెను. చాలనందుకు దొమ్మరీండ్ర వేశ్యలు. కొంతక్షమము గలిగెను. పరస్పరసంగమువలె వేశ్యాసహవాసమును పాపకర్మములని ధర్మశాస్త్రములున్నను, ఈ విషయమై చర్చలు జరిపి నిర్ధాంతముచేయు తొందఱ లేకుండ, మొదటికన్న రెండవది మేలనియు, అది పాపమే కాదనియు, ఐనను క్షమింపఁదగినదనియు, జనులందఱును పరస్పర హృదయ సంవాదముచే నిర్ణయించుకొనిరి. నియమపరాయణు లెవరైననున్న వారిలో సనేకులకు వీరియెడల ససహ్యముకన్న అనూయయే యొక్కువయై, పైకి ఖండించినను, లోలోన గుక్కుళ్లు మ్రింగుచుండిరి. క్రమముగా ఏకపత్నివ్రతము పురుషలక్షణమే కాదనుకొనఁ జొచ్చిరి. వ్యభిచారము చిన్నవారియందే కాని పెద్దవారియందంత దోషముగాదని చెప్పకొనిరి. పూర్వకాలపు వృద్ధులలో సనేకుల కిప్పటికిని ఈ భావము లిట్లే యున్నవని మన మెఱుఁగుదుము.

వేమన యిట్టి సన్నివేశములలో పెరిగినవాడు. తనకాలపు పెద్దలు (వీరిలో తండ్రిగూడఁ జేరియుండును) బాహటముగ గణికాలోలై యుండుటను చూచినాడు; దేవాలయముల యుత్సవములలో, పెండ్లిపేరంటములలో వేశ్యల నాట్యమును జూచినాడు; సంగీతమందాశ నహజముగాఁ గలవాఁడు కావున, వారి మధుర గానముచే పదనెక్కిన పచ్చిపదములను విని వాని యభినయమునుజూచి పరవశమైనాడు. ముగ్ధవయస్సు, ఐశ్వర్యము, అధికారముగల తనపై ఆవకాశము దొరికినప్పుడెల్ల వారు ప్రయోగించు కటాక్షపు కటారుల పొట్టువడినాడు. ఇట్టివారికి లోపదుట అన్యాయమని అధర్మమని తాను పురాణములలో చదివిన చదువులు జ్ఞప్తికి వచ్చినవి. మనోనిగ్రహముచేయఁ బ్రయత్నించెనుగాని, తనకుఁ దానుడప్పు సహాయపడు వారెవ్వరును లేకపోయినారు. చదువుకొన్నవారు పెద్దలు ఈ విషయమున తనకన్న దుర్బులులై యుండినారు. ఇఁక తా నెంతటివాడు?

“అ. అఁడుదానిఁ జూడ, నర్థంబుఁ జూడఁగ

బ్రహ్మకై న నెత్తు రిమ్మ తగులు...” (౨౩౨)

అను స్పృష్టినిష్ఠమైన దోషము దెలిసికొన్నాఁడు. ‘ఈ బుద్ధులు పాపకృత్యములైనచో ఇవి లేకయే బ్రహ్మ నృష్ఠిచేసి యుండరాదా?’ యను ప్రశ్నకు ప్రత్యుత్తరము దొరకడయ్యెను. తుదకు మనసాపముల కన్నిటికి ఆ బ్రహ్మయే కారణమని ఈ “బ్రహ్మ యాలిత్రాడు బండిరేవునఁ ద్రెంప!” అని యొక తిట్టుతిట్టి ప్రపంచ ప్రవాహములోఁ బడిపోయినాఁడు!

వేమన్న యిట్లు వేశ్యాలోలుఁడయ్యెనన్న వెంటనే ఆభిమానులు కొందఱు నాపై నాగ్రహింతురు. కాని యతనిమీఁది యభిమానమున నేను వారెవరికిని దీని పోసని మాత్రము మనవి చేయవలసియున్నది. వేమననుగూర్చిన కథలలో నెల్ల నీ వేశ్యాసంబంధము కలదు. అతని యనుయాయులు, అతనినే దైవముగాఁ గొలుచు వారు, అందఱును దాని నాక్షేపింపక యంగీకరించినారు. కథలలోని విషయము లన్నియు అసత్యము లనుటకు నా కిష్టము లేదు. అత్యుక్తులను, ఇతర సాధనము లచే అసత్యములని నృష్టముగా తేలినవానిని, వదలిపెట్టి తక్కినవాని నంగీకరించుట క్షమము, న్యాయము. ఇఁక వేమనవంటి వేదాంతి వేశ్యచేఁజిక్కుట యసంభవమని తలఁచుట యజ్ఞానము. ప్రాతకాలపు సంఘస్వరూపమును గమనించిన యెవరికిఁ గాని, ఇట్టి విషయములలో తమచేశపు పుచ్చులన్నియుఁ గప్పిపెట్టి పాశ్చాత్యులు మనకు బొధించుచుండు తమలో లేని నీతిపద్ధతులు మన ఆతముత్రాతలకు లేవనియు, వారే న్యాయాన్యాయములను జేసినను తమంతచేసిరిగాని, యితరు లెవ్వరును వారికి మనకువలె ‘వంకాయ పురాణములు’ చెప్పలేదనియు నృష్టమగును. కవికుల శిరోమణి సరస్వతి యవతారము, కాళిదాసు గణికాప్రియుఁడని మన ప్రాచీనులు తలఁచుచు నది యసంభవమని భావింపలేదు. అధర్మమని భావించి యుండవచ్చును. త్రివిధనాయకలలో రెండవది పరస్త్రి, మూఁడవది వేశ్య! వారిద్దఱికిని రసికలాక్షణికు లందఱు స్వీయయగు మొదటియామెతోడ సమాన మర్యాదను కావ్య ప్రపంచమున నొనఁగిరి. శ్రీనాథుని నైషధమును పంచకావ్యములలో పరిగణించిన వారే యతఁడు స్త్రీలోలుఁడనియు నెఱుఁగుదురు. ఇవన్నియు న్యాయములని నేఁ జెప్పరాలేదు. అది వేఱుమాట. మఱిగొప్పవారందఱును అన్ని విధముల గొప్పవారే యని భావించుట, వారియొడ దోషము అసంభవ మనుకొనుట, మన యవివేకమునే వెల్లడించుననియే నా మతము. దోషములుండిన నష్టమేమి? అందువలన కష్టము

లనుభవించినవారు వారు. మనము వారి గుణములచేత, మహత్త్వముచేత మేలు పొందవలసినవారము. వేమన పరసారీ నహోదరుడై, శుకమహర్షి యపరావతారమై యుండి, యొక పద్యమును వ్రాయక యే మూలలోనే ముక్కుపట్టుకొని మురిగి యుండిన మనము సంతోషించుచుంటిమా? మన్నించుచుంటిమా? నన్నడిగిన వేమనవలె పద్యములు వ్రాయఁగలవాడెవడైన నేఁడు లభించునేని యతనికిఁ గావలసియున్న మనమందఱును చందాలెత్తి వేయిమంది వేశ్యలను సంభావన నమర్చింపవచ్చును.

మఱియొకటి చూడుఁడు: వేమన 'జిహ్వచేత నరులు చిక్కి నొచ్చిరిగదా' (౧౬౦౩) యని పరితాపపడి దానికి లోఁగుట తప్పని చెప్పచున్నాఁడు. అనఁగా, పుట్టిననాటినుండి యేది దొరికిన నది తిని, దొరకకున్న నుపవాసముండియే కాలక్షేపముచేసిన నిత్యోపవాసి యతఁడని చెప్పవచ్చునా? అట్లైన 'పప్పులేని కూడు పరుల కనహ్యము' ఇత్యాదులు వేమన్న చెప్పినవిగావా? విషయలోలత్వమెల్ల నిట్టిదే. మఱియు, వేమనవంటివాఁడు కొన్నాళ్ళైనను విషయాధీనుడై యుండకపోవుటయే యసాధ్య మనుకొనుచున్నాను. ఇతని యుద్దేశము విషయమందు ప్రవర్తించినను చాల వేగము, వేడి గలది, తోచినపని చేయించుటయే దాని స్వభావము. దాని చేతనే వేమన యింతటివాడైనాఁడు. ఎక్కువ నంచేహములు శంకలుగల మనుష్యులు గ్రంథములు వ్రాయుటకు పనికివత్తురేమోకాని కార్యములను సాధింపలేరు. మనసుకు వచ్చినదానిని వెంటనే సాధింపఁ బ్రయత్నించువాఁడు పది పనులలో రెండైనను సత్కార్యములు చేయును. తక్కిన యెనిమిది యకార్యములు ప్రపంచప్రవాహములో మునిగిపోయి యా రెండే స్థిరముగా తేలును. అంతమాత్రముచేత నా యెనిమిదియు నతఁడు చేయలేదని కాని చేయఁజాలఁడని కాని వాదించుట సాహసము.

మఱియు, కవిత్వము సంగీతము మొదలగు కళలకు లోఁగిన వారికి విషయ లోలత్వము తప్పనిదేమో! ఇది కొంత సాహస నిర్ధాంతమే యగును. కాని, హృదయమున జనించిన భావములను ఆఢ్యఁగించుకొలేక బైటఁబెట్టుట కళాధీనుల స్వభావము. కొందఱ తీతరులకు వెఱచి కొన్ని భావములను బైలుపఱుపక యడఁచు కొన్నను, ఆ భయము లేదని తెలిసిన వెంటనే స్వతంత్రముగ వానిని వెల్లడింతురు. కవులలో వచ్చిబూతులు వ్రాయువారు, గాయకులలో వానిని పాడువారు, చిత్రకారు లలో దిగంబరాది రూపములను చిత్రించువారు, చెక్కవారు, అట్టివానికి సంతసించి మెచ్చుకొనువారును అన్ని దేశములందును, అన్ని కాలములందును నీతి విలువ నెఱింగిన చదువరులే కలరు. ఈ స్వభావమే వారి వ్యవహారములందును వర్తించును. తోచినది చెప్పకపోవుట యెంతకష్టమో తలఁచినది చేయకపోయుటయు సంతే కష్టము. ఇందు న్యాయాన్యాయముల, ధర్మాధర్మముల విచారణకెక్కువ చోటులేదు. నహజమైన రసార్థ్య హృదయమును నియమజ్యోతిచే గట్టిచేసికొన్న వారనేకులు గలరుగాని వారట్లు గట్టిపడుటకు మొదలు కేవల రసపరవశులై హృదయదాసులైయే వర్తించి యుందురు. ఇందు కపవాదములు కలవు కాని మృగ్యములు.

పైవి యనుమానములు మాత్రమేకాక వేమన వేశ్యలస్వరూపమును చక్కగా నెఱిఁగినవాడని యతని పద్యములే ఘోషించుచున్నవి. ఒక్క పద్యమునైన నుదాహరింపక విధిలేదు. మన్నింపుఁడు :

“అ. లంజ లంజకాని లావెల్లఁ గొనియాడు,
 లంజతల్లి వాని లజ్జ గడుగు”

కావున నిద్ధాంత మేమనగా—

“తల్లి గలుగు లంజఁ దగులుట చీకాకు, విశ్వ.” (33౫౧)

ఇందుపై వ్యాఖ్యాన మనవనరము. ఇదికాక “సానిదాని పొందు సౌభాగ్య భాగ్యము” అని అచ్చున కెక్కని పద్యభాగ మొకటి గలదు (ఓ.లై., ౧౪-౪-౪౨). ఇవి ప్రక్షిప్తము లనుకొని నంతోపించువారు నంతోపింపనిండు. ఒకవేళ నట్లైనను, వేమనవంటి మహాత్ముని కిట్టిభావము లంటగట్టినను అతని మహత్త్వమునకు కొఱత రాదని నమ్మినవారు, అంగీకరించినవారు ఉన్నప్పుడు అతనికే యిట్టి భావములు జీవితమందొకానొక సమయమందుండియుండుననుట యసంభవము గానేరదు. ఒక విషయము అసంభవము కాకపోవుటకును సంభవించుటకును నడుమ సంతరము చాల స్వల్పము. సాధ్యములగు విషయములు నిద్ధములగునని నమ్ముట కెక్కువ హేతువు లక్కరలేదు.

ఇంతదూర మీ విషయము చర్చించుటకు మీరు నన్ను మన్నింపవలసి యున్నది. కారణము గలదు. ఈవల మనలో, మహాపురుషులందఱు అన్నివిధముల దోష దూరులుగా నుండవలెనను భ్రాంతి, విమర్శకుల నావేశించుచున్నది. నన్నయ, పెద్దన మొదలగు వారు మత్తరగ్రస్తులై యుండిరియు, శ్రీనాథులు స్త్రీలోలులై రనియు, కృష్ణదేవరాయలు మొదలగువారు క్రూరకర్ములైరియుఁ జెప్పకథలు నమ్మరానివని అసత్యములని ఆధునిక విమర్శకులనేకులు రాధాంతము చేయు చున్నారు. ఇవి సత్యములైనను అసత్యములైనను అసంభవములుగావనియు, దోషసామాన్యము దగ్గఱ జేరినీకుండచేసిన పరిశుద్ధమహత్త్వము ప్రపంచములో లేదనియు, కావున ఒకరియందు దోషములుండవని నిద్ధాంతకరించుటకు వారి యందలి మహత్త్వము మాత్రమే చాలినంత హేతువు కాఁ జాలదనియు నామనవి. నహజముగా వచ్చునవి దోషములు. సాధింపవలసినవి నష్టణములు. కావున వీనిని సాధించులోపల అవి కొంతకుఁ గొంతయైనను తమ హక్కును జెల్లించుకొని తిఱుననుట సత్యము. అది యట్లుండె.

ఇట్లు ఇంద్రియపరవశుఁడైన వేమన యెంతదూరము వెళ్ళినో చెప్పట కష్టము. కథ ఒక్క వేశ్యకథినుఁడై యుండె ననుచున్నది. దాని ననుసరించిన పద్యమొకటి ‘ఒక్కవెలయాలి పొందే మిక్కిలి సౌఖ్యమ్ముటంచు మెలఁగితవేమా’ (౧౬౭౩) యనుచున్నది. కాని వ్రాత ప్రతులలో—

“క. ఒకతెకు లోలత భ్రమయక

నుకుమారుం డన్నిరుచులఁ జూడఁగవలెఁబో

నకలవనంబులఁ దుమ్మెద

మకరందముగ్రోలినట్లు మహిలో వేమా” (ఓ. లై., ౧౧-౬-౨౪)

అను పద్యము గలదు. ఈ రెండుపద్యములును వేమన్నువ కావని తిరస్కరించినను, వేమనవని స్పష్టముగానుండు అటవెలఁదులలోనే, యితఁడేక ప్రయావ్రతమును పాలించిన వాఁడు కాఁడనియు, ఇంద్రియచాపల్యమున, మాటల యందును అటలయందును సౌమనస్యమునుగాని, నియమమునుగాని, పాటించిన వాఁడు కాఁడనియును బలమగు సందేహమును గలిగించునవికలవు. ఇంద్రియాధినులను తిరస్కరించి ఖండించు పద్యములే కాక, ఇతనియున్నంతకమదనేన్నాదమును వెలిపుచ్చు పద్యములనేకములు గలవు. బ్రాహ్మదొర యీ యసభ్యపద్యముల నన్నిటిని ప్రత్యేకముగా నేరి యొక కూర్చుఁజేసి వానికి ల్యాటినుభాషలోఁ గాఁబోలు,

టిక వ్రాసి పెట్టుకొన్నాడు!

ఎట్టి కాలమందైనను ఇతఁడిట్టి యవస్థలో నుండఁగా తలిదండ్రులుగాని తక్కిన బంధువులుగాని యొర్పియుండుట కష్టము. ఎప్పుడును వేశ్యలు, బనివి రాండ్రు, దొమ్మరిసానులు మొదలగు వారి సావాసమున నుండియున్న ద్రవ్య మంతయు వెచ్చపెట్టుచు, చేతలేనప్పుడు నుప్రసిద్ధ చరిత్రముగల వేశ్యామాతల చేతి 'అర్హచంద్ర ప్రయోగము' లనుభవించుచు, చాల దుర్బల హృదయుఁడైన యితని నెట్లు త్రోవకుఁ దేవలయునా యని వారాలోచించి, వివాహముచేసినఁ గొంత మేలుగానుండునని తలఁచి యట్లు చేసిరి కాఁబోలు. సంపన్నుల యింటివాఁడు గావున నితనికి అట్టి వంశమందే జనించిన సాభాగ్యవతి యొకతె ముడివడి యుండును. ఇదివరకు వేశ్యాపియత్వముచే పలు కష్టములు పడినవాఁడు గావు నను, వారివన్నియు 'పూత మెఱుంగువంటి వలపులే' కాని, పడుపువృత్తిలో హర్షమైన స్నేహము లేదని యెఱిఁగినవాఁడు గావునను, ఆ త్రోవ యొక్కమాఱు చాలించి, తనధర్మపత్నియగు నామెపై ప్రేమనంతయు నిలిపినాఁడు. ఎ పనియు ఆరవాయికో చేయు న్యభావము గలవాఁడు కాఁడు గావున ఎప్పుడును ఆమెను వదలి యుండనేర నంత ముగ్గుఁడైనాఁడు—

“ఆ. తుంట వింటివాని తూపులఘాతకు
మింటిమంటి నడుమ మిడుకఁదరమె ?

ఇంటియా లివిడిచి యెట్లుండవచ్చురా!” (౧౯౫౨)

ఇదియేదో నందర్భమున | గామాంతరమునకుఁ బోవుటచేగాబోలు నెంటిగా నుండవలసిరాఁగా నప్పుడు చెప్పిన పద్యమై యుండును. | కొత్త ధర్మపత్ని కూరిమి మగఁడైన యీ కాలమందే యితఁడిట్లు నిర్ణయించు కొనెను :

“ఆ. ఇంటియాలి విడిచి యిల జార కాంతల

వెంటఁదిరుగు వాఁడు వెళ్లివాఁడు,
పంటచేను విడిచి పరిగె లెరినయట్లు”

(3౫౯)

కాని యీ వివాహము నుఖముగా పరిణమింపలేదు. కారణము స్పష్టమే. నవవధువు నవవయసి అభిలషించును. ఆమెను వేమన వరియించి యుండెనేమో గాని యామె మాత్రము ఇతనిని తానై వరించియుండదు. అది తొంబదిపాళ్ళు ఇరు పక్కల పెద్దల యెర్పాటు. కావున భర్త యిప్పుడు తనయెడల నెంత విశ్వాసముతో వర్తించినను అతని మొదటి నడవడిని ఇరుగుపొరుగుల 'సఖీమణులు' తప్పక యామెకు వన్నెపెట్టి చెప్పియుండురు. అతనికి ప్రతిపాత్రమైయుండిన యే 'సంత బనివి'నో చూపి, 'అదిగో! నీ లెక్క లేని యక్కలలో నొక్కతే' యని వేశ్యాకోళము చేసియుండురు. విషయము నెఱుఁగని వారి విషయముననే వేడుకకో వెక్కనమునకో యిట్టి కథల నల్లి సంసారములు ధ్వంసముచేయువా రెందఱో కలరు. అట్లుండ వేమనపంటి వాని విషయమున నడుగవలెనా? పాపము! ముగ్గుయగు నామె 'యిట్టి వానికి నన్నుఁ గట్టిరి గదా' యని వగచి, ఎట్లైనను అతనికి తాను లోఁగి యుండక, తన యజ్జులో నతని నుంచి, యిల్లు కడప దాటనిక చేయవలెనని వారి బోధనల ప్రకారము యత్నించి యుండును. ఎత్తిపొడుపుమాటలు, బొమముడులు, అనాదరణములు, హాసముద్రలు మొదలగు అస్తశస్త్రము లెన్నియో యామె ప్రయోగించి యుండును. ఇక వేమన్న పుట్టకతే అగ్గిరాముఁడు! క్రొత్త పెండ్లికొడుకునకు ఇవన్నియు అలంకారముగానే తోడవచ్చునుగాని వేమన్న యివన్నియు ననుభవించి

యెఱిగిన ప్రాతకాపు. అక్కడ సౌఖ్యములేదని యిక్కడనది గలదని యాశతో పెండ్లాడినవాడే కాని వేఱుకాదు. మఱియు, ఆమె కితనియం దెట్టి సందేహము గలదో యితని కామెయందును అట్టి సందేహమే కలదు. ఆనఁగా, నామెయందు దోషముండెనని కాదు. ఉండవచ్చునని కాని, కలుగవచ్చునని కాని, వేమన్నకు సందేహము గలదన్న మాట. మొదటినుండి స్త్రీని కేవల భోగ్యవస్తువుగా మాత్రము భావించి, వారికి వేఱు తమకు వేఱుగా శాస్త్రములు వ్రాసుకొన్నవారి గుంపులోనే యితఁడును పెరిగినవాఁడు; కాబట్టి—

“ఆ. వరుఁడు చక్కనైన ప్రజాలగనియైన
తఱుకు మెఱువువంటి తత్త్వమున్న
అన్యపురుష-వాంఛ అఁడుదానికినుండు...” (342)

అని చిన్ననాటినుండియే యితని కుపదేశము జరిగినది. కనుకనే భర్త భార్యను స్వాధీన పుండుంచుకొనవలెననియు, దానికి స్వాతంత్ర్య మీయరాదనియు నితఁడు దృఢముగా నమ్మినవాఁడు—

“ఆ. మాట వినని యాలు మగనికి మరగాలు.” (302)

“ఆ. ఆలు మగని మాట కడ్డంబు వచ్చెనా
ఆలుగాదు నుదిటి వ్రాలు గాని
అట్టియాలి విడిచి యడవినుండుట మేలు...” (303)

“ఆ. కావలయు మగఁడు కాంత నెల్లప్పుడు
కావలెని నాఁడు చావలయు!
కాపు లేనిదాని కాపుర మడుగరా...” (304)

అని యితని బోధ. అట్లగుటచే, ఇట్లు తనయందు గౌరవములేని—

“ఆ. ఆలి వంచలేక యధమత్వమున నుండి
వెనుక వంతుననుట వెఱ్ఱతనము
చెట్టు ముదరనిచ్చి చిదిమినఁ బోవునా...” (305)

అని నిర్ణయించి, ఇతఁ డామెను ఇల్లు కదలనీక, ఇతరులనుకన్నెత్తి చూడనీక, తన మాట కడ్డమాడనీక, దండింపమొదలుపెట్టెను. ఇతఁ ఆమె మాత్రము రెడ్డికూఁతురు గాదా! ఇతని రక్తమునం దున్నంత వేడి, స్వాభిమానము, ఆమె రక్తమునందును గలదు గదా! కావున చూచినన్నాళ్ళును చూచి తుదకు నిర్లక్ష్యముచేసి ప్రతిఘటించి నిలచినది. ఇట్ల రెడ్డిసానుల స్వాభిమానకలహములో ఉన్న ఆ ఇంత ప్రణయమును పటావంచలైనది. వేమన్న కిల్లు నరకప్రాయమైనది. ప్రభుత్వము చేయవలసిన రెడ్లవంశమువాఁడు; అట్టి వానికి తన భార్యయే యొదిరించి నిలిచిన పౌరుషమున కంతకంటె హానికలదా? మాటయెత్తిన వెంటనే యతని భార్య—

“ఆ. వాడకుఱికి తిట్లు, వలదన్న మొఱఁబెట్టు,
ముందు మగని దిట్లు, మునుకుఁ బెట్టు,
గడుసురాలు మగని గంపఁబెట్టమ్మారా...” (344)

కనుకనే “యిట్టి యాలితోడ నెట్లు వేగింతురా!” (345) ‘చేవుఁడా’ యని వేమన్న విసిగి వేసరినాఁడు. సహజముగా హింసాదులను సహించు న్యభావము గలవాఁడు కాఁడుగావున, ఇట్టి పనికిరాని భార్య నొక మాఱు గొంతు పనికి చంపి పాఱవైచి, యింకొకతెను పెండ్లాడుద మను రాక్షస కృత్యమునకు చొరగలవాఁడు. కాఁడయ్యెను. మీఁదు మిక్కిలి తానే ‘చావలయు’ నని తలచిన మానశాలి!

“అ. భావమరని తన్ను భార్యసేవించిన
 ఇంటికైన నగును ఈశ్వరుండు
 అదియులేక బ్రతుకు టదమము భువిలోన...” (౨౮౪౧)

ఈ యవస్థలోనే తన యదృష్టమునుగూర్చి యిట్లు దీనముగా విలపించెను :

“అ. సుఖసుఖాన నేను సుగుణుండై యుండఁగా
 సన్నుఁ బెండ్రయాడ నయముఁజెప్పి
 దీని గూర్చిన విధి నేనేమి యందును...” (౩౮౦౨)

అనునదేమి ? ‘తప్ప లెన్నువారు తమ తప్ప లెఱుఁగరు’ (౧౩౯౯)

అను తన న్యాయమును తనకే యన్వయించుకొని నెరుమానికొని యుండుటతప్ప!
 అపరాధము స్వయంకృతము! అనుభవమే ప్రతికారము.

ఈ భార్యయందీతనికిఁగలిగిన సంతానముగూడ సుఖకరముగా పరిణమించి
 నట్లు కానము. తల్లిదండ్రులకుఁగల యిట్టి యనుకూల దాంపత్యమందు పుట్టిన
 బిడ్డల గతిని విచారించువారెవరు? వారు స్వేచ్ఛగాఁ జెరిగిరి. స్వేచ్ఛగా వర్తించిరి.
 ఇట్టి సంతానము గూర్చిన పద్య మొకటి—

“క. ఎండిన మ్రానొకటడవిని
 నుండిన నందగ్ని పుట్టి యూడ్చును జెట్లన్
 దండి గలవంశ మెల్లను
 చండాలుం డొకడు పుట్టి చంపును వేమా” (౬౨౪)

ఇట్లు వేమనకు

“అ. సుగుణవంతురాలు సుదతియై యుండిన
 బుద్ధిమంతులగుచుఁ బుత్రులొప్ప
 స్వస్థమేటికయ్యు సంసారికింకను...” (౩౯౦౩)

అని పడిన పేరాన లన్నియు వచ్చి పోయినవి. ఇందుకుఁ దోడు వేశ్యాప్రియ
 త్వపు మహత్తుచేత ఆస్తియరికిపోఁగా పేదతీకముగూడ సనుభవించినట్లు గానవచ్చు
 చున్నది. ఇదివఱకు తన్నాశ్రయించి తనయొడ భయభక్తి స్నేహములు చూపిన
 వారెల్ల నితని సహవానము పదలుటయే కాక వేశాకోళముగూడ చేసినట్లున్నది—

“అ. కుడువఁ గూడులేక కూడఁ బెట్టఁగలేక
 విడువ ముడువలేక గడనలేక
 నడవసాఁగియున్న నడవీనుఁగందురు...” (౧౧౩౫)

ఇతరులు తన్నేమన్నను మానెను గాని యింటిలోనే—

“అ. కూలి నాలిచేసి గుల్లాము పనిచేసి
 తెచ్చి పెట్టెనేని మెచ్చునాలు,
 చిక్కుపడ్డ వేళ చీకాకు పఱచురా...” (౧౧౬౩)

“అ. ధనములేమి సుతులు తప్పలనిడుదురు
 ధనములేమిఁ బత్ని తాఁక రాదు.. ” (౨౧౧౪)

కాబట్టి

“అ. ధనము లేమి యనెడు దావానలం బది
 తన్నుఁజెఱుచు మీఱి దాఁపుఁ జెఱుచు
 ధనములేమి మదిని తలఁపనె పాపంబు...” (౨౧౧౩)

అని వేమన్న వినిఁగి పోయినాఁడు. తనకొడుకు లేమియుఁ బనికొకటికొనిపోయిరి.

యోగులగు పుతులను గన్నవారినిజూచి యిట్లు పేరానపడెను :

“అ. ధనము లేని పేదతండ్రి గర్భంబున
భాగ్యపురుషుఁ డొకఁడు పరఁగఁ బుట్టి
బహుళ ధనముఁ గూర్చి భద్రమార్గంబున
పరుల కుపకరించి ప్రబలు వేమ” (౨౧౧౧)

వేమనకి కాలమునకు ధనము స్వాస్త్యముకొఱకను భావము నశించినది. జన్మ మెత్తినందులకు గతలేని వారిని పోషించి యుపకరించుట పరమార్థమని తేల్చు కొన్నాఁడు. తన కాలమందలి స్వతంత్రులగు నిరంకుశప్రభువులు, రెడ్లు, పాళయ గాంధు. పరదేశీయులగు మహారాష్ట్రులు మొదలగువారు, ధనము కొఱకై

“అ. పెక్కుజనులఁ గొట్టి పేదల వధియించి
డొక్క కొఱకు నూళ్ళు దొంగిలించి” (౨౧౧౪)

చేసిన యల్లకల్లలమును చూచినాఁడు. క్రామడామరముల దాడిని కనుగొన్నాఁడు. నిలువ నీడలేక, కడుపునకు కడిలేక ఉన్నచోటు విడిచి యూరూరు దిరుగుచు మల మల చూడువారి నెందుతనో యెదుర్కొనినాఁడు. చేతనైనంత వరకు నట్టివారిని రక్షించుట తనధర్మమని తోచినది. అన్నదానమునకు మించిన దానము లేదని తేలినది—

“అ. ఆకలన్న వాని కన్నంబుఁ బెట్టిన
హరుని కర్పితముగ నారగించు...” (౨౧౯)

కనుక పేదల సేవయే పెరుమాళ్ళసేవ. ఇక తనకాలమందలి ధనికులు కేవలము కుక్షింభరులై, లోతులై, పరదుఃఖదుఃఖిత్వము లేక నిర్భయులై యుండిరి. మఱి కొందఱు, విషయపరాధీనులై దుర్వ్యయముల పాలయియుండిరి. ఇట్టివారిని జూచి

“అ. ఆకలి గొని వచ్చెనని పరదేశికి
పట్టెఁడన్నవైనఁ బెట్టలేఁడు.
లంచెదాని కొడుకు లంజల కిచ్చురా...” (౨౧౦)

అని యనహ్యపడినాఁడు. “ధనము వెంటరాదు ధర్మంబు సేయరో...” (౨౧౦౮) అని గొంతెత్తి యుకచి, ప్రార్థించి, తిట్టినాఁడు. కాని వినువారు లేరైరి. వారి కిచ్చినట్లు ధనము బ్రహ్మ తనకేల యియ్యఁడని కొదవపడి—

“అ. విత్రమొకరి కిచ్చి వితరణగుణమును
చిత్రమొకరి కిచ్చి చెఱచినాఁడు.
బ్రహ్మచేత లన్ని పాడైన చేతలు...” (౩౪౯౮)

“అ. ఉదధిలోని నీళ్ళు ఉప్పులుగాజేసె
పనిఁడి గల్గువాని పనినిజేసె
బ్రహ్మచేపుచేత పదడైన చేతరా...” (టై.త్రి., ౧౩-౩-౩౯)

అని యానిర్దేశితకబ్రహ్మ కొక వపక్కారము వేసినాఁడు; కాని తనకెంత బీదఱిక మైనను—

“అ. అరయ నాన్తి యనక, యడ్డు మాటాడక,
తట్టుపడక, మదిని తన్నుకొనక,
తనది గాదనుకొని తాఁబెట్టినది పెట్టు...” (౧౫౬)

అని నిష్టయించుకొనెను. అందును ఎంతజ్ఞామమైనను ఎంగిలి యన్న మితరులకుఁ బెట్టిన కుక్కలై పుట్టుదురని తలచినవాఁడు (౬౩౯). కాని యిందులో నొకకష్టము.

‘ఇచ్చేవానిని చూస్తే చచ్చేవాడును లేచు’ నను శాస్త్రము నత్యములలో నత్యము. బిచ్చగాండ్రకు బిడియములేదు సరికదా దయా దాక్షిణ్యములును నున్న.

“బభ్రువు భృత్యాః ధనికో దత్తాం వాదేయ మర్థిమ
యావద్ద్యాచక సాధర్మ్యం తావత్లోకో నమ్మస్యతి”*

(నిలకంత దీక్షితుని కలివిడంబనము, ప. ౬౯)

అన్నట్లు, తమవలె దాతయు బిచ్చగాండ్రగువఱకును యాచకులకు తృప్తిలేదు. ఇంతమాత్రము వేమన్నగారి దానము వానన తగిలినఁ జాలును. దేశములోని వారందఱును, కలవారును లేనివారును, ఇతని వంటయింటనే వచ్చి కూర్చుండి కాపురము చేయుదురు! ఇఁక నింటిలోని యాపైనమాచారము మన మెఱుఁగుదుము. ఇంకను వినుఁడు—

“అ. భాగ్యవంతురాలు పరుల యాఁకలిదప్పి
తెలిసి పెట్టనేర్చు తీర్చనేర్చు;
తనదు దుష్టభార్య తనయాఁకలికె కాని
పరుల యాఁక లెఱుఁగ దరయ వేమ”

(౨౮33)

ఈ యవస్థలో ఈ యతిథిపూజకుఁ కావలసిన ద్రవ్య మెందుండివచ్చును? ఊరక యింటఁ గూర్చున్న జరుగదని సంపాదనకుఁ బ్రయత్నించి కొన్నాళ్ళవఱదో యొక రాజును కొలిచి చూచెను. కాని యాకాలపు సామాన్యరాజుల నమాచారము వేఱుగా చెప్పఁబనిలేదు. మఱియు ఈ వట్టి వెచ్చగానికి వలసినంత జీతమిచ్చిన, వారికితఁడు చేయఁగలిగిన సేవమాత్ర మేమియున్నది? కత్తిబట్టి యుద్ధముచేయు నేర్చున్నట్లు తోఁపదు. ఇఁక వారితో నిచ్చకాలాడి వారిని ఇంద్రచంద్రులని పొగడఁ గల యొర్పును ఇతనికి లేదు. కోపము వచ్చినచో పద్మాలతో తిట్టఁగలఁడంతే. తుడ కదియే జరిగినది—

“అ. ఎఱుకలేని దొరల నెన్నాళ్ళు కొలిచిన
బ్రతుకు లేదు వట్టిభాంతిగాని
గొడ్డుటావు పాలు గోకితే చేవునా?...”

(౬౯౧)

అని యొకమాటి కా తంటా వదిలించుకొన్నాఁడు. కాని ముందుమాగ్గము? మాన మర్యాదలు వదలి ధనవంతులను యాచించి సంపాదించఁ బ్రయత్నించెను. కాని యిచ్చువాడెవఁడు? తుడకు వారికిని రెండు ఆశీర్వాదములు—

“అ. కండలెల్లఁగోయఁ గాసియఁజాలని
బండలోభి కానపడినఁగలదె?
కొండక్రిందఁ బనిఁడిగోరిన చందంబు...”

(౮౬౬)

“క. మృగములు మృగముల నడుగవు
తగనడుగవు పక్షిజాతి తన సరివానిన్
మగవాఁడడిగిన నియని
మగవాఁడా మగుపగాక మహిలో వేమా!”

(3౨3౨)

ఎందైన ఒక రిద్దఱికిచ్చు బుద్ధియున్నను వారు దుర్మంత్రుల చేతి కిలుబొమ్మలు—

*దనికుఁడు భృత్యుల నెంత పోషించినను, అడిగినవారి కెంత యిచ్చినను, యాచకుల తోడ నతఁడును సమానుఁడగు వఱకును జనుదు ఓర్పి యారకండరు.

“అ. ఇచ్చువానిచెంత నీయనివాఁడున్న
చచ్చుఁగాని యీవి సాఁగ నీఁడు,
కల్పతరువు క్రింద గ్రచ్చవెట్టున్నట్లు...” (3౪౪)

వేమన్న రోసినాఁడు. కాని కష్టపడువారిని జూచి మొగము త్రిప్పుకొనిపోవు స్వభావ మతనికి సాధ్యముగాదు గావున, అడిగినవారి కప్పడు తనవద్ద నేముండినను, ఎవరి దైనను, గమనింపక వెచ్చపెట్ట మొదలిడెను—

“అ. ధైర్యయుతున కితర ధనమైన నెదురేమి ?
దానమిచ్చునపుడె తనకుఁ దక్కె,
ఎలమి మించుపనికి నెవరేమి సేయుదు
రడుగుదప్పుఁ దప్పు బిడుగు వేమ” (౨౧౪౦)

అందుచే నన్యార్థమున పదార్థముగా వెచ్చింపని ధనవంతుని ధనమును వాని యనుమతి లేక మనము నత్కార్యమునకై సెలవుచేసినను పాపములేదని యతఁడు నమ్మెను. మఱియు, నదియు నొక ధైర్యకృత్యముగా నతని రెడ్డిరక్తమునకుఁ దోచెను—

“అ. తనదు సొమ్ముఁజూడ దానమియ్యఁగ వచ్చు
నవని దొడ్డగాద దెవరికైన
అదరుబెదరు లేక యన్యుల సొమ్ముల
దానమిచ్చువాఁడు దాత వేమ”*

వేమన యిట్టి యౌదార్యభ్రాంతి ప్రవాహములోఁబడి యింకను చాలదూరము పోయినాడేమో యని భయపడవలసియున్నది. చూడుఁడు :

“అ. ద్రోహబుద్ధివైన దొంగఱికమునైన
నటలనైన సాహసముననైన
నంపదవలన సాధించి ధనమును
బడుగునకు నొసంగ బాగు వేమ” (౨౦౯౪)

నత్కార్యసాధనకై దుష్కార్యముతో ద్రవ్యమార్పించినవారు ఆరవలలో తిరుమంగ యాళ్వారును, తెలుఁగులలో గోలకొండ గోపన్నయు మనకు పరిచితులే. వేమన నిజముగా పై పద్యమున సూచింపఁబడిన దుష్కార్యమునకే చొచ్చియుండెనేని, అట్లు ద్రవ్యమార్పించి రాళ్ళురప్పలలోఁ బోసి గుడులు గట్టిన పై యిట్టికంటే, కూడులేక చచ్చువారిని పోషించుటకు వినియోగించిన యితనియందే యొక్క న్యాయమున్న దనుకొనవలసియున్నది.

కాని, వేమనవంటి విశుద్ధహృదయమునకు చాలనాళ్ళు ఇంటిపనులు గిట్టి యుండుట యసాధ్యము. విశుద్ధహృదయ మనఁగా దోషమే లేనిదని కాదు; కపటము,

*‘దానమిచ్చుటే తగవో వేమ’ యని వే. సూ. ‘దానమివ్వరాదు ధరను వేమ’ యని ‘వేమన జ్ఞానమార్గపద్యములు’. కాని యిదే ప్రాతప్రతుల పాఠము. పద్యార్థపుదాటిని జూచినను ఇట్లే తోచును. త్రోనుదొర యీ పాఠమునే అంగీకరించెను. కాని యీ పద్యములు వేమన్నవి గావేమో యని సందేహించెను (చూ. వావిళ్ళవారి త్రోనుప్రతి, పే. ౧౬౧). కాని నాకా సందేహము లేదు. స్థానీయులు దుర్మార్గుల ధనము నపహరించి నన్యార్థముందు వెచ్చపెట్టవచ్చునని, పలయునని చెప్పిరి (చూ. మనుస్మృతి, ౧౧ అధ్యాయ. ౧౯౯).

మోసము మొదలగునవి లేనిదనుట. తప్పొ యొప్పు తలచినది తలచినట్లుగా జెప్పి, చెప్పినట్లుగా జేయు త్రికరణశుద్ధి గలవాడన్నమాట—

“అ. మాటలెల్ల కల్ల మనసెల్ల దొంగ యో

నేటి ప్రాణమింక నేటి బ్రదుకు!

మాట నత్యమైన మఱి శతాయుష్టంబు...”

(30౨౬)

కనుక ఈ మార్గముతో ద్రవ్యమార్జింప సాధ్యముగాడు. కాని తనది ప్రపంచ సంసారము; పథము ఇరుగుట యెట్లు?

ఈ సందర్భమునందే కాఁబోలు ఇతనికి చౌకలోహములను వెండిబంగారులుగా మార్చు రసవాదవిద్యపై మనసు పోయినది. ఇనుము, ఇత్తడి, రాగి మొదలగు లోహముల పాత్రము లెంత బీద సంసారమందైన నుండును. వాని నెల్ల బంగారుగా మార్చుగల్గినయెడల నీ తిరిపెపుతంటా లుండవుకదా! ఇందుకై యితఁడు వాద గ్రంథములు కొన్ని చదివియుండును. ఏ బై రాగులనో, కంసాలులనో యాశ్రయించి యుండును. ఎట్లును అనేక రసవాదయోగముల నితఁడు స్వయముగా చేసే చూచి నాఁడు. ఇంతేకాదు, ఆ విద్యలో నిద్దినిగూడ బొందినట్లున్నది. కాని ‘యతఁడు సాధించిన నిద్దినస్వరూప మెట్టిది? పై లోహములకు బంగారపుతూకము, వన్నె, మార్కపము మొదలగు గుణములన్నియు పూర్తిగా వచ్చునట్లు చేయగలెనా? లేక వన్నె మాత్రము గలిగించి తాను వంచితఁడై లోకమును వంచించెనా?’ యను ప్రశ్నలకు సమాధానము నే నియఁజాలను.

ఇక నీ రసవాదవిద్యయే మిథ్యయని, మోసమని భావించి, వేమన యీ పద్యములు వ్రాయనేలేదని సమ్మి యాసందముతో నుండువారు ధన్యులు. కాని నాకంత నెమ్మది లేదు. ఈ విషయమును బోధించు అనేక పద్యములలో వేమన్న యొక్క యసన్యసులభమైన శైలి ప్రతి పదమునందును తాండపమాడుచుండును—

“అ. బింబలములుండ చిగువైన ఫరసముండ

పసిండి కొఱకు తిరిగి పాట్లుపడిరి;

నత్తు వెచ్చజేసి సాధింపలేరొకో...”

(౨౩౪౯)

“అ. ఇంగిలీక మహిమ హేమించనేరక

చిత్రపటమువ్రాసి చెఱవినారు;

బొంతజెముడు పాల బొంగించ నేరరు...”

(33౯)

ఇత్యాదిపద్యములు వేమన్నవి కావనువారిని, మఱలనొకమాఱు వేమన్న పద్యము లన్ని చదివి యామాట చెప్పఁడని వేఁడుచున్నాను. అస లీవిద్య మిథ్యయని యేల యనుకొనవలెను? పాశ్చాత్య శాస్త్రముల కిది తెలియదనియా? లేక మనలో నిష్ప డెవరును చేసి చూపువారు లేరనియా? మొదటి పక్షమున తూర్పువారెఱిగి పడమటి వారెఱుగని విచిత్రవిద్యలు లేవా? ఈజిప్తువారు వేలకొలది యేండ్లు ఏనుఁగులను క్రుళ్ళిపోకుండ భద్రముగా పెట్రోలలో దాచియున్నారే పాశ్చాత్యులకు దాని రహస్య మర్థమైనదా? మనలో సామన్యయోగులు నిరాధారముగ సంతరిక్షమందు నిలుతురే (ఇది నేను ప్రశ్నకముగాఁ జూచినది); అది యేపాశ్చాత్య శారీరకశాస్త్ర ప్రకారము సాధింపవచ్చును? కరఁగినసీసము కాలకూటవిషము మొదలగు పదార్థములను గిన్నెలకొలది గటగట్రాగి జీర్షించుకొన్న ‘స్వామిసితారామజీ’ యను అద్భుతశక్తి గలవాఁ డిప్పుడును ఉన్నాఁడు గదా! వేలకొలది జీతములదిను పాశ్చాత్యవైద్యులు, ఏవీ దాని రహస్యమును బైటఁబెట్టనిండు! ఇక మనలో పట్టిశాస్త్రములు చెప్పవారే

కాని చేసి చూపువారు ఇప్పుడు లేరనుట చాలవఱకు నత్యము. అది యిప్పటి మన నర్యదరిద్రావస్థ. కాని యిదియొక రసవాదమందేనా? గోమఠేశ్వరునివంటి అఱువది యడుగుల యొత్తుగల యొకశిలా విగ్రహమును దీర్చగలవారు మనలో నేఁడున్నారా? చుట్టుప్రక్కల నామడల కొలది చూచినను అఱువెఱి వెడల్పురాయి దొరకక, బట్టలుతుకుటకుఁగూడ చెక్కపలకల నుపయోగింపవలసిన దేశమందు, శ్రీరంగపు దేవళమువంటి విచిత్రవిశాల శిలామయమైన మహాస్థూత మందిరమును మన ప్రాచీనులు నిర్మించిరిగదా? నేటిమనకు కలలోనైన నా శక్తి సాధ్యమని తోచునా? ఈ కారణముచేత పైజెప్పినవన్నియు మన ప్రాచీనులు చేసినవి కావని తలఁపలేము.

ఇక నీ విద్య నత్యమని చెప్పటకు నీకేమి యాధారమందురేమో! నత్యమని నేను జెప్పలేదు; నత్యము కావచ్చునన్నాను. కారణము ఈ స్వర్ణవాద యోగములను దెలుపు అసంఖ్య గ్రంథములుండుటయే. వానిని వ్రాసిన వారందఱును వంచకులని కాని, భ్రాంతులని కాని చెప్పఁజొచ్చుట సాహసము. నా కంతటిచైర్యము లేదు. ఇది గాక ఈ విద్యను సాధించుటకై అనేక సంవత్సరములు వ్యయప్రయాసములకు లోనై కొంతవఱకు దాని మర్మముల నెఱిగినవారు—పూర్తిగా దానిని తాము సాధింప లేకున్నను, సాధించినవారు ప్రత్యక్షముగా నిస్సంశయముగా రసము మొదలగు వానిని బంగారముగా మార్చుగా కన్నులారఁ జూచినవారు—కపటవంచనాదులులేని నిష్కల్మష చిత్తులు—అగు కొందఱిని నేనెఱుఁగుదును. కావున యిప్పటి పాశ్చాత్యుల యజ్ఞాసముగాని, మన యజ్ఞాసముగాని ప్రాచీనుల యజ్ఞాసమును స్థాపించుటకు చాల వని నా మనవి. ఇట్టిసందిగ్ధవిషయములలో లేదనుకొనుటకన్న ఉండవచ్చుననుకొనుటయే యుత్తమమార్గము.

మఱియు, ఇందఱు అధునిక రసాయనశాస్త్రజ్ఞులలో నల్లవారైనను, తెల్లవారైనను ఎవరుగానీ, పాశ్చాత్యుల నిర్దాంతముల ప్రకారము, ఆ గురువుల యుపదేశము ప్రకారము, వారిపద్ధతులనే యవలంబించి లక్షలకొలది వెచ్చించి పదార్థపరీక్షలు చేయుచున్నారే కాని, ఇట్టి యోగములను చక్కగాఁ దెలిసికొని పరీక్షించి నత్యమును బైలుపఱుపవలెనని పరిశ్రమించు వారెరి? పాశ్చాత్యపద్ధతులకై దిక్కుదిశ లేక కొట్లకొలది వెచ్చించు 'తాతా ఇన్స్టిట్యూటు' వంటి శాస్త్రపరిషత్తువారిట్టి విషయములకై యేలప్రవేశించి పనిచేయరాదు? ఇట్టి విషయములను మనవారిపద్ధతుండి తెలిసికొనుట చాలకష్టమనియు, సామాన్యముగా వారుచెప్పరనియు నేనెఱుఁగుదును. అత్తముకాని యుప్రయోజకములైన మనవారి సంప్రదాయములలో నిదియొకటి. మన శాస్త్రములకు పట్టినపెద్ద చీడపురుగది. కాని నత్యాన్వేషకులని పేరుపెట్టుకొన్న వారిట్టి విప్పుముల నెదుర్కొనలేకపోవుట, అది కారణముగా అసలే లేదనిచెప్పి యజ్ఞానాసంద మనుభవించుట, క్షమింపరాని దోషములు. ఇట్టివారి పేఁడిమాటలకు మందొకటే— ఉదాసీనము.

మఱికొందఱీరసవాద పద్యములకు వేఱువిధముగా అపార్థములుచేయుదురు. ఈ క్రింది పద్యము వినుఁడు :

“అ. ఉప్పు చింతపండు నూరిలో నుండఁగా

కరువదేల వచ్చె కాపులార

తాళకం బెఱుఁగరో తగరంబు నెఱుఁగరో...”

(౫౩౬)

దీనికి రసవాదజ్ఞు లొకరిట్లు అర్థము చెప్పిరి—“తాళకము అగ్నిసగకు నిలువని వస్తువు. దానికి అగ్నిజయమును గల్గించి భస్మముఁ జేసిన నది స్వర్ణయోగ సాధనము

లలో ముఖ్యవస్తువును. ఈ పద్యమందాభస్మికరణ మార్గము చెప్పబడినది. తాళ కము తగరపులేకులో చుట్టి పెట్టిమీద చింతపండు మెత్తిక్రింద మీద నుప్పుపోసి పుటము వేసిన అది భస్మమగును. తరువాత దానిని ఇతరలోహములతో చేర్చి పుటము వేసిన బంగారు సులభముగా నగును." కాని యీ సులభవిషయమే రహస్యమట! దాని నెఱుగుటయే కష్టమట! కాని, తాళకమును తగరమును, ఉప్పుచింతపండ్లతో చేర్చి నారో కూరయో చేయు క్రొత్తపాకశాస్త్ర మర్మ మొకటి తెలియువఱకును, పై పద్యము నకు మీదఁజెప్పిన యర్థమువంటిదేదో కలదని మనమందఱ మంగీకరింపవలసి యున్నది గదా! కాని ఈ వాదవిద్యలో సమ్మకములేకయో, ఉన్నను హిందువు లీ విద్యను నేర్పియుండరను నూహచేతనో, నేర్పియుండినను వేమన్నవంటి విరాగి కీ విద్యయందాకాని, అనక్తికాని యుండదని తలఁచియో, బ్రౌనుదొర ఈ పద్యమున కొక విచిత్ర వివరీత వ్యాఖ్య చేసెను. ప్రతిపదార్థము తొలుతవ్రాసి, తరువాత—

"That is, I advise you to poison yourselves either with natural poisons or with immoderate quantities of salt or tamarind acid." "అనఁగా మీరు (కరపు వచ్చినప్పుడు) సహజములైన విషములనుగాని, లేక, మితిమీఱి ఉప్పును, చింతపండుపులుసునుగాని భక్షించి ప్రాణములు వదలుఁడు" అని వేమన్న జ్ఞానమునకు చావును మందుగా హితోప దేశము చేసెనని భావము వ్రాసెను!*

ఇక వేమనపద్యములన్నిటియందును వేదాంతార్థము కలదనుకొని మనవారొకరు వ్రాసిన వ్యాఖ్య మచ్చుకు—

"దీనికి రహస్యార్థము గలదు. ఎట్లనగా 'ఉప్పు నీళ్ళలో వేసినయెడల (అనఁగా అది పుట్టుచోట) ఎట్లు కరిగిపోవునో, అట్లే యీ శరీరము నశించిపోవును. చింతపండు ఎట్లు పై బెరడున్ను, లోపలిగింజయున్ను పండును అంటుకొనియు అంటుకొనకయునున్నదో, అట్లే సంసారములో నుండువాఁడును భార్యపుత్రాదులయెడ అంటి అంటక యుండవలయును. తాళకంబు నిప్పులో వేసినయెడల ఎట్లు మాయమై పొగగా పోవునో, అట్లే ఈ శరీరమును నిప్పులో వేసినయెడల కాలిపోవును. తగర మెట్లు భూమిలో వేసినయెడల ఉన్న తావు తెలియక నశించిపోవునో, అట్లే ఈ శరీరమును నశించిపోవును. కాబట్టి మీరు దీనిసంతయు చూచుచుండియు దుర్విక్షము సంభవించెనని దుఃఖించవలదని భావము. ఇంతే యీ పద్యార్థముగాని బంగారము చేయుదానికై చెప్పినట్లు భ్రమవడగూడదు. †"

ఇన్ని తొందఱలేల? వేమనగూడ నొకానొక కాలమందు దీని సమ్మియుండె నేమో పోనిమ్మనుకొనినయెడల ప్రపంచము మునిగిపోవునా? పోనిండు. ఈ సందర్భమున జటివల జర్మనీలోనో, జపానుదేశమందో యెవఁడో శాస్త్రజ్ఞుఁడు రసమును బంగారముగా మార్చఁగలిగినాఁడని ప్రతీకలలో నెల్ల ప్రకటింపఁబడిన విషయము మీ జ్ఞప్తికిఁ దెచ్చుచున్నాఁడను. అది యనత్యమని మరలఁ గొన్ని ప్రతీకలలో ప్రకటింపఁబడెననియు నా మిత్రు లొకరు చెప్పిరి. ఇది యనత్యమని దృఢముగా నమ్మి మనమే నెమ్మదిగా నున్నాముగాని, పరదేశమువారింకను ఈ విషయమై కష్టపడుచునేయున్నారు. ఇంతలోనే యెప్పుడో దీని తత్త్వము వారి

* ఓ. లై., ఈ ప్రతినెంబరు గుర్తు వేయమఱచితిని.
 † వేదాంత సిద్ధాంతము, పు. ౬౧.

శంఖములో బడిరాగా అప్పుడా తీర్థమును మనము భక్తితో నెత్తివై ప్రోక్షించుకొని పవిత్రుల మగుదుము ! అది యట్లుండె.

రసవాదములో పరిశ్రమించినవారికి వైద్యము సహజముగా లభించును. 'వాదభ్రష్టో వైద్యశేష్ఠః' అనుమాట మీ రెఱుఁగుదురు. అట్లే వేమనకును కొంత వైద్యము వచ్చినట్లున్నది. కుక్క కఱచినందు కితని చికిత్స :

“అ. కుక్కగఱచెనేని కూయనీయకపట్టి

ప్రక్కవిఱుఁగఁదన్ని పండఁబెట్టి

నిమ్మకాయఁదెచ్చి నెత్తిన రుద్దిన

కుక్కవిషము దిగును కుదురు వేమ”

(౧౧౧౬)

ఈ చికిత్సను దప్పించుకొనుటకైనను నా కెప్పుడును కుక్క కఱవకుండ బైరవుని ప్రార్థింపవలసియున్నది ! ఇదిగాక—

“భూమి క్రొత్తయైన భుక్తులు క్రొత్తలా”

(౬3౪)

“అంటనీయక శని వెంటఁదిరుగు”

(౬౬౬)

అను నిట్టి కొన్నిమాటలచే వేమనకు కొంచెము జోస్యమును తెలిసినట్లున్నది. కాని యంతలోనే “జ్యోతిషము జనముల నీతులు దప్పించు” (౨౭౧౮) ననుకొని చాలించుకొన్నాఁడు.

ఈ రసవాదవిద్య నేర్చి వేమన్న యెంతయో నంపన్నుఁడయ్యెనని యూహింప వీలులేదు. ఈ విద్య ముఖ్యముగా విరక్తులగు బైరాగులవద్ద నుండును. దీని కొఱకై వేమన్న మొదలు కంసాలివారినిగూడ నాశ్రయించినట్లున్నది. వారు దొంగలని యెవరో తిట్టఁగా నిట్లు వాదించెను :

“అ. కల్లలాడుదురిల కంసాలి దొంగని

అతని సొమ్ము కెట్లు అతఁడు దొంగ!

మన్నుబంగరుగను మఱిచేసి పెట్టఁడా?...”

(౯౫౧)

కాని యితడాశ్రయించిన కంసాలిగురువు, సామాన్యముగ నిట్టి రసవాద గురువుల వలె, తుదకు 'దగా' చేసినేమో ! కావున కోపించి, విసిగి, “కంసలికిని మించు కడజాతి లేదయా” (3౧౯౪) యని యా కులమునకే యొక తిట్టు తిట్టి తరువాత బైరాగుల నాశ్రయించెను గాఁబోలును. ఇతనికి గురువనఁబడు 'లంబికాశివయోగి' యీ తెగవాడె యనుకొనుచున్నాను. వీరిసేవచే వాదము వైద్యము వచ్చుటకు తోడు, వీరి సహవాసము వేమన్నజీవితమందే గొప్ప మార్పును గలిగించినది. దానిని గూర్చి ముందు విన్నవించును.

శ్రీః

నాలుగవ యుపన్యాసము

వేమన కాలమందలి మతధర్మముల స్థితి

వేమనకు ఇంటినంసారమునందు కలిగియుండవచ్చునట్టి పరిణామములను కొన్ని యిదివరలో నూహించితిమి. దీనికన్నను పెద్దనంసార మొకటున్నది. నంపము, అలుమగల కలహము, బిడ్డలకు నిప్పుయోజకత్వము, దారిద్ర్యము మొదలగున వెన్ని యుండినను వేమనవంటివాని యుక్కుమనను అంతగా చెదరి యుండదు. అరాచకము, అజ్ఞానము, స్వార్థపరత, వంచన మొదలగు నన్యాయము లచే తనకాలపు నంపము పడుచున్న యవస్థ వేమనను 'ఇంటిలోని పోరు'కన్న ఎక్కువగా కలఁతపెట్టినది.

నాలుగు పురుషార్థములలో ఇప్పటి సాంఘిక రాజకీయ పరిణామములను గలిగించు ప్రధానశక్తి కామసాధకమగు నర్థము. ప్రాచీననంపమును, రాజ్యమును ముప్పుత్రిప్పలఁ బెట్టినది మోక్షసాధకమగు ధర్మము. అనఁగా, ఇహలోక సౌఖ్య కాముకులై దానిని సాధించు నర్థమును సంపాదించుట. తన్ములమున నంపమును బలవంతముగాఁ జేసికొని రాజకీయస్వాతంత్ర్యమును సాధించుట ఇప్పటి మన పరాయణము. మోక్షధర్మముల చింత యెవరో కొందఱు వ్యక్తులను కలఁతపెట్ట వచ్చునుగాని మొత్తముమీఁద మనము కాముకులమగు ఆర్థికులము. ప్రాచీనులలో నిట్లుగాక మోక్షధర్మములను గూర్చిన నంసారము చిన్ననాటినుండి ప్రజలకు బోధింపఁబడుటచే వారి కార్యాకార్యములను అదే నిర్ణయించుచుండెను.

అనఁగా, ఇప్పటివారందఱును అధార్మికులైనబద్ధులని కాని, ప్రాచీను లందఱును ముక్తులగు ధర్మావతారులని కాని చెప్పవాలేదు. మఱియు ఇప్పటి మన మందఱును కుబేరులము, మన్మథులమునై వారందఱు వికారిసన్యాసులుగా నుండి రనియుఁ జెప్పట న యభిప్రాయము కాదు. పంచేంద్రియములును, హృదయమును వారివలె మనకున్నవి. మనవలె వారికి నుండినవి. కావున ఇహలోకమందలి సుఖ స్వాతంత్ర్యములందాకాని, ఇందలి బంధములనుండి తప్పించుకొనవలెనను కొరిక గాని యిరువురికిని సమానమే. అప్పటి ధర్మ మెంత మంచిచెడ్డలను జేసినదో, యిప్పటి యర్థమును అంతే చేయుచున్నది. ధర్మబుద్ధితో సర్వశక్తులను వెచ్చించి సత్రములు, సాహసములు, చెఱువులు, కాల్యలు మొదలగునవి నిర్మించి పరోప కారముతో జన్మము సార్థకము చేసికొనిన త్యాగశీలురు వారిలోఁగలరు. ధర్మ భ్రాంతితో జనులను హింసించి, చంపి, దోచి, దొమ్మిచేసినవారును వారిలో నుండిరి. అహారాత్రమును అర్ధార్జనచేసి ప్రజాభివృద్ధికెంతయు వెచ్చించువారు నేఁడును గలరు. అక్షరలక్ష లిచ్చినాఁడని చెప్పఁబడు భోజరాజకన్న అణ్ణామలైచెట్టిగారేమిటఁ దక్కువ? ఇట్లే ద్రవ్యలోభముచే ఇతరులను పశపఱుచుకొని నిర్గతికు లనుగాఁజేసి, వారి జాతినితీజీవములను ధ్వంసముచేయుచున్న వ్యాపారు లిప్పటి

ప్రపంచమున ననేకు లుండుట మీ రెఱుంగనిదికాదు.

కావున నే నిందు ధర్మమనుపదమును న్యాయమును స్త్రమందుపయోగింపఁ లేదు. సామాన్యవ్యవహారములో నీ రెండుపదములును ఒకటిగానే వాడఁబడుచున్నను మనమిప్పుడు కొంత భేదమును గల్పింపవలసియున్నది. న్యాయము మనుష్యుని హృదయమందు సహజముగా జనించు దయ, ఔదార్యము మొదలగు నుదారభావములచే నిర్ణయింపఁబడును. ధర్మము ఒకజాతికో, వ్యక్తికో యోగక్షమములు కలుగవలయునని తప్పక యాచరింపవలసినదిగా పెద్దలు ఏర్పఱచిన నియమము. న్యాయము ఎవరికిని కష్టసప్తములు రాకుండఁ బ్రయత్నించును. ధర్మము ఎవరి కష్టనుఖములను గమనింపదు. న్యాయము ధర్మము గావచ్చును; ధర్మము న్యాయము కావచ్చును. కాని అయియే తీరవలయునని నిర్బంధములేదు. శైవునిజూచిన నచేలస్నానము చేయవలయుననుట వైష్ణవుని ధర్మము. కాని న్యాయముకాదు. పంచములనుగూడ మనపంటి మనుష్యులనుగా భావించి దగ్గఱకుఁ జేర్చుట న్యాయము; కాని హిందువుల ధర్మముకాదు. అనఁగా, న్యాయము మనుష్యజాతి సామాన్యము; ధర్మము అవార్తరభేదములకు చేరినది. న్యాయము నకు ఇహలోకమందు దృష్టి, ధర్మమునకు పరలోకమందు. కావున న్యాయము సార్వకాలికము; ధర్మము మార్పులకు లొంగునది. పరలోకదృష్టి చాలవఱకు నశించిన యీ కాలమందు ధర్మము నశించుచున్నది. పరలోకము అతీంద్రియ వస్తువుగావున దానియందు సమ్మికగలవారు తమ యనుభవముకొలఁది, అనుమానముకొలఁది, దానిని సాధించుటకు వేఱువేఱు మార్గములను వెదకుదురు. వెదకలేనివారు తమ కెవరియందు గౌరవముగలదో వారిమాటనమ్మి వారు చెప్పినత్రోవ నడతురు. ధర్మభేదమిట్లేర్పడును. ప్రకృతము ఆ సమ్మిక చాలవఱకు నశించుచున్నది గావున ఈ ధర్మధర్మములును మనలో నశించుచున్నవి. ఇందుచే మనకు నష్టమా లాభమా యను విషయము ఎవరియంతకువారే పరలోకయాత్ర యొదిగి వచ్చినప్పుడు, నిర్ణయించుకోవలెనుగాని వేఱుమార్గము గానను. అది యట్లుండనిండు.

ప్రాచీనులు మోక్షకాంక్షులంటిని. అనఁగా ఆధునికులకు మూత్రము మోక్ష ముక్కరలేదా! మోక్షమునుగొరుట మనుష్యవ్యభావము. కొరక యుండుట యసాధ్యము. తక్కిన జీవరాసులకంటె మనుష్యునకు విమర్శము ఊహ యను రెండు మనోధర్మము లెక్కువగా నుండుటచే, ఫలమున్నను లెక్కున్నను చూచినవిషయములను విమర్శించుట, తెలియనిదాని నూహించుట, అతనికి సహజములైనవి. దశదిక్కులందు ఇన్నివిధములనికాని, యింతసంఖ్య గలవనికాని, తెలియరాని చరాచరవస్తువు లెచ్చటఁజూచినను గలవు. వానిలో గొన్నిపరస్పరము మిత్రములు; కొన్ని శత్రువులు; కొన్ని రెండును గానివి. ఇవి యేల యున్నవి? రూపము, రుచి, వన్యై, పరిమాణము, గుణము, శక్తి మొదలగు నన్ని విషయములందును ఇవి యొకదానివలె నొకటి యుండకపోవుట యేల? ఇవి పరస్పర సుఖదుఃఖముల నెందుకు కలిగించును? ఇవి పుట్టుట, పెరుగుట, చచ్చుట యేల? మఱియు. అట్లనఁగా నేమి? వీని యసంఖ్య క్రియలన్నియు తమంతటనే జరుగుచున్నవా? వీనిని మార్చసాధ్యము లేదా?—ఇత్యాదిప్రశ్నలకు ప్రత్యుత్తరమును గొరుట, తెలియక పోయిన నేమో చింతపడుట మానవధర్మము. ఇట్లు తెలియవలెనను నాశ గలిగియు తెలియలేకపోవుట మనుష్యునకుఁగల యన్నిబంధములలో మొదటిబంధము. చలివేఁదులు, పుట్టుచావులు మొదలగు బంధములు తక్కిన సృష్టిలోని వస్తువులకువలె

మమమ్మనిగిని నమానమైనను ఈ బంధ మొక్కటి యితని కెక్కువగాఁగలిగి, తక్కినవానికున్న నైశ్చింత్యముఖమును ఇతనికి లేకపోయి, బ్రదుకు నహింపరాని డైనది. నాఁటినుండి నేఁటివఱకును మానవజాతిప్రయత్న మంతయు ముఖ్యముగా పై యజ్ఞాన బంధమునుండి తమ్ము వదలించుకొనుటకే వినియోగమగుచున్నది. ఈ నహజమైన ముక్తికాంక్ష నాకన్మికముగా వదలుటకు ఆధునికులందరు తటాలున పశువులో పశువతులో కాలేరు గదా! ఆ బంధమట్లే యున్నది. తెగలేదు. తెంచు కొను ప్రయత్నములును నిలువలేదు. కాని తెలిసికొనుటకు వేఱుమార్గము వెదకు చున్నారితే. ప్రాచీనులు సర్వసందిగ్ధమైన యీ సృష్టిని సముదాయముగాఁ బరీక్షించి, ప్రతిపస్తువునందును గలుగు సంవేహమును ప్రత్యేకముగాఁ దీర్చుకొనుట యసంభవముగా నెఱిగి, ఈ విచిత్ర వైరుధ్యమునకు మూలకారణమొకటి యుండ వలయునని నిశ్చయించి, తమ ప్రయత్నమంతయు నాప్రక్కకుఁ ద్రిప్పి పనిచేసిరి. ఫలమేమనఁగా, ఒక్కొక్కరి యూహయు అనుభవమును వేఱువేఱు కారణములచే వేఱువేఱుగా నుండుటచేత, ఆ మూలమూర్తి యొకటియైనను ఒకవిధముగా నుండక, పలువిధములుగా మాత్ర మనకష్టమును మఱింత హెచ్చించినది. అది నగుణమని కొందఱు, నిర్గుణమని కొందఱు, శూన్యమని కొందఱు, రెండును గానిదని కొందఱును తలంచిరి; బోధించిరి. ఇఁక నగుణమూర్తియని యంగీకరించిన వారిలో నెన్ని నిర్ధాంత భేదములు? దాని యాకారము, లింగము, వస్త్రై, ఆవరణములు, గుణము, భాష మొదలగు దేనియందును ఒకటివలె నొకటిలేని వేఱువేఱు రూపము లా మూలమూర్తికి వచ్చినవి. ఇట్లు చెఱుసాల పదలిరావలయునని ప్రయత్నించి వాకిట కాలుపెట్టఁగనే ఉన్ననంకిళ్ళు వదలుట యట్లుండ క్రొత్తనంకిళ్ళు వచ్చి నట్లయ్యెను! అన్ని బంధములకన్న పెద్దబంధము మోక్షమే యయ్యెను! కావున నీమార్గము ఫలములేదని ఆధునికులగు పాశ్చాత్యులును వారి నాగరకత ననుసరించినవారును, కంటికిఁ గానవచ్చు పదార్థము నొక్కొక్కదానిని ప్రత్యేకముగ పగులఁగొట్టి యంగాంగములు పరీక్షించి, దాని గుణనియమాదులను గనిపెట్టి, ఆ పదార్థ విజ్ఞానమూలమున సృష్టి రహస్యపులోఁతునుచూడఁ బ్రయత్నించుచున్నారు. కాని యీబావిని ద్రవ్విస ల్లెల్లభూతములు బయలుదేరుచున్నవి! ఈ యిసుకపాతర కంటేది? మఱియు నెన్నఁడును పనుమ్మని చేతకందని, కొలఁతకుఁ జిక్కని పదార్థములు ఖగోళాదులు కోట్లకొలదిఁ గలవు. వానిని తెలిసికొనుట కనుమానము తప్ప వేఱేమిమార్గము? కావుననే సూర్య చంద్రాదులనుగూర్చి ఆధునికుల యూహలు వింతవింతలుగా బయలుదేరుచున్నవి. ఇంతకష్టపడి మనుష్యజాతి బ్రతికినన్నాళ్ళు పరీక్షించి పరీక్షించి, తమ సంపాదించిన జ్ఞానమును వ్రాసిపెట్టినను, అదియే వేఱొకసృష్టి యంతయై, యొక మనుష్యునికేకాదు, అందఱుఁజేరినను జీర్పించుకొన విలులేనంత యైపోవును గాన, ఇందుచే బ్రతుకు మఱింత కష్టమే యగునేమో! మఱియు, ఇట్లు పస్తువులను ప్రత్యేకముగా పగులఁగొట్టి పరిశోధించుట చేత, ఇదివఱకును మన మెఱుఁగనివాని యందలి శక్తులు కొన్ని యెఱుఁగఁగలము; వాని నుపయోగించుకొని బ్రతుకులో కొన్ని యనుకూలములను కల్పించుకొనఁ గలము: 'ఇది యెట్లు?' అని యడిగిన కొంతవఱకును ఇవాచిర్యుఁగలము. ఇది యొక విధమైన చిన్నమోక్షము. ఇంతే కాని యీ ప్రపంచమేల యిట్లు జరుగు చున్నది? దీనికి మూలమేమి? ఇత్యాది ప్రథమ ప్రశ్నలకు ప్రతిధ్వని తప్ప వేఱు పశ్చుత్తరము గలదా? ఇట్లు ఆధునికులు మోక్షమును సంపాదించుటకై వేఱు

మార్గమునఁ బ్రయత్నించి ప్రాచీనులవలె తుదకు బద్ధులై యగుచున్నారితేకాని వారు మోక్షద్వేషములు గారని చెప్పవచ్చి చాలఁ జెంచితిని.

ఈ మోక్షద్వేషియే ప్రాచీనులను ధార్మికులనుగాను, అధునికుల నార్థికులను గాను జేసినది. పరలోక సుఖము వారి పరమార్థము, ఇహలోక సుఖము వీరి పరాయణము గాఁ బరిణమించినవనుట వేఱుగా చెప్పఁబనిలేదు.

వేమన యిట్టి ధార్మికులగుంపులోఁ బుట్టినవాఁడు. అతని కాలమునకు చాలనాళ్ళక్రిందనే మనలో మోక్షధర్మములు వేఱువేఱుగా స్థిరములై యేర్పడినవి. వాని సత్యమును నందేహించుటయే పాపమని తలఁపఁబడెను. మఱియు, ప్రత్యేక వ్యక్తులకు సంబంధింపవలసిన, అనఁగా, ఎవనియంతకువాఁడు పరీక్షించి నిర్ణయించు కొనవలసిన, మోక్షధర్మములు సంఘమునకుఁజేరి ఆ సంఘము వారందఱును వాని యధికారమునకు లోపడవలసి వచ్చుటచేత, తమ స్వతంత్రబుద్ధి నుపయోగించు దైర్ఘ్యమే ప్రజలకు నశించియుండెను. ఏ జాతిలోఁ బుట్టినవాని కాజాతిలో పెద్దలు నిర్ణయించిన ధర్మమే సత్యమైన మోక్షపథమని నమ్ముట, ఇతరమతములు నీచములు అసత్యములని తిరస్కరించుట, పై రెంటిని సాధించుటకుఁ గావలసిన తర్కశాస్త్రకౌశల్యము సంపాదించుట—ఇవి చిన్ననాటినుండి మనుష్యులకు నేర్పఁ బడుచుండెను. ఇందుచే భుక్తి గోరి సంభవించు రాజకీయకలహములకన్న ముక్తిని నిర్ణయించు మతకలహములే ప్రబలములై సంఘము నావరించి, దేశము నన్యాయక్రాంతముచేసి, పరలోక మోక్షమెట్లున్నను, ఇహలోకబంధము ముడిని మఱింత బిగువుచేసెను.

ఆ కాలమందు మనదేశమున వ్యాప్తిలోనుండిన ప్రధానసిద్ధాంతములు రెండు— ద్వైతము, ఆద్వైతము. బహుదేవతావాదులైన జైనులు ఆంధ్రదేశమును చాలనాళ్ళ క్రిందనే పడలిపోయిరి. వారాంధ్రదేశమందు మతవ్యాప్తి కెక్కువ ప్రయత్నించిరాయను విషయమే సందిగ్ధము. శూన్యవాదులైన బౌద్ధులన్నవే భరతఖండమందే నిలువ నీడలేక వలసపోయిరి. పాపమిఁక ఇట్లు తలకందని విషయములకై తగవు లాడలేక, కన్నులకుఁ గానవచ్చినదే సత్యమనియు, తక్కిన దంతయు మిథ్యయనియుఁ దలఁచి, 'అప్పచేసియైనను, నేయిద్రాగి చావవలయు' నని నిర్ణయించిన నుకుమారబుద్ధులు చార్వాకులు, అన్నిమతములవారికిని శత్రువులై బ్రదుకుదెరువు గానక యంతర్గాసమేయైరి. సృష్టిచేసినవాఁడు, సకలకల్యాణ ఈ చరాచర ప్రపంచమును విశోధమునకై గుణములచే నింపినవాఁడు, దుర్గుణ శూన్యఁడు ; దీనిని రక్షించు వాఁడు ; తుదకు తన కిష్టమువచ్చినప్పుడు ద్వంద్వముచేయువాఁడు నగు చేతన మూర్తి యొకఁడు గలఁడనియు, అతని నాధించి భక్తిచే ప్రసన్నుని జేసికొంటిమేని తనలీలా సృష్టి యందలి బంధములను దప్పించి, మనలను తనవంటి నిర్వ్వంద్యులగుగాఁజేసి, తనవద్ద స్థిరముగా నుంచుకొనుననియు, అదేమోక్షమనియు, నగుణబ్రహ్మవాదులగు ద్వైతులుతలఁచిరి. వీరికి విరుద్ధముగా బ్రహ్మయొక్కటే సత్యమనియు, తక్కిన నామరూప విశిష్టమగు ఈ చరాచర ప్రపంచమంతయు మిథ్యయనియు, బ్రహ్మకే యొక్కొక్కమాఱు మాయ యావరింపఁగా, ఇట్లు వేఱువేఱు గుణరూపములు గలిగినట్లు గానవచ్చునే కాని, యది నిర్గుణమనియు, కావున ప్రతిపస్తువును మాయా వృత్తమైన బ్రహ్మమే యనియు, ఇట్లు 'నేను బ్రహ్మను' అనుజ్ఞానమును సంపాదించి అవిరతముగా అట్లే ధ్యానము చేయుచుండిన స్యాయభేదానుభవము గలుగుననియు, అదే మోక్షమనియు, నిర్గుణైక బ్రహ్మవాదులగు ఆద్వైతులు తలఁచిరి. కాని యీ

యదైవ్యత జ్ఞానమును అనుభవపూర్వకముగా సాధించి దైవ్యత బంధమునుండి విముక్తిని జెందుటకు సామాన్యులకు సాధ్యముగాదనియు, దానికిఁ గావలసిన ఓర్పు, దార్ఢ్యము సంపాదించుటకు మొదలు నగుణమగు వస్తువు నుపాసించవలయు ననియు, అట్లేదైనా నొక మూర్తిని నర్వనస్థుణపరిపూర్ణముగా ధ్యానించుచుండిన నది నిర్గుణోపాసనకు దారి చూపుననియు, నిది లేనిదది యసాధ్య మనియు ఆదైవ్యతులు తలఁపవలసివచ్చెను—

“క. ఉడుగని సగుణోపాస్తికిఁ
 గడఁగక నిర్గుణమె యాదిఁగైకొనినన్ జె
 పెడిదేమి యడుగుపోయిన
 కడవనుబోసిన జలంబు కైవడియె కదా”

(శివయోగ సారము, ఆ. ౧)

కావున ఆదైవ్యత వాదులందఱును చిన్ననాటినుండి నగుణబ్రహ్మోపాసనయే చేయవలసివచ్చెను. ఫలమేమనఁగా, వారిలో తొంబది పాళ్ళు నగుణబ్రహ్మవాదుల పూజలు, ఉత్సవములు, వేషములు, వినియోగములు మొదలగు సన్నిపక్షతులను ఆవలంబించి, నిర్ధాంతమున కదైవ్యతులైనను వ్యవహారమునకుఁ దైవ్యతులైయై యంతటితోనే తృప్తఁ బొందిరి. నగుణోపాసకులకును విరికిని భేదము లేకపోయెను. అప్పటికి హిందువులలో ప్రధాన దేవతలై పరస్పరము భిన్నులైన శివుఁడును, విష్ణువును ఒకటే బ్రహ్మయొక్క పరిణామరూపములయని చెప్పి ‘శివాయ విష్ణురూపాయ శివరూపాయ విష్ణవే’, యని యొకవిధముగా నమాధానము చేసికొనిరేకాని, నర్వమును బ్రహ్మయే యను మహోదారమతమునకుఁ జేరినవారయ్యు ‘శివాయ బుద్ధరూపాయ’ యని కాని, ‘జినరూపాయ’ యని కాని చెప్పఁగలిగినంత విశాలసంస్కారము వారికిఁ గలుగకపోయినది. హరినిగాని హరునిగాని ప్రత్యేకముగఁ గొలుచు ననుకూలముతప్పి, యిద్దరికి మ్రొక్కులు చెల్లించుట, ఇష్టతీకిని దేవళములు గట్టుట మొదలగు పనులలో ద్విగుణశ్రమవ్యయములకు పాల్పడవలసి వచ్చెను. కొందఱు బుద్ధిమంతు లీకష్టమును దప్పించుటకు ఈ రెండుమూర్తులను ఒకటే దేవళమున నొకటే మూర్తిలోఁ జేర్చి హరిహరస్వామి యనుపేరఁ గొలుపఁజూచిరి కాని, వేషము, వస్త్రై, గుణము, శక్తి మొదలగు సన్నివృత్తయందును పరస్పరము భిన్నులైన ఈ రెండు మూర్తుల నేకికరించుట మనుష్యశక్తికి మీతన పనిగావున నా ప్రయత్నము సఫలము గాలేదు.

నిర్గుణ బ్రహ్మవాదులగు సదైవ్యతుల యవస్థయే యిట్లైన, నొక నగుణ బ్రహ్మవాదుల పరిణామము నడుగవలెనా? గుణమనుపదార్థము నెప్పుడు అంటఁగట్టితిమో అప్పుడే ఆ గుణము, మన యనుభవము, యభిరుచి, వీని కొలఁది మాఱును. మనుష్యుల కందఱకు ఒకటేవిధమగు అనుభవమును అభిరుచియొఁ గల్గువఱకును వారి యుపాస్యమూర్తి కేకరూపము సంభవింపదు. కావుననే మాధుర్యము, సౌందర్యము ప్రధానముగాఁ గల మహావిష్ణుమూర్తిని కొందఱు ధ్యానించి పూజింపఁగా, మఱికొందఱు, దైర్యము, శౌర్యము, నిరర్థకవిక్రమమునుగల పరమశివుని నుపాసించిరి. ఇంతటితో నిలుచునా? మనుష్యుల యోగ్యత, సంస్కారము, సమయము, నందర్బము—వీనివిబట్టిగూడ వేఱువేఱు గుణముల యందభిమానము గల్గుట నహజముగావున, ప్రాహరిహరవ్యక్తులందు జారిత్ర్యము, చోరత్ర్యము, పక్షహతము, కపటము మొదలగు గుణములు జేరఁగల్గినవి! ఇట్లు నృప్తిలోని రహస్యములను

దెలిపి బంధమోక్షమునకు మార్గముగా నేర్పడవలసిన యీ హరిహరమూర్తులలో పరస్పరభేదముట్లుండఁగా ఒక్కొక్క మూర్తియును ఆనేక భేదములు గలదైనది. ఉపాసనసాధనములుగా నుండవలసిన విగ్రహములు దేవతలుగానే తలఁపఁబడెను. సంఘదేవతలు జాతిదేవతలుగను, ఊరిదేవతలుగను, ఇంటి దేవతలుగను అవతార భేదములు దాల్చవలసినవచ్చెను. ఉపాస్యదేవతలలో నిన్నిభేదములున్నప్పుడు ఉపాసకులలో భేదములుండుటలో విచిత్రమేమి? ఉపాస్యదేవతలమాట యట్లుండఁగా, మనుష్యులలోనే కాలము, దేశము, సంస్కారము, వాడుక, స్వభావము మొదలగు వానిచే నసంఖ్యభేదము లేర్పడును గదా? అవన్నియు ఉపాస్యదేవతయందును సంక్రమించును. చూడుఁడు—మాధ్వులకును రామానుజీయులకును దేవత యొకటికదా? ఇరువురును ఊర్ధ్వపుండ్రము (నిలువునామమును) ధరించువారే కాన వారిదేవతకును ఊర్ధ్వపుండ్రమే వేషమైనది. కాని యది గోపీచందనముతోనా తిరుమణితోనా యనుటలో భేదముగలిగినది. మాధ్వులదేవత గోపీచందనపుదేవత; శ్రీవైష్ణవులది తిరుమణి దేవత. వీరిలో తిరుమణిపుండ్రము రెండు తెరఁగులు—తెన్గల, పడగల యని. శ్రీరంగములో తెన్గల రఙ్గానాథుఁడు; కుంభకోణములో పడగల శార్ఙ్గాపాణి. ఈ యిరువుర నామముల కలహము నింకను ఏకొప్పువారును తీర్చఁగలుగలేదు. భేదమునకు తరువాతమెట్లు ద్వేషము. ఒకరిపై నింకొకరి కనహ్యము. పరస్పర కలహములు. ఇట్లు మోక్షమునకై యన్ని ముప్పుత్రిప్పలఁబడి తుదకి మొసలిసోటికే వచ్చి పడినట్లైనది మనుష్యుల యవస్థ!

ఎప్పుడిట్లునగుణనిర్గుణవాదములు రెండును ఏకమై సత్యమును నిర్ణయించుటకు బదులు సంసారమును వృద్ధిచేయుటకే మొదలుపెట్టెదో, అప్పుడే తత్త్వజ్ఞానమునకుఁ గావలసిన నిష్పక్షపాతము, విరక్తి మొదలగు సుదారగుణములు సశించి, స్వార్థపరత, స్వాభిమానము మొదలగు సంసారిలక్షణములు మతములలో వేఱారి నవి. బ్రాహ్మణులలో ననేకలు తత్త్వమును పదలిపెట్టి మతమునకు చేయివేసి చాలవఱకును స్వాధీనముచేసికొనిరి. తక్కినవారికి మతబోధచేయుచు నయభయములచే వారిని తమ మతమునకుఁ ద్రిప్పకొనుచు, జనుల కులాచారముల నిర్ణయించి, బహిష్కారములు, పాదతీర్థములు, ప్రాయశ్చిత్తములు మొదలగు మార్గములచే నంభావనలు సంపాదించి మొదలిడిరి. యమనియమములు నిత్యకర్మములుగాఁ గలిగి, విరక్తి జాతధర్మముగాఁ గలిగి, 'స్వస్తి ప్రజాభ్యః' అనియు 'జనయతు జగతాం శర్మ వైకుంఠనాహః' అనియు నిత్యజపము చేయుచు, ప్రజాసేవకై చారిద్ర్యమే ప్రతముగాఁ బూనవలసిన విప్రు లాకాలపం దెట్టులుండిరో, యీక్రింది పద్యమునం దొకానొక బ్రాహ్మణపండితుఁడే యిట్లు వర్ణించినాఁడు:

“జారాంస్సౌరాన్ కిరాతాన్ జనపదమథనాన్ రాజపాశాన్ మహాశాన్
శిష్యాన్ కృత్వాఽతిమతైః శ్రుతిసయవిదురాః శ్రోత్రియైర్ప్రవాన్తిసైః,

సాకంసోభుజ్జాతేఽమినకృదపివినతిం పర్వతేఽగ్రే నతేషాం
సంకేతేనైవ నిద్ధం తదీదమవిదుషాం శ్లాఘ్యమాచార్య వుంస్త్యమ్”*

(విశ్వగుణవాదకర్మము)

*ఈ ఆచార్యపురుషులు—జారులు, దొంగలు, దోయలు, దోపిడికాండ్రు, పాళయగాండ్రు. దొరలు—వీరిని శిష్యులనుగాఁ జేసికొని, మిగుల మడిచి, వేదవిద్య

అట్లు నంమమునకు సేవచేయుటకు బదులుగా దానిపై నధికారముము సంపాదించుట కొందఱి జన్మోద్దేశమాయెను. దానికై మొదలు బలవంతులగు ప్రభువుల నాశ్రయించి వంచించి లోపఱుచుకొనుట విద్యగా నేర్పడియెను. ఆ కాలమందలి చిల్లర ప్రభువులను ఎట్లు వీరు లోపఱుచుకొనుచుండిరో యీ క్రిందిపద్యములు విశదీకరించుచున్నవి :

“ఆనస్తబాష్ప రోమాశ్చో యన్యస్వేద్యావశంవదౌ
కింతస్య సాధనైరన్యైః కింకరాస్సర్వపార్థివాః”

“కౌపీనం భనితాలేషో దర్పాః రుద్రాక్షమాలికాః
మౌన మేకాని కాచేతి మూర్ఖనంజీపనాని పట్ !”*

(నిలకంఠదీక్షతుని కలివిడంబనము)

అట్లు దంభమే జీవనముగావర్తించినను అంత నష్టముండదు. మఱేమనఁగా నంతతాభ్యాసముచేత ఈ దంభమే స్వభావముగా మాఱుట, ఇది యన్యాయమును జ్ఞానమే లేకపోవుట యనుననర్థములు సంభవించినవి. బ్రాహ్మణులు నిజముగా మేము భూలోకదేవతలమనియే తలఁచిరి. జంగాలు తాము సాక్షాత్తు జంగమపరమ శివులనియే నమ్మిరి. కావిబట్టలు గట్టిన మాత్రమున అందఱును తన్ను పూజింప వలయుననియు, లేకున్నవారు పతితులగుదురనియు, ఇంచుమించు ప్రతిస్పాద్ధినియు విశ్వసించెను. గొప్పవారియందలి గొప్పతనమును జూచియో, లేక కలదను భ్రాంతిచేతనే, అల్పులు వారిని పూజించి గౌరవించుట తప్పగాదనుటయేకాదు— ధర్మముగూడ. కాని, ఆ గొప్పవారే ఆ పూజకు తామర్హులనియు, అదిచేయనివారు నిజముగా చెడుదురనియు నమ్ముటకు మొదలిడినప్పుడే ప్రపంచము పాడగుటకు ప్రారంభము.

ఈ విధముగా తత్త్వములు మతములుగా మాత్రీ యహంకారాధిమానములు ప్రబలించినవెంటనే, యుదిపఱకే యొకవిధముగానున్న జాతిభేదస్ఫులింగములు ప్రజ్వరిల్లి, ఉపజాతులు ఉపోపజాతులును అసంఖ్యముగా సృష్టచేసెను. బ్రాహ్మణులు మొదలు చండాలురవఱకును అందఱును తమకన్న నొక తక్కువజాతికలదనుకొని నంతోషించిరి. చండాలురను బాహ్యులెంతదూరమున నుంతురో యంతదూరమున చండాలురచే నుంచఁబడిన ‘డొక్కలవారు’ అను అడవిజాతివారిని నాచిన్నతనమందు చూచినాను! జన్మభేదములకు తోడు మతభేదములునువేరి, ఈజాతులలో నొకరితో నింకొకరు భోజనము, వియ్యము మొదలగు సాంఘికధర్మము లట్లుండ, స్పర్శమును గూడ నహంపనట్లు చేసెను. వీరందఱిపైనను అపకాశము దొరికినప్పుడెల్ల అధికారము

యెఱుగకయున్నను, శ్రోత్రీయులగు బ్రహ్మవిఘ్నలతోడ పంక్తిని భుజింపట ; వారియెదుర నొకమారును మ్రొక్కట. ఈ యజ్ఞానుల యాచార్యపురుషత్వము నంకేతముచే మాత్రం మేర్పడినదిగాని వేఱుకాదు. అవి తాత్పర్యము.

*ఎవని కానంద బాష్పములు, రోమాంజము స్వాధీనముగా నుండునో, యట్టివానికి తక్కిన సాధనములే? దొరలెల్ల సేవతులే. కౌపీనము, భస్మధారణము, చేతులలో దర్ప, రుద్రాక్షమాలికలు, మౌనము, ఒంటరిగా నుండుట— ఈ మాఱును మూర్ఖులను బ్రదికించునవి. అవి తాత్పర్యము.

చెలాయించి, బ్రాహ్మణులు, మర్యాద ధనము మొదలగువానిలో 'దేవాంశము'ను* నంపాదించుకొనఁ జొచ్చిరి. వీరిలో విద్య వివాదమునకుమాత్రము పనికివచ్చునది యాయెను. ఏకాస్త్రమును ఏకశ్రీను నేర్చుకొన్నను దానికిఫలము పరముఖభంగమై తర్కశాస్త్ర పాండిత్యమాపశ్యకమాయెను. రాజనభలలో నిట్టికొవిదుల కొట్లాటలు నిత్యకార్యములై, అందు గెల్చినవారికి 'దుశ్శాలువలో,' సుశాలువలో బహుమానము దొరకుచుండెను. ఇట్టి వాదములనుగూర్చి వేమన్న యేమన్నాడు?

“అ. సాటిచేయవచ్చుఁ జదివివాదములాడు
చదువరులను జెట్టి నముదయమును
పోరిపోరిగెల్పు నెరు నోవనివాడు...” (3౮౭౩)

తుదకు పండితుఁడైనవాడు దేవళమునకుఁ బోయినప్పుడు తనకుతగిన మర్యాదలు జరుగకుండిన, పూజారులను విడిచి,

“వశ్యర్యమదమలైని మాంసజానాని దుర్మతే
పరైః పరిభవే ప్రాప్తే మదధినా తవస్థితః”†
(ఈపద్యము పలువురు పండితులు చెప్పినట్లు వాడుక)

అని బ్రహ్మనే బెదరించు స్థితికి బ్రాహ్మణులు వచ్చిరి!

అనఁగా, మనుష్యులందఱు నిట్లేయుండిరనికాదు. అవి యసంభవము. నిజమైన విరక్తులు, తత్త్వదృష్టిగలవారు, శమదమాది సంపన్నులును అందందుండిరి; కాని వారికి సంఘమందు వ్యాప్తి చాలకుండెను—

“అ. భూమిలోన పుణ్యపురుషులు లేకున్న
జగములేలనిల్పు పాగులుఁగాక,
అంత తఱుచుదొరక రాడనాడనుగాని...” (౨౮౬౮)

అని వేమన్నయే యన్నాడు. ఇట్లు సంఘమందెల్ల నించుమించుగా నొక ప్రక్కన జ్ఞానమును, వేఱొక ప్రక్క సన్న్యాసమును పరస్పరసహాయముతో వృద్ధిఁ బొందుచుండె ననుటలో సందేహములేదు.

వేమన కాలమందలి సంఘస్థితి యిది. ఇతఁడు శైవమతము నాశ్రయించిన కుటుంబములోని వాఁడని మొదలేచెప్పితిని. అందును బసవేశ్వరునిచే వ్యాప్తికి కేరబడి నదియు, బ్రాహ్మణులకన్న సితరజాతులలోనే చాల వ్యాప్తిఁగాంచి నదియునగు లింగధారి వీరశైవమతమునకుఁ జేరియుండును. ఈ మతము జాతిభేద తిరస్కారముతోనే మొదలైనను, దీని నాశ్రయించినవారే వేఱుజాతియై, అందులోను, అవాంతర భేదములు గలిగి యిప్పటికి నట్లేయున్నది. ఇక చుట్టుప్రక్కల ప్రబలి యున్నది వైష్ణవమతము. సహజముగా సితరులు చెప్పిన మాటలు విచారింపక నమ్మని వేమన వంటి విమర్శకునకు, పైరెండు మతములలో నేదిగాని తత్త్వపాస నార్పఁగలిగి యుండలేదు—

* దేవస్థానములందు నైవేద్యమును క్షత్తులకు వినియోగము చేయుటకునుండు పూజారులకిచ్చు పెద్దముద్దకు 'దేవాంశ' మనిపేరు.

† ఓ దుర్మతి! నీ వైశ్యర్యముచే పొగరెక్కె మదిందినవు. నన్ను లక్ష్యము చేయవు. ఇతరులు నీ కవమానము కలిగించినప్పుడు నీ మర్యాద నాచేతిలో నున్నది. అని కాత్వర్యము.

“అ. వునుఁగు పిల్లికేల పుట్టించె వానన ?
కనకము తనకేమి కల్లఁజేసె ?

బ్రహ్మచేతలెల్ల పాడైనచేతలు...” (౨౫౮౧)

స్వప్నియందుఁగల సుఖదుఃఖములు, పుట్టుచావులు, పుణ్యపాపములు మొదలగు వానినిగూర్చి కలుగు నిట్టి శాశ్వత ప్రశ్నలకు సరియైన, తృప్తికరమైన ప్రత్యుత్తరము పై మతములలో దొరకుట కష్టము. పామరులు చెప్పలేరు; పండితులు చెప్పినను విచిత్రములగు పారిభాషిక శబ్దములతో నంకేత నిర్దమైన యుద్ధములతో నిండి యుండును గావున నవి యర్థమే కావు. ఐనను అంగీకరించుట కష్టము. వేదములు ఎవ్వరును వ్రాయకయే తమంతట పుట్టిన ప్రమాణములని కాని, పరస్పర విరుద్ధములగు పురాణము లన్నియు భగవంతుని యపరాచకారమగు వ్యాసుడే వ్రాసినని కాని, నంకేతముతో పెరిగినవారికి తప్ప, తక్కినవారి మనసులకు పట్టుట కష్టము. తెలివితేలిని చిన్న చిద్ధల వలెనే లేక, తప్పద్రాగిన దొరలవలెనే, భగవంతుఁడు నిర్వలద్యుడై వివేచమునకు ప్రపంచమును పుట్టించి రక్షించి చంపుచున్నాడను నిత్యాది సగుణ బ్రహ్మవాదుల లీలావాదము గాని, కేవల చిద్రూపముగు బ్రహ్మకు ఆకస్మికముగా మంకు మూనికొనుటచే నది తన్ను తానే మఱచి, ‘నేను మనుష్యుఁడను రాయిని, చెట్టును, గుట్టను అనుకొనుచున్నది’ యను సిద్ధుణ బ్రహ్మవాదుల మాయావాదముగాని, మనఃపూర్వకముగా సంగీకరించుట యెట్లు? ఎక్కువ చదువుకొన్నవాఁడు గాకపోవుటచే ఒకవేళ వాదమాడలేక యోడిపోవచ్చును గాని, పూర్వమును పచ్చా మొకటున్నదే, దాని నేమి చేయవలయును? మఱియు, వేమన్న మనసు చాల మృదువై, దయ, ప్రేమము మొదలగు భావములకు లోఁగిడిదైనను, తీవ్రమైన వివేచననాశక్తి దానిని స్వాధీనపఱుచుకొని గట్టిచేయుచుండును గాన, అది కేవలము భక్తిచేతనే తృప్తిపొంది భజింపఁబడు వస్తువునందలి గుణదోషములను విమర్శింపలేనంత సమ్యక్ము గలిగియుండఁజాలినది గాదు. మూలతత్వము సగుణమైనను నిర్గుణమైనను అది యొక్కటే కదా! అట్టిచోట నీ శివకేశవాది భేదములే? మఱియు, వీరిని గూర్చిన పురాణములలో వీరు మనకంటె కన్నలని తెలియునుగాని, మనవంటి పాపబాట్లనే వీరును పేసినట్లున్నదే?

“అ. అగ్ని బాణముచేత అంబు ధింకి సభుడై
రాముఁడవలికేఁగ లావుమఱచె
వరుస కొండలమోసి వారి ధేటికిఁగట్టె?” (ఓ.తై., ౧౩-౪-౧౦)

“అ. కనకమృగము భువిని కడ్డులేదనకుండ
తరుణి విడచి పోయె దాశరథియు
తెలివితేలివాఁడు దేవుఁడెట్లాయెరా” (౮౯౮)

ఇట్లే ‘ధ్యానములను శివుని ధ్యానమే శ్రేష్ఠంబు’ అని మొదలుగా సంప్రదాయ సంస్కారమునుబట్టి యొకటి రెండుమాఱులు చెప్పినను, శివుని యందుఁగూడ సర్వకన్నుడను నమ్మక నడలియుండుటచే, నితఁడాతని నడతనుగూడ ప్రశ్నింపక విడువలేదు. కాని సర్వములో భేద మున్నది—

“అ. కంటిమంటచేత కాముని డహించి
కామమునను కడకు గొరిఁగూడె
ఎట్టివారివైనె బట్టు ప్రాబ్ధము...”

విష్ణువుకన్న శివుడు గొప్పవాడని వాదించు శైవులతో నొకమాటు విష్ణు పక్షము వహించి యితఁడెట్లు వాదించెను :

“అ. కొడుకును బ్రదికించుకొనలేదు శంభుండు

కొడుకును బ్రదికించుకొనఁడె శౌరి!

దేవతాంతరములు దీననే కనిపించె ”

(వే.జ్ఞా., ౬౯౪)

ఇట్లు తత్వజ్ఞాన పిపాస, వివేచననాశక్తియు మాత్రమే కాక, తివ్రమైన న్యాయ దృష్టియుఁ గలవాడగుటచే, శివభక్తులు, విష్ణుభక్తులు అనఁబడు వారి దాంభిక వృత్తి, స్వార్థపరత, పాపభీతిలేమి, అర్థములేని - కాని - కర్మలు మొదలగునవి యితనికి చాల ననన్యాయమును కోపమును గలిగించినవి. శివభక్తులు—

“అ. రాతి బసవని గని రంగుగా మ్రొక్కుచు

గునుక బసవని గని గ్రుద్దుచుండు

బసవభక్తులెల్ల పావులు తలపోయె...”

(330౨)

“లింగదారి కన్న దొంగలు లేరురా”

(౨౮౨)

అని తిట్టెను. తన దైవమగు శివుని భక్తులకే యీ మర్యాద యొనర్చు డిక వైష్ణవుల గతి చెప్పవలయునా?

“అ. వైష్ణవులనియెడు వార్తమాత్రమెకాని

ప్రజలఁ జెఱుతుర్య్య భ్రష్టులుగను”

(3౮౬౪)

ఇట్టి దాంభికులు, అజ్ఞానుల యాజమాన్యమున నడువఁబడుచున్న పూజలు, ఉత్సవములు, పూర్వోత్తర కర్మములు, యజ్ఞములు, యాత్రలు మొదలగు నవియు, వాని శాస్త్రములును—వివిగాని, వేమనకు నన్యాయములు గాలేదన్న నాశ్చర్య మేమి? వీనిని గూర్చి వేమన వ్రాసిన పద్యము లుదాహరింపఁబోయిన వేలకు మీఱును. మచ్చుకు ఒకటి లెండుదాహరింతును :

“అ. రాతి బొమ్మకేల రంగె స పలుపలు

గుళ్ళు గొప్పురములు కుంభములును,

కూడుగుడ్డఁ దాను గేరునా దేవుఁడు...?”

(3303)

“అ. విష్ణులెల్లఁ జేరి వెళ్ళకూతలు గూని

నతిపతులను గూర్చి నమ్మతమున

మునుముహూర్తముంచ ముండెట్లు మోసెరా...?”

(3౫38)

“అ. లంజనోఽక మేక సంజుడు తనసాఁగి

యజ్ఞ మెల్లఁ గామ యజ్ఞమాయె!

మొదట సోమయాజి తుద కామయాజిరా...” (ఓ.లై., ౧౧-౫-౨౨)

ఇట్టివన్నియు నిర్లభకములని నిర్ణయించుకొన్న పిమ్మట, నిట్టి వాని కాచార్యులై న్నధర్మచ్యుతులైన బ్రాహ్మణులను నోటి కనిదీఱఁ దిట్టినాఁడు. వారి కులగోత్రముల గుట్టంతయు బైటఁబెట్టినాఁడు. వారు పేరుకు బ్రాహ్మణులే కాని పరబ్రహ్మము ‘తలుపా నలుపా యెఱుపా’ తెలిసినవారు వారిలో లేరన్నాఁడు. తుదకు నంపు మందలి యిన్ని యపస్తలకను వీరే జవాబుదారులనుకొని—

“అ. బ్రహ్మవంశభవులు ప్రబలులై యుండఁగా

నితరజాతులకను గతులు గలవె...”

(౨8౯౯)

అని వాపోయినాఁడు! గతులనఁగా నర్వారు జీతములని కాదు. అది యిప్పటి యనేక బ్రాహ్మణద్రవ్యముల మొట్ట, చిచ్చమెత్తియొనను విద్య నేర్చు నంప్ర

దాయము, కొంతవఱకు వంశపరంపరా నిర్దమగు మేధాశక్తియుఁ గలవారు గావున, విద్యాశాలల వేలము పాటలలో నెక్కువ నవాలుచేయగలిగి, నియమించిన కార్యము న్యాయముగాఁ గాకున్నను తెలివితో నిర్వహింపఁగలవారు గనుక, నర్కారువారి చనవు నంపాదించిన బ్రాహ్మణులను జూచి కడుపు చిచ్చుగల నేటి బ్రాహ్మణేతరులలో చదువుకొన్నవారు కొందఱు 'బ్రాహ్మణులతో ప్రపంచము పాడైపోయినచో!' యని యుఱచు చున్నారే కాని, ధర్మము న్యాయము మొదలగు నేవిషయము లందును వారికన్న వీరేమియు యోగ్యతగలవారు కాకపోవుటచే, వీరి ద్వేషము, ఎవరనుకొనని పనికిరాని ప్రాతమనుస్మృతి కాపీలను కచ్చితో కాల్పుటకు తప్ప నింకెందుకును పనికిరాకపోయినది. తత్త్వద్వైత, ధర్మబుద్ధి, న్యాయాభిమానముఁ గాక ఆసూయ మూలమగుటచేత, ఈ బ్రాహ్మణద్వేషముచేత బ్రాహ్మణులు తమ తప్పలను దిద్దు కొనుట యట్లుండగా, ఏగుణములచే వారిట్లు నైయాయక ప్రపంచమున సభఃపాతముఁ జెందుచున్నారో, ఆ గుణములనే యబ్రాహ్మణులును వృద్ధిచేసుకొని వారితోపాతాళ లోక యాత్రలో పోటాపోటీ చేయుచున్నారు! కాని వేమన్నకు బ్రాహ్మణ ఖండన మం దంతకన్న నెంతో యుచారమైన యోగ్యము గలదు—

“ఆ. బ్రాహ్మణులకు నకల భాగ్యంబు లీవచ్చు

గౌరవింపవచ్చుఁ గౌరివారు

జ్ఞాన మొసఁగి జనులఁ గడతేర్చుఁ గలిగిన...”

(౨౮౧౦)

అట్లు లేకున్నప్పుడు—

“ఆ. బ్రాహ్మణులకుఁ బెట్ట ఫలము కద్దందురు

కుక్కలకును బెట్ట కొదవయేమి...?”

(౨౮౦౯)

ఇట్లు చెడఁదిట్టినను తెట్టుటకు మూలము ఆసూయగాక, వారిలోపములను దిద్ద వలెనను నిష్కలక శ్రద్ధయే యగుటచే, వేమన్నను అట్టి విప్రలుగూడ గౌరవించిరి.

“ఆ. ఇలను శూద్రుఁడౌట యెఱుఁగరా వేమని

మనసు నతనితోడ మరులు కొనియె

కొలిచిరి ద్విజులెల్ల కోటానఁగోటులై...”

(ఓ.లై., ౧౨-౧-3౦)

ఈ పద్యము వేమన్న చెప్పినను, చెప్పకున్నను, కోటానగోట్టు ద్విజులు ఇతనిని గొలుచుట యసత్యమేయైనను, కొందఱైనను అతనిని గౌరవించి యుండుట సత్యము. ఇట్లు తమ దోషముల నెఱిగినవారు, న్యాయ ధర్మములను గౌరవించు శ్రద్ధా వంతులు బ్రాహ్మణులలోఁ గొందఱైనను నర్వకల సర్వావస్థలయందును ఉండుట చేతనే, యెన్ని మతములు మాటనను, ఎన్ని రాజ్యములు తలక్రిందైనను, ఎందఱు ఎదుర్కొని పోరినను, బ్రాహ్మణజాతి మూలమట్టుగ నశింపక యిదిపఱకను నిలిచి గౌరవింపఁబడుచున్నది. నేటికిని అబ్రాహ్మణుఁడగు గాంధీని మహాత్ముఁడని నిష్కల్మషముగా నమ్మి, యతని ఖండనఖడ్గములకు చెవియొడ్డి, యతని యుపదేశ ములను తికరణ శుద్ధిగా నాచరించువారిలో, బ్రాహ్మణు లున్నంతమంది బ్రాహ్మణేతరు లున్నారనుట నాకు నందోహము. అది యట్లుండె.

ఇట్లు బ్రాహ్మణులు తత్త్వజ్ఞానమునకుఁగాని, ధర్మస్థాపనకుఁగాని పనికిరారైరి. కేవలము జాతిలో మేమధికలమని మర్యాదలు లాగుకొనుచుండిరి. వట్టి 'గుడ్డెద్దు జొన్న' వంటిదే కాని వారియాదికృ మెందును గానరాదయ్యెను. అందఱువలెనే రోగ ములు చావును వారికిని వచ్చుచున్నవి. తాపత్రయములలో నేదిగాని వారిని మన్నించి వదలలేదు.

“అ. బాపండనగ నేమి? భక్తుండనగ నేమి?

జోగియనగనేమి? సాంపులేక

ఎన్ని పేరులైన నినజుండు పనిదీర్చు...”

(౨౭౨౦)

మనుజులకు అన్ని చింతలకంటే ఈ ‘ఇనజుని’ చింతయే బలవంతమైనది. పేదతనము వచ్చిన బిచ్చమెత్తియో దొంగిలించియో బ్రదుకవచ్చును. రోగము వచ్చిన మందులు దినవచ్చును; ముదిమివచ్చిన మీసములకు వన్నెయైన వేసుకొని సుఖముగా నుండ వచ్చును—కాని చావువచ్చిన? తరువాత నేమి యను జ్ఞానమాపంతయైనను లేక యుండుటచే, ఆకస్మికముగా, అవశ్యముగా, ఇక్కడి సుఖదుఃఖములన్నియు బొత్తిగా విడిచి, యొకటేమాటు, ఆ యందకారకూపములోఁ దూరవలెనన్న నెవరికి భయముండదు? జాతి దీనికిఁ దప్పలేదు. ఇక మతమో—

“అ. విష్ణుభక్తులెల్ల వెలిబూదిపాలైరి,

వాదమేల మత విభేదమేల?

తెలియ లింగధరులు తిరుమణిపాలైరి...”

(3౫౪౫)

ఇరువురికి చావు తప్పనిది. వారు చచ్చినఁ గాల్తారు. వీరు చచ్చినఁ బూడ్చు రింతే. కావున నిట్టి చావుస్వరూపము తెలియవలదా? ‘చావు వెలియలేని చదువేటి చదువురా?’ (౩౭౮౮) యని వేమన తలచెను.

ఈ పలుచిక్కుల సంసారపుముడిని విడఁదీయుటకు మార్గమేమి యని వెదకుట విధిలేని పనియయ్యెను. భక్తిగలిగి కొలిచిన శివుఁడే, కేశవుఁడే, యొక భగవంతుఁడు తన్నుద్ధరించునేమో చూతమని ‘భక్తిగలుగ ముక్తిబడయుట నులభంబు’ ‘భక్తి కలుగుచేట పరమేశ్వరుండుండు’ (౨౮౧౪, ౧౬) అని నమ్మి తన చిక్కులను దీర్చ భగవంతుని పలుమాటు ప్రార్థించెను. కాని యితని యాత్రమున కా పరమేశ్వరుండు పలుకలేదు. ఇట్లు వా విడిచి యెట్టెను—

“అ. పలుకుమన్న నేల పలుకక యున్నావు?

పలుకు నన్నుఁజూచి ప్రబలముగను;

పలుకవయ్యెనీదు పలుకు నే నెఱిగెద”

(౨౪౬౭)

ఈ వేసరిన సమయమందే వేమన్నకు రసవాదవిద్యాభినివేశముచేత యోగుల సంబంధము కుదిరిన దనవచ్చును.

వెనుక అద్వైతమతము నాశయించినవారిలో ననేకులు దాని యనుభవమును సాధింపలేక వ్యవహారమందు ద్వైతులుగనే మాతీరని చెప్పితిని. కాని, దీనినిగూర్చి యూరక చర్చించి ఫలములేదని తమంతట తాము ఏ కొండలలోనో, ఆడవులలోనో యుండి ఆ యద్వైత తత్వమును సాధింపవలయునని పట్టుపట్టి పనిచేయుచున్న కొందఱు మొదటినుండియుఁ గలరు. వారే యోగులు.

అద్వైతమందనేక భేదములు గలవు. కాని మనదేశమందు ముఖ్యమైనవి మూఁడు: శ్రీవైష్ణవము, వీరశైవము, శాంకరము.

మొదటిదగు రామానుజనిష్ఠాంతము, చిదచిదాత్మకమైన యీ ప్రపంచమును భగవంతుఁడు తననుండియే సృజించెను గావున అది మంటిలోఁ జేయబడిన కడవ మంటికంటె నెట్లు వేఱుకాదో, యట్లే భగవంతునికంటె భిన్నముగాదని చెప్పవచ్చు, నా కారణమున ‘(విశిష్ట) అద్వైత’ మనఁబడినను, ముక్తియందును జీవుండును, భగవంతుఁడును వేఱువేఱుగానే యుండురనుటచే దీనిని ద్వైతమనియే చెప్పవలనియున్నది. రెండవదియగు వీరశైవము, పై విశిష్టాద్వైతమునకంటె ముఖ్య

తత్త్వములందెక్కువ భేదము లేకున్నను, మోక్షావస్థయందు శివునితో సాయుజ్యమును జెప్పుచు, జీవబ్రహ్మలకైక్యము దానికన్న నెక్కువగా సంగీకరించినది*. మూడవదియగు శాంకరాద్వైతము, మోక్షస్థితిలో మాయాజనితమైన భేదజ్ఞానము పూర్తిగా నశించి నిత్య శుద్ధబుద్ధమైన బ్రహ్మస్వరూపము మాత్రము నిలుచునని చెప్పుచు సర్వాద్వైత మనఁబడుచున్నది.

ఈ ముగ్గురిలో వైష్ణవులు, మోక్షమనఁగా భగవల్లోకములో అతనివంటి దివ్య మంగళవిగ్రహము గలిగి ద్వంద్వాత్మితులై యతని కైంకర్యసాఖ్యము సనుభవించుటయేయని తలఁచిరి గావున, ఆ యధికారమును భగవంతుఁడనుగ్రహించుటకు దృఢమైన భక్తి వారికి చాలును. కాని యాయవిచ్చిన్నభక్తిని సంపాదించుటకును యమ నియమాది సాధనములు కావలయును గాన వారు ప్రపత్తియను వేఱొక సులభమార్గమును వెదకికొనిరి. అనఁగా భగవంతునియొడ తమ సమస్త భారమును అర్పించి నీవే దిక్కిని నమ్మియుండుట. అదియును తామే చేయుటకు చేతఁగానివారు యోగ్యుఁడగు గురువు నాశ్రయించి, యతఁడు భగవంతునియొడఁ దనకుఁగల చనవుచే నిఘోరముచేయఁగా ఆ భగవంతునికి దయగలిగి తప్పలను క్షమించి తమ్ముద్ధరించి ముక్తి నిచ్చునని నమ్మిరి. ఇదే ఆచార్యనిష్ఠ ప్రపత్తి యనఁ బడును. ఎట్లును వారికిఁ గావలసినది సామాన్యముగ ఆహంకార మమకారదులను వర్జించి భగవంతునియొడ దైన్యము స్థిరముగా నుండుటకు ఎంత దేహేంద్రియ మనేదండనలు ముఖ్యమో అంతేకాని, యంతకు మీఱి హతయోగాదులు సాధింపవలసిన పనిలేదు గావునను యోగులు పరమపలముగాఁ జెప్పునట్టి యద్వైతానుభవమునందు వారికి నమ్మికలేదు గావునను వారా మార్గమును వదలిరి. కావుననే శ్రీవైష్ణవులు వ్రాసిన యోగశాస్త్ర గ్రంథ మొకటియుఁ గానరాదు. నాథమునులు 'యోగరహస్య'మను గ్రంథమును వ్రానిరఁట కాని యది యింకను బైలుపడలేదు. ఎట్లును ఇప్పుడు పాతంజలయోగమాత్రములు, యోగతత్వవిషయము, హతప్రదీపక మొదలగు గ్రంథములు చెప్పునట్టిదియు, ఇప్పుడును సామాన్యముగ యోగులనఁబడువా రాశ్రయించినదియును అగు యోగవిద్యకును శ్రీవైష్ణవాద్వైతులకును సంబంధము గానరాదు.

ఇక శంకరుల యద్వైతము యోగసాహాయ్యము లేనిది బ్రతుకుటయే కష్టము. ఎందుకనఁగా, వారి సిద్ధాంతము సమస్తమును మిథ్యయనియు, శుద్ధ నిర్గుణ బ్రహ్మయే సత్యమనియు, ఈ మిథ్యాజ్ఞానము నశించి శుద్ధబ్రహ్మముగా నిల్చుటయే మోక్షమనియు చెప్పుచున్నది. అనఁగా, ఆ మోక్షావస్థయందు తెలిసికొనుకర్త తెలియఁ బడు కర్మము అను భేదమేలేక కేవలము తెలివిగామాత్రము నిలిచియుండుట. ఎన్ని ప్రమాణములు చెప్పినను ఎంత వాదించినను ఆనుభవప్రమాణము లేనిది యీ సిద్ధాంతము నమ్ముట కష్టము. అట్టి జ్ఞాతృజ్ఞేయకూసన్నమైన జ్ఞానావస్థ సాధ్యమనియు, అనంతజ్ఞాత సమాధిస్థితి యదియే యనియుఁ జెప్పి యోగశాస్త్రము దానిని సాధించు మార్గములను తెలుపుచున్నది. కావున శాంకరాద్వైతులు యోగము వదలలేరు.

అద్వైతానుభవము విషయమున వీ రిరువురికి నడుమనున్నవారు వీరశైవులు. శివతత్త్వము సహజమగు 'శక్తి'బలముచే 'లింగ'మనియు, 'అంగ'మనియు

*Vide Bhandarkar's Vaishnavism and Saivism, p. 135.

రెండుగాఁ బరిణమించును. లింగము పూజ్యదేవతః, రూద్రరూపము. అంగము జీవాత్మ. 'శక్తి'గూడ 'కళ'యని, 'భక్తి'యని రెండు తెఱఁగులగును! కళ శివునియందుండి నృప్తికిని, సంసారమునకును కారణముగును. భక్తి జీవునియందుండి ముక్తి హేతువగును. ఇట్టి యవిచ్చిన్న భక్తిచే జీవునికి శివునితోడి 'సామరస్యము', అనగా, అనందమయమైన ఐక్యము, కలుగును. అదే ముక్తి. కాని యీ యైక్యము శాంకరాద్వైతుల యైక్యమువలె జీవునికి సంపూర్ణముగా ఆత్మనాశము గలిగించి పరబ్రహ్మతో నేకీభవింపజేయదు. జీవునికి తా నానందమనుభవించుచున్నావను జ్ఞానము గలదు*. వైష్ణవాద్వైతులవలె వేఱుగా నుండక, పాలలో నీరు చేరినట్లు గాఁబోలు, శివునితో సాయుజ్యమునందును దీని కఖండభక్తిసాధనము ఆవశ్యకము గావున, అందుకు వారికి యోగసాహాయ్యము తప్పనిది. ఇట్టి యద్వైతము నభ్యసించువాడు శివయోగు లనఁబడిరి. తక్కిన యోగులు వట్టి యోగులు.

శంకరాద్వైతము బ్రాహ్మణజాతియందే వ్యాప్తిఁగాంచినది. బ్రాహ్మణులలో ననేకులు ఇప్పటికిని శాంకరులే. కాని వారియందు యోగవిద్య వ్యాప్తిఁగాంచలేదు. అద్వైతము సిద్ధాంతమందే కాని, వారి వ్యవహారమందు లేదని చెప్పితిని. ఇదిగాక అనూచానముగా జాతినిర్లమై వచ్చిన వైదిక కర్మానుష్ఠానమును వదలుట వారికి సాధ్యముకాలేదు; బ్రహ్మజ్ఞానము సంపూర్ణముగఁ గలిగి విరక్తుడైనవానికి తప్ప తక్కినవారికి కర్మత్యాగమును సంఘ మనుమతింపలేదు. కర్మత్యాగము, సంసార విరక్తియుఁ గలవారికి తప్ప యోగాభ్యాసము సాధ్యముగాదు. సన్న్యాసాశ్రమమును స్వీకరించినవారికిని సంఘముపై నధికారము, మతముల యాజమాన్యము మొదలగుననేకాక, త్రికాలపూజ, ఆభిషేకములు, సమారాధనలు, మొరపణులు మొదలగు సన్న్యాసధర్మములు ఇంటికర్మములకన్న నధికములైనవి. కావుననే అద్వైత బ్రాహ్మణులలో యోగు లపురూపమైనారు. ఎట్లును కర్మభూమియగు దక్షిణ దేశములో వారరుదు.

ఇతర వీరశైవము బ్రాహ్మణప్రాబల్యము నణఁచుటకై పుట్టిన మతము. ఈ మతము నాశ్రయించుట కంపఱును అర్హులు. బ్రాహ్మణులలో నున్నన్ని నిత్య కర్మముల గలాటా వారిలో లేదు. మనలోవలె వారిలోను మతములలో నధికారము వహించిన కర్మతనస్నాసులున్నారుగాని, సామాన్యజాతులగుంపే వారిలో బలమగుట చేతను, అద్వైతులలోవలె నిర్గుణోపాసన చేయుకున్నను సగుణోపాసనచేతనే కాల క్రమమున బ్రహ్మీనుభవము సిద్ధింపగలఁదను అనుకూలము లేదు గనుక భక్తి యఖండముగా లేక మోక్షము సిద్ధింపదు గావునను వారిలో తప్పక యోగవిద్య ననేకు లాశ్రయింపవలసినవచ్చినది. యోగమును పూర్తిగా సాధింపఁగల్గినవారనేకులు లేకపోవచ్చును గాని, సాధింపఁ బ్రయత్నించినవారు తక్కిన మతములకన్న నా మతములో నెక్కువ గలరని తలఁచుచున్నాను.

ఇట్టి శివయోగులలో కొందఱుకృపయందు, మతములలోనో, గృహస్థులుగానో వసించియుండినను, అనేకులు ఆలుచిట్టలులేని బ్రహ్మచారులై ఆడవులలోనో, కొండల యందో వసించుదురు. స్వర్ణవాదవిద్య వీరిలో చాలమంది యెఱుఁగుదురను ప్రతీతి గలదు. విరక్తులై యోగాభ్యాసులైనవారి కి కృత్రిమస్వర్ణమం దాశ యేల కల్గినదని మన కాశ్చర్యము గలుగును. ప్రాయశః హఠయోగసాధనకు దేహాశక్తియు నారోగ్య

మును ప్రధానములు గావున, దానికిఁ గావలసిన వుష్టాహారములు ఎక్కువ కష్టము లేక సంపాదించుటకును, ఆయుర్వేదముప్రకారము స్వస్థమును భస్మాదిరూపముల చేత నిత్యమును సేవించుట చాలమంచిది గావున దానికిని, నహజమైన బంగారు దొరకుట కష్టమై, కృత్రిమముగా తయారుచేయవలసిన యక్కర వారి కేర్పడి యుండును. కాని కృత్రిమమైన బంగారునకు సహజమైనదాని గుణములుండునాయను ప్రశ్న కలుగును. చూచినవారు ఉపయోగించినవారు ఎవరైన దీని కుత్తర మీయవలయునే కాని నే నెఱుఁగను.

వేమన బీదతీకమును బోఁగొట్టుకొనుటకై బంగారు తయారుచేయు విద్య నేర్వఁగోరి వీరి నాశ్రయించియుండునని యూహించితిమి. వా రా విద్యను సామాన్యముగ నెవరికినిఁ జెప్పరు.

“దాతవ్యం గురుభక్తాయ నదద్యాద్దుష్టమానసే”

“పనితాపుత్రమిత్రాదిగోవ్యం నిర్దిష్టదాయకమ్”*

అని వారు భావించిరి. అనేక నందర్పములలో నిట్లు విషయములను గుప్తములుగా నుంచుట, తమ కొకవిధమైన విలువను, గౌరవమును సంపాదించుకొనుటకే కాని, వేఱుకాదు. ఈవిషయము ప్రాచీనులే యంగీకరించిరి. చూడుఁడు—హఠయోగులకు, దేహము లోపలిభాగమును శోధించు ధౌతి, నౌళి మొదలగు కర్మము లాఱుగలవు.

“కర్మపట్ననిందం గోవ్యం మఠశోధన కారకమ్”

(హఠప్రదిపిక, ద్వితియోపదేశము, ౨౩ ప.)

అని పై కసరత్తులుగూడ రహస్యముగ నుంచవలెనని శాసనము గలదు. పై శ్లోకమునకు వ్యాఖ్యచేయుచు బ్రహ్మీనందయోగి—

“గోపనాభావే పట్కర్మకమన్వైరపి విహితంస్యాదితి యోగినః పూజ్యత్వాభావః | పనశ్చ్యే తేదిభావః” (గుప్తముగా నుంచనియెడల నీకర్మము లందఱును జేయఁగలుగుదురు గావున, యోగికి పూజ్యత లేకపోవునని భావము).

అని వ్రాయుచున్నాఁడు. ఎట్లును స్వర్ణవాదమువంటి విలువగల విద్యలను రహస్యముగా నుంచుట మనుష్యస్వభావము. ఇట్టిదానిని సంపాదించుటకై వేమన్న చాల గురుసేవ చేసియుండును. వారును ‘గోవ్యం గోవ్యం మహాగోవ్యం’ అని యెన్నో బాసలు చేయించుకొని యితనికేదో కొంత తెలిపియుండురు. ఇంత కష్టపడి తాను సాధించిన విద్యను స్పష్టముగా బహిరంగపఱుప నిష్టములేక కాఁబోలు, ఇతఁడును, ఈ విద్యనుగూర్చిన పద్యములన్నియు ఇతర వాదగ్రంథములందలి పద్యములవలెనే, స్పష్టముగాక చేసినాఁడు.

ఇట్లు బంగారమును సాధించు నాశకుతోడు తీవ్రమైన తత్త్వజిజ్ఞాస గలవాఁడగుటచే, వేమన పైవారిని సేవచేయునప్పుడు వారి నడతలను చక్కఁగా గమనించి యుండును. సంసారులకును, వారికిని గల భేదములు చూచి యాశ్చర్యపడి యుండును. వారికి అడవి, యూరు, పగలు, రాత్రి యను భేదములేదు; ఆహారమునకై యీ వస్తువులు కావలెనని, కాని యీ కాలమునఁ గావలెనని కాని నియమము గానరాదు; ఉపవాసములకు వెఱవరు; రోగాద్యుపద్రవములు వారిని

* గురుభక్తున కి విద్య చెప్పవలయును. దుష్టమనస్సు గలవానికి చెప్పరాదు. భార్య, పుత్రులు, మిత్రులు మొదలగువారికిని దీనివి దెలువక గుప్తముగా నుంచిన సిద్ధింతును (దత్తాత్రేయతంత్రము, పే. ౧౧౬).

జేరవు; దృఢకాయులుగా నుందురు; చలి, గాలి, యెండ, వాన, దేనికిఁగాని వెఱవరు; నమాధిలోఁగూర్చున్న గంటలకొలఁది బహిఃప్రపంచజ్ఞానమే లేకయుందురు; కామేదో మహానంద మనుభవించువారైనట్లు కానవచ్చి లౌకికములైన ముఖముల నన్నింటిని అసహ్యముతోఁ జూతురు; నిత్య బ్రహ్మచారులుగా నుందురు; సర్వ సందేహములను గలిగించు నిత్య కర్మములు, విగ్రహపూజలు మొదలగువానిలో పాల్గొనక, తాము బ్రహ్మస్వరూపము నెఱింగినట్లు మాటలాడుదురు; జాతిభేదాదుల గమనింపరు; సృష్టిస్థితిలయములను గుఱించి మనకెల్లఁగలుగు సందేహములన్నియు తీర్చుకొన్నవారివలె నుందురు; విదైనను ప్రశ్నించిన మనకర్మము గాకున్నను తమకు సందేహము లేక ప్రత్యుత్తర మిత్తురు; సామాన్యులకు లేని కొన్ని విచిత్రములగు శక్తులు సిద్ధులు గలవారని ప్రసిద్ధితో నుందురు! ఇట్టివారిని జూచినప్పుడు తనకుఁ గల తత్త్వసందేహములను దీర్చుట వీరికి తప్ప తక్కినవారికి సాధ్యముగాదని నమ్మి, ఏమైనను జేసి, యెంత కష్టమైనను పడి, వారిపంటి బ్రహ్మజ్ఞానమును తానును సంపాదించి యోగి గావలయునని, ఇదివఱకే యాలుబిడ్డలపై రోతగలిగిన వేమన్న నిర్ణయించెను—

“ఆ. ఇహమున సుఖియింప హేమతారక విద్య

పరమున సుఖియింప బ్రహ్మ విద్య;

కడమ విద్యలెల్ల కల్ల మూడుల విద్య...”

(43౬)

అని నిర్ణయించుకొని, యట్టి యోగులలో ముఖ్యుఁడుగా నుండినవాఁడు గాఁబోలును, అందికాశివయోగి నాశ్రయించెను. ఇతని శ్రద్ధకు సంతసించి యతఁడును సరహస్య మగు యోగవిద్య నుపదేశించెను. దానిని గూర్చి ముందు మనవి చేయుదును.

వేమన యోగసిద్ధి—మత ప్రచారము

వేమనకు లంబికాశివయోగివలన యోగమార్గోపదేశము లభించెనని చెప్పితిని. ఆ యోగ సాహాయ్యముచే వేమన యేమి సాధించెనని యాహించుటకు ముందు యోగ సామాన్యస్వరూపమును గొంతవఱకు నెఱుగవలసి యున్నది. సాధకు నకుఁ దప్ప తక్కినవారికి దీనినిగురించి చర్చించు సధికారమే లేదు గావున నీ విషయమును దడవుటకే భయపడుచున్నాను. కాని విధిలేదు. బహిరంగమైన బుద్ధితో ఎంత నాకు గ్రహించుటకు సాధ్యమో యంత మనవి చేయుచున్నాను.

నకల జగత్కారణమైన మూలవస్తువొకటి కలదని మన ప్రాచీనులు వేలకొలది యేండ్ల క్రిందనే గ్రహించిరి. దాని తత్త్వము నెఱిగిన పక్షమున, సృష్టియందలి సందేహములకెల్ల నందు ప్రత్యుత్తరములు లభించుననియు, బంధములన్నియు నుడుగుననియుఁ దలఁచిరి—

“భిద్యతే హృదయగ్రన్థి శ్చిద్యన్తే సర్వసంశయాః
క్షీయన్తే సర్వకర్మాణి తస్మిన్ దృష్టే పరావరే”*

అది నగుణమయినను నిర్గుణమైనను శూన్యమైనను దాని స్వరూపము సనుభవ పూర్వకముగ నెఱుగక తీఱవని లెలినది. కాని దాని నెఱుగట యెట్లు? మితమైన శక్తిగల కన్ను ముక్కు మొదలగు బహిరింద్రియములచే సాధ్యముగాదు. సాధ్యమైనచో అమితమైన ప్రభావముగల మనస్సును అంతరింద్రియముచేతనే కావలయును. కాని యీమనస్సు చంచలమైనది. నిమేష కాలమైనను ఒకవిషయమును ధ్యానించు దా్యములేనిది. దానికితేడు శరీరమందును సంసారమందును గలుగు వివిధావస్థలు దానిని ఒకచోట నిలుపనీయవు. కావున మనస్సు ఈ దేహమునకును బహిస్సంసారము నకును లోబడక తనంతట అఖండముగా నిలిచి కార్యమును నిర్వహించు మార్గ మొకటి వెదకవలసివచ్చెను. అదేయోగము—

“యదా పశ్చాపరీప్తస్తే జ్ఞానాని మనసానపా

బుద్ధిశ్చస్థ విచేష్టతి తామాహః పరమాంగతిమ్,

తాయోగమితి మన్వన్తే స్థిరామిన్ద్రియధారణామ్” —కఠోపనిషత్తు, ౨౧౦

(ఎవ్వడు పంచేంద్రియములు మనసులేఱేరి నిలుచుట, బుద్ధియల్లాడదే, అదియే పరమగతి; అట్టి యింద్రియధారణమే యోగమందురు.)

! బ్రహ్మధ్యాన మాపశ్యకమనియు, దానికి మనోనిగ్రహము దేహదండనమును

*ఆ పరావరమూర్తిని జూచిన వెంటనే హృదయపు ముడి వదలును; అన్ని సందేహములును దీరును; అన్ని కర్మములును క్షయించును. ముందకోపనిషత్తు.

చేయక తీఱదనియు నన్ని దేశములవారు సంగీకరించిరి. కాని, ఆ దేహమనెనిగ్రహ మార్గమును ఉపక్రమోపసంహారములతో సక్రమమైన శాస్త్రముగా నేర్పఱచిన గౌరవము, నే నెఱంగినంతవఱకు, హిందువులకే చెల్లవలసియున్నది. దేహమును స్వాధీనపఱచుకొనవలయునని నానావిధముల దండించి, మనసును చిగఁబట్టి బహిరంగములనుండి విడఁదీసి, లోపలధ్యాసమునకుఁ బూనుకొన్నప్పుడు, పై రెంటికిని కలుగు ఆనేక పరిణామములును, అనుభవములును చక్కఁగా గమనించి, అందుఁగలుగు అనిష్టఫలములు నివారించి, ప్రధానోద్దేశమగు పరబ్రహ్మనుభవమును సాధించుట కెన్నిపద్ధతులు గావలయునో, యవన్నియు సనుభవపూర్వకముగా యోగ శాస్త్రకారులు వ్రాసిరి.

యోగాభ్యాసుల మొదటి ధర్మము తమయందలి దుర్గుణములను పడఁచుట. యోగ్యత సంపాదించుటకు మొదలు ఆయోగ్యతను పొఁగొట్టుకొనవలయును గదా? దేహబలమును సంపాదించుటకు మొదలు రోగములకు మందుదీసివట్టు. ఒకరిని హింసింపక, అసత్యమాడక, ఒకరిసామ్మ దొంగిలించక, ఇంద్రియలోలుఁడుగాక, తనకెంత ముఖ్యముగా కావలయునో యంతకన్న నెక్కువ దానమిచ్చినను గ్రహింపక యుండుట మొదటిమెట్టు. ఇదే యమ మందురు.

తరువాత పరిశుద్ధముగా నుండుట, సంతోషము, తపస్సు, వేదశాస్త్రములు చదువుట, భగవద్భక్తి—వీనిని సాధింతురు. ఇవి నియమ మనబడును.

ఇట్లు దేహమనస్సులు కొంతవఱకు పరిశుద్ధములైన తరువాత దేహమం దిది పఱకున్న రోగములు నశించుటకును, క్రొత్తవి రాకుండుటకును శ్రమము, నహించు శక్తి గలుగుటకును కొంత వ్యాయామము చేయుదురు. వ్యాయామ మనఁగా 'గరిడి' లలోఁగాని, ఇప్పటి హూక్కులోఁగాని చేయునట్టిదిగాదు. చేతులు, కాళ్ళు మొదలగు నవయవములు ప్రత్యేకముగాఁగాని, మొత్తముగా దేహమునుగాని, యేదైన నొకగతిలో పలుమాఱు ఆఱించుట యిప్పటి పద్ధతి. ఇందువలన కండలు మాంసము బలని దేహమున క్రొవ్వుపట్టును. ఒక విధమైన నిలుకడలేని చురుకుఁదనము గలుగును. యోగులయుద్దేశమేమిదికాదు. శ్రమమును నహించుట, దేహమందు జిడ్డుపెరుగనిక లఘువుగా చేసికొని నెమ్మదిని సంపాదించుట—ఇవి వారు కొరునది. కావున ఏదో యొక కష్టమైన తిఱులో చాల ప్రాధు నిలుచుకొని యుండుట, కూర్చుండుట, పరుండుట, వారు సాధింతురు. వీని వానవము లందురు.

ఇంతైనను దేహమున కెప్పుడును చలనమునిచ్చి తన్మూలమున మనస్సును చలింపఁజేయు వస్తువొకటి గలదు. అది వాయువు. దానిని స్థిరముగా నిలువనిది మనస్సు నిశ్చలము గానేరదు.

“చలేవాలే చలంచిత్రం నిశ్చలే నిశ్చలంభవేత్”
(గాలిగదలిన మనసుకదలును; అది నిలిచిన నిదినిలుచును.)

(హఠయోగసూత్రము ౨, ప. ౨)

కావున లోని యూపిరి బైటికిఁ బోనీయక, బైటియూపిరి లోనికి రానిక లోపలనే పట్టి నిలుపుట యావశ్యకము. దీనినే ప్రాణాయామమందురు. దీనిచే మనస్సు నావరించియున్న మాలిన్యములన్నియు నశించు నందురు.

తరువాత కన్ను, మొక్కు మొదలగు పంచేంద్రియములు తమకు విషయము. లైన, రూపము, వాసన, మొదలగు వానియొడఁ బోనీయక మనస్సేవ్రక్కఁబోయిన. నా ప్రక్క పరాధీనములై యుండునట్లు సాధింపవలయును. ఇదే ప్రత్యాహారము..

ఇవి యొదును బైటి సాధనలు.

ఇట్లు శరీరము స్వాధీనమై మనస్సునకు చాంచల్యము తగ్గినపుడు తమకిష్టమైన యే వస్తువునందైన మనసు నిలువవలయును. ఇది ధారణ. అది తప్ప తక్కిన వృత్తులందు మనసును పోనియక నిలుపుట ధ్యానము. ఈ రెంటియందును 'నేను, దీనిని, ధ్యానించుచున్నాను' అను ధ్యాత, ధ్యేయము, ధ్యానము అను మూడు పదార్థములు గలవు. ఈ ధ్యానము ఇట్లే సాగనిచ్చినయెడల మనము ధ్యానముచేయు వస్తువు మాత్రము నిలిచి, నే ననుకర్త, ధ్యాన మనుక్రియ ఈ రెండును అంతరించును. దీనినే సమాధి యందురు. ఇదే అష్టాంగ యోగము.

ఈ సమాధి రెండువిధములు : సంప్రజ్ఞాతమని ; అసంప్రజ్ఞాతమని. మొదటి దానిలోఁ గూర్చున్న యోగికి మొదలు ధ్యేయవస్తువుయొక్క స్థూలరూపము గోచరించి క్రమముగా దాని సూక్ష్మరూపముగూడ న్నృప్తమగును. ఆ మూలప్రకృతి గోచరించినపుడు 'ఋతంబర' యను నొకవిధమైన ప్రజ్ఞ కలుగును. దానిచే యుదార్థజ్ఞానము గలిగి నందేహములన్నియు నివర్తించును. శ్రుతిప్రమాణముచేతను, అనుమాన ప్రమాణముచేతను గలుగు తెలివికన్న ఈ 'ఋతంబర' యను తెలివి గొప్పది. ప్రత్యక్షము, పరోక్షము, భూతము, వర్తమానము, భవిష్యత్తు అను భేదము లేక యన్ని విషయములును సాక్షాత్తుగా నిందుగోచరించును. ఈ సంప్రజ్ఞాత సమాధిగూడ అభ్యాస బలముచే క్రమముగా సశించి అసంప్రజ్ఞాతసమాధిగా మారును. ఆ యవస్థలో ఆ మిగిలిన ధ్యేయవస్తువు స్ఫూర్తియగుటగూడ సశించి కేవల నిర్మలజ్ఞానముగా మాత్రము శేషించియుండును. ఇదే కైవల్యావస్థ. ఇవి పాతంజలియోగశాస్త్రముచే గ్రహింపఁగల ముఖ్యవిషయములు.

కాని యీ యభ్యాసప్రవాహములో ముఖ్యమైన యీశ్వరవ్యక్తి యొక్కడనో మునిఁగి పోయినాఁడు! ఈ మతము ప్రకారము ఈశ్వరుఁ డక్కరయే లేడు. ఉన్న, యోగసాధనమునకు మేలు. అంతే. నామరూప మయమైన యీ ప్రపంచ మందలి పరిణామములు, తాపములు, సంస్కారములు, పరస్పరవిరుద్ధములగు సత్త్వరజస్తమో గుణములు—వీనిచేత పుణ్యమైనను పాపమైనను, సుఖమైనను దుఃఖమైనను అంతయును వివేకముగల వానికి దుఃఖముగానే తోచును గావున* ఇన్నివ్యవహారములకు హేతువైన చిత్తమును స్వాధీనము చేసికొనుట, దాని కల్పనలు తన్ను అవరింపక యుండునట్లు అర్థగించుట, ఇవే పరమార్థమని వీరిమతము. అదే మోక్షము. ఇట్లగుటచే, మూలకారణమును వెదకఁ బ్రయత్నించి, తుదకది దొరకక యీ కష్టములనుండి తప్పించుకొను మార్గమును వెదకకొని వీరు కృతార్థుల మనుకొనిరా యని నందేహము గలుగుచున్నది. కాని, సంప్రజ్ఞాత సమాధిలో నున్నపుడు అతితానాగతజ్ఞానము, అపరోక్షజ్ఞానము, విచిత్రమగు పతిభయం గలుగు నని చెప్పవారు గాన, అదియే సత్యమగునని మనకు సామాన్యముగఁ గలుగు ప్రశ్నలకన్నిటికిని అందు ప్రత్యుత్తరము దొరకవలసి యుండును. ఐనను యోగు లెవరును ఆ ప్రత్యుత్తరములు నిస్సందేహముగాఁ జెప్పి మనల నుద్ధరించి యుండ లేదు. కావున నీ యోగశాస్త్ర కైవల్యము, అప్యలవారి బాధలు పడలేక యింటి మూలలో దాఁగుకొని తలుపువేసుకొనుటవంటిది తప్ప, నిజమైన జ్ఞానమోక్షమగునా యని శంకింపవలసియున్నది. ఇట్లు నందేహించిన వారికిట్లు ప్రత్యుత్తరము గలదు:

*చూ. పాఠం. యోగ. సూ. ౨, పా. సూ. ౧౫.

వేమన యోగసిద్ధి—మత ప్రచారము

“సాయమేవాస్తు మోక్షాభ్యోమాస్తుతావాఽపమతాస్తరే,
మనఃప్రాణలయే కశ్చిదానన్త స్సంప్రవర్తతే”

(మతాంతరు లిది మోక్ష మననిండు, కాదన నిండు. మనస్సు ప్రాణమును
లయించె నేని యొకవర్ణింపరాని యానందము మాత్రమున్నది.)

(హఠయో., ఉప. ౪, ప. 30)

కాని మన ప్రశ్న కిది ప్రత్యుత్తరముగాదు. మతీయు, యోగశాస్త్ర ప్రవర్తకుఁ
డగు పతంజలి యీ ‘అనంద’ మను పేరే యొత్తలేదు. ‘దుఃఖమేన సర్వం వివేకినః’
అని చెప్పిన యతఁడు సుఖదుఃఖరూపమగు చిత్తదర్శనాశమే మోక్షమనియెను.
ఆ ముక్తావస్థలో ఆనందమును గీనందమును ఒకటియు లేదని భోజరాజు స్పష్ట
ముగా వ్రాసెను.* అద్వైతులు ముక్తావస్థయందు సచ్చిదానందమయమగు బ్రహ్మ
సాక్షాత్కారము—అనగా, తానే బ్రహ్మగానుండుట—కలుగుననిరి. శైవులగు
వద్వైతులును ఇట్లే తలంచెరి—

“క. ఆమనస్కసాఖ్యమద్భుత
మమలం బనద్యశ మఖండ మక్షయ మవిత
ర్క్య మచంచల మమృతమయం
బమితంబది యెఱుగుదురు మహాసిద్ధవరుల్”

(శివయోగ సారము, ౪ ఆశ్వాసము)

ఇట్లు కేవల యోగులకును అద్వైత యోగులకును అసంప్రజ్ఞాత నమాధి
ఆనంద రూపమా శూన్యరూపమా యను విషయమున భేదముకలదు గాని యద్వైత
విషయమున—అనగా, రెండుగాక యొకటిగా మిగులుటలో భేదములేదు. ఈశ్వరుని
కేవల మొకసాధనముగా మాత్రము గొని సుఖదుఃఖములు రెంటినుండియు విడుదల
పొందఁ గోరిన కేవలయోగులను పదలితిమేని, ఈశ్వరసాక్షాత్కారమే ప్రధాన
వలముగాఁగొని సాధించు నితర యోగులందఱును ఆ కడపటి సాధనావస్థలో
ఆనందమున్నదనియే చెప్పెదరు. అది యట్లుండె.

అట్టి కైవల్యమును కాంతమార్గమున సాధించుటకు చాల దినములు పట్టును.
అనేకుల కాయువు చాలదేమో యను భయము గలుగును. కావున సాధ్యమైనంత
త్వరలో దానిని సాధించి ముక్తి పొందఁగోరువారు దేహమనస్సుల నెక్కువ
ఖలవంత పెట్టి లొంగఁడియుదురు. ఈ మార్గమునకే హఠయోగమనిపేరు. ‘హ’కార
మునకు ఊర్జ్వగతియగు ప్రాణవాయువును ‘ఠ’కారమునకు అఘోగతిగల అపాన వాయు
వును అర్జమఱు. ఈ రెంటిని ఐక్యము సంపాదించి సాధించుట హఠయోగము.
కావున వీరికి దేహ మనస్సులను దండించు అసనప్రాణాయామములు ముఖ్య
ములు. ఇదిగాక దేహమందలి రోగములను నశింపజేయుటకును, శ్వాసకోశములు,
కడుపు, నాసారంధ్రములు మొదలగు వానియందలి కఫాదివోషములను బోగొట్టు
కొనుటకును, ధౌతి, నౌళి మొదలగు కర్మములను, బ్రహ్మచర్యమును సాధించు
టకు వ్రోళిమొదలగు యోగములును వీరు సాధింతురు. ఈ మార్గములచే సాధిం
వగా కడుపుకింది మూలాధార మందుండెడు కుండలిని యనుశక్తి, నిద్రించు
చుండెడిది, పైకిలేచును. అప్పుడు కుడియొడమ ముక్కులందలి ఇడ, పెంగళ
అను నాడులలో నహజముగా నంచరించు వాయువు, ఈ రెంటి నడుమనున్న

*చూ. పా. యో. సూ. భోజరాజ్యవ్యాఖ్య, కడపటి సూత్రమునకు.

మునుము యను నాదిమూలముగా ప్రవహింపఁగల్గును. దేహమందు మూలాధారము మొదలు బ్రహ్మారంధ్రమువఱకును అటు చక్రములు గలవు. కుండలినీశక్తి చలించి సాధనబలముచే పైచక్రముల నన్నిటిని క్రమక్రమముగా భేదించి కట్టకడపటిదగు నహస్రారచక్రమును జేరఁగా, అందు బ్రహ్మ సాక్షాత్కారమై యనంప్రజ్ఞాత సమాధి కలుగును. అదే జీవన్ముక్తి. ఈ కుండలినీ యుద్బోధముగానిది బ్రహ్మస్థానమును బొందవీలులేదు.

“యేన మార్గేణ గస్తవ్యం బ్రహ్మస్థానం నిరామయమ్
ముఖేనాచ్ఛాద్య తద్వారం ప్రనుష్టా పరమేశ్వరీ”

(బ్రహ్మస్థానము నేమార్గముతో జేరవలయునో యామార్గపు వ్యారమును ముఖముతో నడ్డగించి మూసి, ఆ పరమేశ్వరీశక్తి (కుండలినీ) పరుండి యుండును.

(హఠయోగ., ఉప. 3, ప. ౬)

కావున దానిని లేపుట ముఖ్యము. ఇట్లు హఠయోగము సాధనము; అనంప్రజ్ఞాత సమాధి సాధ్యము. దానినే రాజయోగ మందురు.

కాని హఠయోగపథతయందు రాజయోగనిర్దిశి విప్పుముగలిగించు నన్నివేళ ములనేకములు గలవఱు. హఠయోగము కొన్ని సిద్ధులనిచ్చును. దాని సభ్యునించు వారికి చావుండవఱు. ఆధునిక శారీరశాస్త్రజ్ఞులు చావనఁగా నేమిగా నిర్ణయించిరో యెఱుఁగనుగాని యోగుల వాడము నులభమైనది. వాయువు గలుగుట బ్రతుకు; అది పోవుట చావు; కావున దానిని బోనిక బిగఁబట్టితిమేని చావెక్కడిది?

“యావద్బుద్ధో మరుద్దేహి యావచ్చిత్తం నిరాకులమ్.

యావద్బుద్ధిస్తువేర్మధ్యే తాపత్కాల భయంకతః?”

(హఠ., ఉప. ౨, ప. ౪౦)

“తే. కట్టుపడియుండు నెంచాఁక గాలిమేన,
చిత్తమెంచాఁక నెందును జెండకుండు,
కదలదెంచాఁక ప్రథామధ్య కలితవృష్టి,
యరయంచాఁక ప్రాణభయంబులేదు”

(శివయో., 3 ఆశ్వా.)

ఇదిగాక ఆకాశసంచారము, కామరూపము, పరకాయప్రవేశము మొదలగు విచిత్ర సిద్ధులు హఠయోగ సాధనచే లభించునఱు. కావున సాధకులు ముఖ్యఫలముగు సమాధిని విడిచి వీనితోనే తృప్తిపడయుండుట స్వాభావికము. అట్లగుటచే హఠయోగమును బోధించువారండఱు దీనికి ఫలము రాజయోగమే యని తలఁచి సాధింపవలయునని హెచ్చరిక చేయుచున్నారు. ఆంధ్రయోగినులలో అగ్రగణ్యురాలగు తరిగొండ వెంకమ్మ యిట్లు చెప్పినది—

“మఱి కొందఱీ మహామహిమ గానకయ
గురు నెఱుంగక కర్మగురు చెంతఁజేరి,
గాధకుఁజిక్కి దుష్కర్మ మార్గమున
సాధనంబుగ యోగ సరణులఁ దెలిసి,
యలమట నాసనాభ్యాసముల్ చేసి,
చలముస బాహ్యలక్ష్యములు చూపుచును,
కూలంకషము లోని గురిగానలేక,
లాలితంబుగ మంత్రులయహర యోగ
ఫలములం గేరుచుఁ బామరులగుచు,

జలబుద్ధ్యుడమువంటి జన్మంబులకును
 సిద్ధులంగేరి ప్రసిద్ధమై యోగ
 సిద్ధాంతమందు సుస్థిరమతిలేక,
 అగణిత విషయసుఖానక్తిమీఱ,
 తగమణిమంత్ర నిద్రక్రియల్ నేర్చి,
 మఱి పామరులకెల్ల మహిమలంజూపి,
 తరిగెడు వారలీదేహవాసనలు,
 వీడఁగనేరరు, వేదాంత మందుఁ,
 గూడనేరరు వట్టికుంభన గాని...”

(రాజయోగసారము, ద్వితీ. ప్రక.)

కాని హఠయోగ సాధనము లేనిది రాజయోగము ఫలింపదట!

“మ. హఠశూన్యంబయినఁకా ఫలింపదమలంబౌ రాజయోగంబొగిన; హఠయోగంబును రాజయోగరహితం బౌనేని సిద్ధింప; దీ హఠరాజంబులు రెండుఁగూడ నతతాభ్యాసంబుఁ గావించు ని శ్కరనిస్సంశయభవ్యమానమనకున్ సాధ్యంబగున్ నర్హమున్.”

(శివయోగసారము, ౨ అశ్వా.)

ఈ హఠవిద్యకే సంబంధించిన ‘ఉప’ యోగములు రెండు గలవు. మంత్ర యోగము; లయయోగము. మంత్రముల జపించుచు తన్మయుఁడగుట మొదటిది : ప్రాణాయామధ్యానములచే దేహము శుద్ధమైనప్పుడు లోపల నొకవిధమైన నాదము అఖండముగా వినఁబడునట. బైట మనము విన శబ్దము ఆహతము. అనఁగా, దెబ్బ గొట్టుటచే గలిగినది. ఇది యనాహతము. అనఁగా, మన మెఱిగినట్లు ఏరెండు పదార్థముల ఒరయికయును లేకయే కలుగునది—

“మత్ర. ఆ యనాహతనాద మెంతయు నుద్భుతంబయి యాత్మలో మ్రోయుచుండు నిరంతరంబు నముద్రహోషముభంగి, భృం గాయుతద్వని రీతి, వేఱునమంచిత స్వరలీల, వీ ణాయతంబగు మ్రోత చందమునకా మనోలయహేతువై”

(శివయోగ., 3 అ.)

ఆ నాదమునే వినుచు అందు పునఃప్రాణమలను లయింపఁజేయుటయే లయయోగ మందురు. హఠయోగపవర్తకుఁడగు ‘శ్రీఆదినాథుఁడు’ నపాదకోటి లయ ప్రకారములను జెప్పినాఁడట! అందులో నాదలయమే ముఖ్యమని తలఁచి హఠయోగులు నద్య మనలను బ్రదికించిరి!

(హఠ. ౪, ఉపదే., ప. ౬౬)

వేమన్నకు గురువైన ‘లంబికాశివయోగి’ యీ హఠయోగుల గుంపునకుఁ జేరినవాఁడు. ‘లంబిక’ యనునది లంబికాశబ్దభవము. దవడలని యర్థము. వానిపైఁ గల శిరోరంధ్రములో నాలుకను జొనుపవలెను. ప్రూమాద్యమందలి యొడమప్రక్క చంద్రస్థానము గలదు. నాలుకను ఆ చంద్రస్థానము నంటునట్లు చేయవలెను. అప్పుడొక యగ్ని జపించును. దానిచే ఆ చంద్రస్థానమునుండి కరిఁగి అమృతము ప్రవించును. దానిని త్రాగిన యోగికి రోగము, చావు, ఆకలి, దప్పి, అలస్యము, విద మొదలగున వేవియు నుండవు. కాని నాలుక యంతపొడవుగా సాఁగుట యెట్లు? మూఁడు సాధనములు : నాలుకక్రింది నరమును క్రమముగా కోనివేయుట;

వ్రేళ్ళతోబట్టి ప్రక్కలకల్లాడించుట; అవు చన్ను పిండినట్లుగా లాగుట! ఇట్లు కృతిమముగా నాలుకను పొడిగించుకొని, పై జెప్పిన లంబికావివరములోఁ జొనిపి క్షణార్థముండినను యోగి విషవ్యాధిమృత్యువులను దప్పించుకొనునట!*

దీనినే లంబికాయోగమనియు, ఖేచరీమంద్రయనియుఁ జెప్పుదురు. కాని యిది బాహ్యభేచరి. అంతఃఖేచరి వేఱుట. కన్నులు నగము మూసి దృష్టిని నాసాగ్రమందు నిలిపి చూచిన మండలాకారమైన తేజోదర్శనమగును; ఇందు మనఃప్రాణములు లీనముచేసి తొప్పలల్లార్చక 'చూచునతండు జగద్గురుండగు' ననియు, నదియే నిజమైన ఖేచరీయనియుఁ జెప్పుదురు; మఱియు—

“మ. ధరణిం గొందఱు నద్దురూక్తగతి నంతఃఖేచరీముద్రికా
 పరభావం బెఱుంగంగనేరకకదా వాలాయమున్ బాహ్య ఖే
 చరీయుఁ బట్టి నిరూఢసాహస మహానరంభ విస్రంభ ని
 ఘ్నులై జిహ్వలగేసి కొండ్రది ముముక్షుల మెత్తురే యిత్రతీకా!”

(శివయో., ౪ ఆశ్వా.)

లంబికా శివయోగి యొకవేళ నీ యాంతరఖేచరిని తరువాత నెఱిగి యాచరించి యుండిన నుండవచ్చును గాని, మొదలితండు నాల్గను గోసికొన్న వాడే యని యతని పేరే తెల్పుచున్నది. అనగా నితనికదే పేరని కాని, అనలా పేరుగల వ్యక్తి యొకఁడుండి వేమన్నకు గురువైనాడని కాని కచ్చితముగాఁ జెప్పలేము. మఱి యిటువంటి యోగి యెవనికో యతండు శిష్యుఁడైయుండక తప్పదు. కావున వాడుకలో నున్న యతనినే గురువుగా నంగీకరింతము.

ఆ గురువువద్ద శిష్యునికిని ప్రప్రథమమందు పై హఠయోగవిద్యలో నుపదేశము జరిగినది. ఇతండును నాలుకను గోసికొన్నాఁడు. ఎవడో నావంటివాఁ డిదంతయు వట్టి భ్రాంతియని తిరస్కరించెను గాఁబోలు. వాని నొప్పింపలేక, గురువుగారి యండలి నమ్మకముచేతనో, తన యనుభవముచేతనో దానియందు సందేహములేక యిట్లు ఆక్రోశించినాఁడు :

“ఖేచరీముద్రకు కీలెఱుంగఁగ లేక
 వాదులాడునట్టి వారి నెల్ల
 త్రొక్కి నాల్కఁబట్టి తుదఁ గోయవలయురా!
 (ఓ. లై., ౧౩-౪-౧౬ ; మఱియు, పెక్కు వ్రాతప్రతులు)

ఇట్లే పంచాక్షరీమంత్రము, ద్వాదశాక్షరీమంత్రము మొదలగు వానిని గూడ నితండు కొన్నాళ్ళు జపించినట్లున్నది. “ముక్తికిఁదాఁ డల్లి నుమీ పంచాక్షరీ” యని (వే. సి., ౧౨ ౦-) యితఁ డన్నాఁడు. తరువాత ప్రాణాయామసాధనకు మొదలిడి నాఁడు. ‘ఈఁగి లాగిలాగి యొసరఁగ బిగఁబట్టి పూని గాలి విడిచి’ (౫౪౮) దానిని సాధించినాఁడు. ఆ సందర్భమున నితనికి—

“క. భువి పొందుటుడిగి దూర
 శ్రవణంబును దూరగమన జవమును, నమృత
 న్రవమును, సుదూరదృష్టియు,
 నవిరళ నాదశ్రవణము సగు మోదమునకా”

(శివయో., 3 ఆశ్వా.)

*చూ. హఠయో. ౩, ఉప. ప. ౩౨ నుండి ౫౦ వరకు.

అని చెప్పిన సిద్ధులలో తక్కిన వెట్టుండినను, నాదశ్రవణము మాత్రము కలిగినది
అ లయయోగమును దా ననుభవించినాడు—

“అ. నాదమలరఁ జేసి నాదంబుఁ జొంగించి
భేదమింతలేక పెనఁగినపుడు
పాఱు కాల్యవలెను పాఱురా యీనాడు...” (౨౧౮౬)

ఇట్లే పట్టుకఘేదనమగు కుండలీయోగమును గూడ సాధించినాడు
(3౧౫౨-౫౬). అందులో కడపటి సహస్రారచక్రమును జేరు సాధనలో—

“అ. నిటలదుర్గ మెక్కి నిక్కి చూడంగనె
కుటిలరూప కళలఁ గూరుఁ నెఱుక” (౨౨౨౨)

అట్లగుటచేత, ఇంకను పూర్తిగా అద్వైతానుభవములేక మనసు చలాచలముగా
నున్నది గావున, ఆత్మ పరమాత్మల స్వరూపము వేఱువేఱుగాఁ దెలియఁగోరియు.
నది యింకను సాధ్యముగాక—

“అ. నినుఁ జూచెనేని తన్ను తా మఱుచును
తన్నుఁ జూచెనేని నిన్ను మఱుచు ;
వివిధమున మనుజుఁ డెఱుఁగు నిన్నును దన్ను?...” (౨౨౪౦)

అని కష్టపడినాడు. ఈ సంప్రజ్ఞాత సమాధియందే స్వగుణ స్వరూపము క్రమముగా
నట్లు అనుభవమునకు వచ్చునట—

“క. శ్రీ వెలయఁగ సాకారము,
నాపల దీపాకృతియును, నాశిఖలాగుణ
నీవార శూకరూపము,
భావన వణువిధము, సగుణభావములైదున్”

(శివయో., ౧ అ.)

ఇట్టి తేజోదర్శనము వేమన్నకును గలిగినది—

“అ. కనులు రెంటి నడుమ కానంత నిలిపిన
బొమలు మీఱి చూడ్కిఁబొందఁజేయు,
క్రమమెఱిఁగి లోన కాంతిని బట్టరా...” (౯౧3)

కాని యింతటితో నుండక—

“అ. కనుల చూపు నిలిపి కాంతిని గమనించి
కాంచవలెను చిత్రకళల దాటి...” (౯౧౦)

అనుకొని సాధింపఁగా, భావరూపమైన ప్రైజెప్పిన యుపాస్యవస్తువు అభావ
స్వరూపముగా మాత్ర తుడకు సోహంభావసాధనచే ‘భావాభావాతితం’ బైన నిర్గుణము
అనుభవమునకు వచ్చినది. అది ‘వియత్సదృశంబై’—అనఁగా, ఆకాశమువలె
బయలై—యుండునట. * ఆ బయలందే బ్రహ్మమున్నదట—

“అ. తెలివి నిలిపిచూడు దీపించు నాకళలో,
కళలుడుపకచూడు కలుగు బయలు ;
బయలు నంటిచూడు బ్రహ్మంబు గాంచెదు...” (౧౯౬3)

కాని యా బయలే బ్రహ్మ యని వేఱొక్కచోట వేమన చెప్పెను—

*శివయో., ౧ అ.

“క. బయలున సర్వముఁ బుట్టును,
 బయలందే లీనమగును, బ్రహ్మాంబనఁగా
 బయలని మదిలోఁ దెలిసిన
 బయలందే ముక్తి బట్టబయలగు వేమా”

(౨౬౯౬)

మతయు నాబ్రహ్మము తానేతప్ప వేఱుగాదని తేల్చుకొనెను. “తన్నుఁదా నెఱిగినఁదానెఱి బ్రహ్మాంబు” (౨౭౮౮) కావున ‘వివిధమున మనుజుఁ డెఱుఁగు నిన్నును దన్ను?’ అని వెనుక వేసినప్రశ్నకిప్పుడు ప్రత్యుత్తరము లభించినది—

“అ. నిన్నుఁ జూచుచుండ నిండును తత్త్వంబు,
 తన్నుఁ జూచుచుండఁ దగులు మాయః ;
 నిన్ను నెఱిఁగినపుడె తన్నుతానెఱుఁగును...”

(౨౭౩౯)

తాను బ్రహ్మమైనపుడు తక్కినవన్నియు నేమి తప్పచేసినవి? కావున వమస్తమును బ్రహ్మమే. “బ్రహ్మమన్నిటఁ దగుఁ బరిపూర్ణమైయొప్పు” (౨౮౯౬) ఇట్లు రాజయోగపరమావధియైన యద్వైతానుభవమును సాధించిన వెంటనే, ఆననములు, ప్రాణాయామము మొదలగు హతవిద్యల నితఁడు తిరస్కరించెను. ఇది—

“అ. విఱుదాఁటి మెట్టకేఁగిన పురుషుండు
 పుట్టి నరకుఁ గొనక పోయినట్లు...”

(౩౬౦)

అని యితఁడే వేఱొక విషయమై చెప్పిన న్యాయమువంటిదే కదా! చూడుఁడు :

“అ. ఆననములు పన్ని అంగంబు కిగియించి
 యొడలు విఱుచుకొనెడు యోగ మెల్ల
 జెట్టిసాముకన్న చింతాకు తక్కువ...”

(33౭)

“అ. కల్లగురుఁడు గట్టు నెల్లకర్మంబులు
 మధ్యగురుఁడు గట్టు మంత్రచయము
 ఉత్తముండు గట్టు యోగసామాజ్యంబు...”

(౯౬3)

కాని నాకొకటి తోచుచున్నది. హఠమార్గము చాలకష్టమైనది. దానిని సాధింపఁగల యొక్కఁడు సామర్థ్యమును గలవారరుదు. అనేకులందలి నిర్దుల కానపడి యంతటితో చాలించుకొనుట సత్యము. అట్లుగాక రాజయోగమును సాధించి అత్యజ్ఞానమును సంపాదించుటకే దృఢచిత్తముతో హఠమును సాధించుచు కష్టపడువానిని జూచి కరుణించి సమర్థుఁడగు గురువు, స్వశక్తితో నొకనిమిషముండు శిష్యునికి ఆనంప్రజ్ఞాతనమాధినిగల్గించి బ్రహ్మసాక్షాత్కారముఁ జెయింపఁగలఁడఁట! “సద్గురునాథ ప్రసాదంబున క్షణమున రాజయోగమున మనసు నాశమౌ తోడనె నాశమౌ గాలియు” (శివ. ౪. ఆ.) దీనినే తాంత్రములు “వేదదీక్ష” యందురు. శిష్యుని దేహమందలి పట్టుక్రస్థానములనెఱిఁగి, మంత్రబీజాక్షరన్యాసముచేసి, మోకాళ్ళు మొదలు నాభి, హృదయము, కంఠము, దవడవఱకును గురువు “వేదింప” వలయునఁట. తోడనే శిష్యుఁడు పాపములన్నియు నశించి, బహిరంగ వ్యాపారము లన్నియు నిలిచి క్రిందఁబడునఁట. అతనికప్పుడు దివ్యత్వముగలిగి సర్వము నెఱుఁగఁగలఁడఁట. కాని యట్టి సామర్థ్యముగల గురుశిష్యులిరువురును దొరకుట దుర్లభమఁట! * వేమనకుఁగూడ హఠయోగమువలన వేసరియుండిన వేళలో

*చూ. బులార్ణవతంత్రము, ౧౪ వ డిల్లాసము.

గురువు ఈ వేదదీక్ష నిచ్చెను గాబోలు. వివేకానందుడు మొదలగు శిష్యులకు రామకృష్ణపరమాంసుఁ డిట్టి దీక్షనే యిచ్చిసట్టున్నది.*

“ఆ. గతముచేసిసజ్జీ కర్మబంధములెల్ల
పరిసి పాపు సత్యగురుని పలన
కుమ్మరి కొకయెడు గుడియకు నొకనాఁడు...” (౧౨౪౯)
(‘గుడియకునొకయెటు’ అని వ్రాతప్రతులు)

ఇదియే నిజమగునేని ఆననాదులు నిరర్థకములని యితఁడు తిరస్కరించుట సహజము. కాని యితఁడు తనయనుభవము నితరులకు బోధించినప్పుడు అట్టి గురువు నాశ్రయింపుడనిచెప్పలేదు; మీరే సాధింపుడన్నాఁడు—

“ఆ. ధాతి జనులకెల్ల దగ నెఱింగించెద
నొసర హుని జూచు నుపమయొకటి;
మనసు చెదరనిక మహిమతోజూడుఁడి...” (౨౧౩౭)

“ఆ. తారకంబుఁ జూచు చారివేఱే కద్దు,
సమముగాను జూడఁ బక్కఁబడును;
వెళ్లిగాను జూడ వెలుఁగెల్లఁ బాఱురా...” (౧౯౨౨)

అనఁగా నిది స్వప్రయత్నముచేతనే సాధింపవచ్చునన్నమాట. ఏమో! ఎవ రఱుఁగుదురు?

“ఆ. రాజయోగి మహిమ రాజయోగికిఁ గాక
యితరజనులకెల్ల నేమి తెలియు...?” (౩౨౯౩)

ఇట్లు అసంప్రజ్ఞాతనమాధిమహిమచే తానే దైవమని యొకఁగిన వెంటనే, యదిపఱకే యుండుమా పోదుమాయని యనఁగులాడుచుండిన హరిహరులు ఇతని ప్రపంచమునుండి యంతర్దానమొపాయిరి. “తాను దేవుఁడైన దైవమేకొలుచురా” (౩౨౯౩) యను వానిపట్ల నేవేపతలకుప్పు పుట్టును? ఇతఁడు—

“ఆ. బ్రహ్మాంబుపి విష్ణుభాగంబులోఁ గల్పి
విష్ణుంబుపి శివుని వీటఁగలిపి
శివునిబంది తాను శివయోగి గావలె...” (౨౭౮౩)

అని సంకల్పముచేసి గెలిచినవాఁడు! కావుననే వెనుకఁజెప్పినట్లు,

“ఆ. బ్రహ్మవ్రాత కెదురు పల్కినవాఁడును
అదివిష్ణుఁడ్రాత మహఁచువాఁడు
మూఁడుకనులవాని మొనసి నిల్చినవాఁడు
కానఁబడరు నీవుకాని వేమ” (ఓ. త్రి., ౧౨-౧-౩౦)

అని చెప్పకొని త్రిమూర్తులపై కనీదీర్చుకొనెను. కాని శైవుఁడై పుట్టినందుకు అందకీని అగుపఱకు శివునకు శిక్షనియలేదు; అంతే గౌరవముగా పరమేశ్వరుఁడు సంతోషింపవలసియున్నది.

పై రాజయోగసాధనవలన వేమన నిజముగా తత్త్వజ్ఞానమును సంపాదించెనా? అతఁడు బోధించిన యద్వైతమే పరమతత్త్వమా? అను ప్రశ్నలకు బదులుచెప్పుట నాశక్తికి మీతనపని. వ్రాసుచొర ఇతని సిద్ధాంతము అష్టము కానిదనియు నిప్పుల

* See “The Life of Sree Ramakrishna”.

మైనదనియుఁ జెప్పెను.* నా కార్యము లేదు. నాకింతమాత్రము నమ్మికగలదు : వేమన్న తాను తత్త్వజ్ఞుఁడైతినిని ధృఢముగా నమ్మిననుటలో నందేహములేదు.

ఇట్లు ఇతఁడు ఈ సంసారుల ప్రపంచమునందలి దంభవంచనాదులకు రోసి, అందేమో శ్వేతద్వీపము గలదనుకొని బైరాగుల ప్రపంచమునఁ బ్రవేశించెను. కాని, పాపము, మనముష్టులయోగ్యత యెందున్నను ఒకటి యనుతత్త్వమును అతఁడచ్చట నేర్చుకొనవలసి వచ్చెను. ఎందఱో యోగిబువులు తాము సిద్ధులమని, మాంత్రికులమని, విరక్తులమని, తత్త్వజ్ఞులమని, వేషములు వేసి ప్రపంచమును ప్రతారణ చేయుచుండిరి. 'సర్వోపాయ పరిభ్రష్టావేశ్యాభవతి తాపసీ'† యనునట్లు ఇంకెందును జీవనము జరుగనివారి కి యోగివేషము కల్పవృక్షమువంటి దాయెను. తక్కిన విద్యుల లోగుట్టును ఇతరులు చాలవఱకు నెఱుఁగఁగలరు. కాని ఈ 'యోగుల' కనరత్తులు, బహిరంగపానములు, సమాధులు మొదలగు వానికి మోసపోనివారరుదు. ఇట్టి వారిప్పటికిని మన సంఘమం దందు సంచరించి, చదువుకొన్నవారినే లోపఱికికొని, సంసారములు ధ్వంసముచేయుచున్నారనుట మీఱఁఁగుదురు—

“ఆ. బ్రతుకుదెరువు లేని బడుగులందఱు పెద్ద యోగివరులమనుచు సాఁగిరాఁగ

బండవాండ్రు ముందు దండంబు లిడుదురు...” (౨౭౭౩)

కడపటికిన్నాళ్ళు భోగమునందును యోగమునందును కష్టపడి యతఁడు నేర్చుకొన్న ముఖ్యవిషయములివి :

సంసారము సారములేనిది. దుఃఖమయము; మాయారూపము; (ఈ 'మాయ' శబ్దమున కితనికి నిజమైన యర్థమేమో తెలిసికొను మార్గములేదు). ఈమాయ సంసారము మనసులోనే వుట్టినది. దీనిని దప్పించుకొనుట ప్రధానపురుషార్థము. దానికి కర్మములు పనికిరావు. ఉపవాసములు, విగ్రహారాధనలు మొదలగువానిచే ఆ మాయ తెగదు. కాబట్టి 'కర్మగుణములెల్ల కడఁబెట్టి నడవమి, తత్త్వమెట్లు తన్నుదగులుకొనును?' (౯౪౪) అని యితని ప్రశ్న. ఆ తత్త్వము నెఱుఁగుటకు మమతలు విడిచి మనస్సునిలిపి ధ్యానించుట చాలును. తక్కిన సాధనములక్కర లేదు. దీనికై యడవులకు కొండలకు పోఁబనిలేదు. పల్లెలలో ఇండ్లలోనుండియే చేయవచ్చును. కాని పట్టణములందుండకపోవుట మేలు. ఎందుకనఁగా :

“ఆ. పట్టణంబులందు పతులకు నతులకు మోహమెచ్చు దానియూహలెచ్చు

ముక్తిమార్గమనకు యుక్తియే తెలియదు...” (౨౩౮౪)

కనుక ఆ మోహమును వదలించు బ్రహ్మచర్యము ముఖ్యముగా సాధింప వలయును. కామాతురత్వము నిలుపుటకు అందలిరోత, దానివలని దుష్టలములును ఎఱిఁగి క్రమముగా స్వాధీనపఱుచుకొనవలసినదే కాని, కృత్రిమములగు హఠవిద్యల చేతఁగాదు. 'పేని గడ్డగట్ట నేనుఁగు నిలుచునా?' (౯౪౩) యని యితఁడడుగు చున్నాఁడు. ఇది స్వాధీనమైనచో తక్కిన సాంసారికదుఃఖ హేతువులైన క్రోధ లోభాదులు వెంటనే నశించును. పంచేంద్రియములు పంచభూతములందు నంచ రించుచున్నన్ని నాళ్ళను ఈ జగత్తు ఉన్నట్లు కానవచ్చును (౨౩౩౫). కావున

*See Brown's Vemana, Preface, p. II.
†అన్నియుపాయములును పనికిరాకపోయిన వేశ్య తాపసియగును అని తాత్పర్యము.

నా యింద్రియముల సంతర్కముఖముగాజేసి మనస్సులోఁ గలిపి చూచిన, ఇన్నిటికిని కారణమయిన జీవుడొక్కడే నిత్యమనియు తక్కినవన్నియు అనిత్యమనియుఁ దెలియును. ఆ జ్ఞానము గలిగిన తరువాత కన్నులు విచ్చి చూచినను ఆ జీవుడొక్కడే ఈ ప్రపంచమందలి చరాచర వస్తువులందెల్ల సంతర్కామిగా నున్నాడని తెలియును. అతఁడు లేనిదేదీయు నిలువదు. కావున సదియే బ్రహ్మము. అనఁగా. తానే బ్రహ్మము. కావున నీ బహిఃప్రపంచమందొకరి యొక్కవయు నింకొక్కరి తక్కువయు లేదు. జాత్యాది భేదమున కర్తములేదు. వ్యావహారికమైన గౌరవమునకు కారణ మీజ్ఞానము. ఇది లేని వారందఱు నొక్కటే. కావుననే మైల, యెంగిలి మొదలగునవి యెల్ల వట్టి భ్రాంతులు.

ఎప్పుడీ విషయములు ఇతని మనస్సుకు తట్టినో, వాని సప్యడే తానాచరించి, మీరును ఆట్లుచేయుండని యితరులకు బోధింప మొదలు పెట్టెను. ఇదివఱకును నే నుదాహరించిన పద్మములవలన వేమన యందలి నృప్తినిష్ఠమైన స్వభావ మొకటి మీకు స్పష్టమై యుండును. అదేదనఁగా, ఉద్రేకము. ఇతఁడు చెడిన చేట్లకును, పడినపాట్లకును, సాధించిన సాధనలకును, అదేమూలము. మనసులోఁ దోచినది నోటజెప్పటకును చేతఁజేయుటకును భేదమట్లుండఁగా, అసలంతరమే యుండదు. యమ నియమాది యోగసాధనలచే ఇతని కన్నియు సిద్ధించి యుండును గాని, శాంతి మాత్ర మొక్కవని సిద్ధింప లేదని చెప్పవలసియున్నది. తన కిష్టము కాని పనులు చేయు వారిని, తన మాటలను విననివారిని జూచి, వారి యజ్ఞానమున 'కయ్యోపాప' మనుటకు బదులు ఇతని కనహ్యము జనించును. ఆ యనహ్యము మనసులో నుండక నోటినుండియు సనహ్యముగానే పలుమాఱు వెడలును! అట్టి సందర్భములలో తా న్నాడు మాటలలో యుక్తియున్నదా, లేదా, యనికూడ విచారించఁడు. చూడుఁడు—

ఎప్పుడును యోగానందమందుండ నేర్పినవారికి బహిరంగములగు వేషము మొదలగువానిపై సంత యక్కరయుండదు. పస్తములు శుభ్రముగా నుంచుకొనుట, అందుకై చాకలివారితో కలహించుట మొదలగు పనులకు కాలమును ఉండదు. కావున సట్టివారు చినిగిన ముత్యములతోనే కాలముఁ గడపవచ్చును. కొండఱియు పలదని 'కౌపినపంతః ఖలు భాగ్యవంతః' అని యనుకొని యుట్లుండురు. వేమన గూడ తొలుత కొన్నాళ్ళు 'గోచిపాతకంబై కొంచెం ముత్యము' (౪౫౦) అని యనుకొన్నను, తరువాత ఇకను దూరముపాఱి సాక్షాత్పరమేశివ సారూప్యమును బొందినాడు. ఇట్టి సందర్భమున ఇతని నెవరో 'కోత్యాటలాడించి వెళ్ళియనుచు నూరు వెడలఁగొట్టిరి' (౧౩౩౯). అప్పుడు దానికతఁడిచ్చిన అసహ్య ప్రత్యుత్తర మట్లుండఁగిండు. ఈ తర్క యుక్తి వినుఁడు—

“అ. తల్లిగర్భమందు తాఁ బుట్టినప్పుడు మొదలు బట్టలేదు తుదనులేదు, నడుమ బట్టఁగట్ట నగుఁబాటుగాదొకో...” (౧౮౪౫)

కాని, యీ యోగవిద్య, ఈ కవిత్వము—తల్లిగర్భమునఁ బుట్టినపుడే వేమన్నకు వచ్చినవా? ఏమియుక్తి! కాని యీ వైరాగ్యము ముదురుటకు ముందు వేమన ఈ బహిరంగ శుద్ధిగూడ మంచిదనియే తలఁచెను—

“అ. మాసిన తలతోడ, మలినవస్త్రముతోడ, ఒడలి జిడ్డుతోడ నుండెనేని, అగ్రజన్మనైన సట్టె పొమ్మందురు...” (౩౦౮౧)

ఇట్లే యెంగిలిన గూర్చిన యితని వాదమును విచిత్రమైనది. సామాన్యముగ నెట్టిలోనిజొల్లు ఆహారదుల దోషముచేతను, రోగిగ్రములచేతను దుష్టముగా నుండును గావున, మనుష్యునిచేహమందు వెడలు మలములలో నదియు నొకటిగా భావించి, దాని సంపర్కముచే ఇతరులకు రోగముల సంక్రమణములును, అనఘ్యమును కలుగకుండ పఠనని, యెంగిలి చేయరాదని, యెంగిలి యన్నము తినరాదని, మనుష్యులు నియమము లేర్పఱుచుకొన్నారు. ఎంగిలి యన్నము నితరులకు పెట్టరాదని వేమనయు నొకమాఱు తలచినవాడే (౬౩౯). కాని దానిసతిచేసి వీడులలో నడుచునప్పుడును ఎంగిలి మంగలములు త్రొక్కుదుమేమో యని పెడనిక్క చల్లుకొని యుడుగులు పెట్టువారును, ఎంగిలి పాత్రములు దర్భవేసి కాల్యువఱకును పనికిరావనువారును మనలో నున్నారు. ఇది యనఘ్యమని యందఱుంగీకరింపవలిననడే; కాని విరక్తుడైన తరువాత వేమన్న యేమన్నాడే వినుడు —

“ఆ. ఎంగిలెంగిలనుచు నీనోటితోడనే
వేదములను జదువు వెఱ్ఱులార!
ఎంచుచూడ నదియు నెంగిలి గాదొకో...” (౫౯౬)

వారి దొకమూలయైన నితని దింకొకమూల! వేదము శబ్దమే! అదియు ఎంగిలి యన్నమాట కర్థమేమి? శబ్దమునకుఁగూడ సాంకామిక రోగములు వ్యాపించునా? అను ని మాత్రపు ప్రశ్నలు వేమన్నకు తోచలేవని కాదు. తోచినను ఆ యుద్రేకపు టుడుకులో గమనింపలేడండే.

ఇట్లే ఏకాదశి మొదలగు దినములలో నుపవాసముండిన పాపములు సరించి పుణ్యము గలుగును; తపస్సుచేసిన సప్తైశ్వర్యములు లభించును; తిరుపతికో, శ్రీ శైలమునకోపోయి, యందలి దేవునకు సేవచేసిన మోక్షము నిచ్చును—అని సామాన్యముగ నందఱును నమ్ముదురు. నెలలకొలది యుపవాసములుండి లేని రోగములు తెచ్చుకొన్నవారున్నారు. తపస్సు చేయఁబోయి సప్తైశ్వర్యులైనవారు గలరు. దేవళములలో మూలవిగ్రహములకేకాక, యందలి కంబాలకు దూలాలకును మ్రొక్కువారును లేకపోలేదు. కావున ఈ యుపవాసము, తపస్సు, విగ్రహపూజ మొదలగువాని యందలి దోషములను గమనించి ఖండించువారున్నారే కాని యివి శుద్ధముగా నిష్ఫలములని యేతెలివిగలవాఁడును ఇదివఱకుఁ జెప్పలేదు. కాని ఈ పాపకార్యములకు వేమన్న ధర్మసూత్రములలో శిక్ష యేమనుకొన్నారు?

“ఆ. ఒక్కపాద్ములున్న నూరిపందై పుట్టు,
పృథివిఁదపము సెయఁ బెదయుగును;
నిగిడి శిలకు మ్రొక్కు నిర్జీవులొదురు...” (౩౯౪)

ఇవన్నిటికన్న పైయుద్రేకము ఒక్కవిషయమందు వేమన్ను చాలచేతించినది; అవేదనఁగా, నృప్తియందలి స్త్రీవ్యక్తి. మొదటినుండియు మనుష్యజాతిలో మగవాఁడు తన నులోచనములతోనే చూచి ప్రపంచస్వరూపమును నిశ్చయించెను. సహజముగా గర్భధారణము, ప్రసవము మొదలగు ప్రకృతి సిద్ధములైన భారములు, మోయవలని యుండుటచే తనకన్న దుర్బలురాలైన యాఁడుది తనకు తప్పక కావలినన పస్తు పగుటచే, తనచేతిక్రింద నుండవలయుననియు, తను చెప్పినట్లు వినవలెననియు పురుషుఁడు నిర్ణయించెను. అది తనకెంత యావశ్యకమో తాను దాని కంటేగదా

యని యాలోచింపవలసిన యక్కర యతనికి తోచలేదు. స్వాధ్యము ప్రకృతి స్వభావ ధర్మము. దాని కితరులు విమ్ముము గల్గించుపఱకును ఇతరుల కష్టసుఖముల నెవ్వరును సామాన్యముగ గమనింపరు. కావున స్త్రీ, పురుషుని యిల్లు, వాకిలి మొదలగు వానివలె ఆస్తిలో చేరిపోయెను. వానిని సంరక్షించుట, కాచుకొనుట, తనకు పనికిరాకున్న పడఁగొట్టుట మొదలగు నధికారములు మగవానికి వచ్చి యతఁడు 'భర్త' యాయెను. తక్కినవానివలె నాడుదియు 'భార్య' యాయెను. కాని యిల్లు వాకిండ్లకు లేని తెలివి, స్త్రీలకు, పురుషులకువలెనే, కలదు గావున, స్వాతంత్ర్యకాంక్ష వారివలె దీరికిని గలిగెను. దేహబలమే యుండియుండిన, వీచేశ లింగము పంతులుగారి 'ఆడుమళయాళము' ఎన్నఁడో నిజమైయుండును. అది లేకపోవుటచే ఇతరవిధముల మగవారిని వశపఱచుకొని వారిపై దొరతనము చేసి కని దీర్చుకొనవలెనను ప్రయత్నము జరిగినది. స్త్రీపురుష లొకరిని జూచి యొకరు మోహించి లోపడుట సమానమైనను, స్వాతంత్ర్యము గలవాఁడగుటచేత మగవానికి తన మనసును నిల్పుకొను శక్తిపోయినది; స్త్రీకి పారతంత్ర్యముచేత నది హెచ్చినది. కావుననే యేయే మార్గములచేత పురుషుని ముగునిగాఁ జేయవచ్చునో యవన్నియు స్త్రీ నేర్చుకొనవలసిన వచ్చెను. తుది మొదలులేని యలంకారములు, వేషములు, మఱుగులు, మౌనములు స్త్రీధర్మములైనవి. నేటికిని స్త్రీమనసు నిడ్డుటకు పురుషుఁ డెన్ని విద్యలు నేర్చినాఁడో, యన్నిటికన్న నెక్కువ పురుషుని మనసు నిడ్డుటకు స్త్రీలు నేర్పినారనుట సహ్యము గాకపోయినను సత్యమైన విషయము. మగనిపైని స్వాతంత్ర్యమును సంఘావించిన యావిధ్యలు క్రమముగా మగజాతిపై ప్రయోగింపఁబడినవి. కావుననే పురుషుని చెఱచుటకే స్త్రీ పుట్టినవను దుర్భావ మొకటి మగవారిలో ప్రబలించెను. మనుపు ఇట్లు చెప్పినాఁడు—

“స్వభావ వీషనారీణాం సరాణామిహదూషణమ్.

అవిద్వాంసమలం లోకే విద్వాంసనుపివా వునః

ప్రమహావ్యూత్పదం నేతుం కామక్రోధపశాసుగమ్” (మను., ౨ అధ్యాయం.)

(మగవారిని జెఱచుట స్త్రీల స్వభావము, చదివినవానినిగాని, చదువని వానిని గాని కామక్రోధపశుడైన వానిని తప్పవారి కిచ్చుకత్తి స్త్రీకి కలదు.)

కావున మగవాఁడెట్లారకుండఁగలడు? తాను జేసిన తప్పెఱుఁగక, వారి నణఁచుట తన స్వభావముగాఁ జేసికొని, అందుకుఁ గావలసిన బంధుకట్టు, సంకిళ్ల, తలుపులు, తాళములు, ఎన్నియో కనిపెట్టినాఁడు. ఇల్లె చెఱసాలగా మూర్ఖు కొన్నాఁడు. ఎప్పుడును వారిపై 'నిగా' యుండుటయే యతని ధర్మమైనది.

కాని హిందూ సంఘమందలి స్త్రీలెల్ల నిట్లేయుండిరనియు, మగవారెల్ల వారిని గూర్చి యిట్టి భావములే కలిగియుండిరనియు చెప్పలేము. పరస్పర విరుద్ధములైన విషయములకు హిందూ సంఘమందున్నంత విశాలావకాశము మఱెక్కడను లేదు గాఁదోలు. అదే మనుస్మృతిలో వేఱొకచోట—

“యత్ర నార్యస్తు ఘాజ్యస్తే రమన్తే తత్రవేపతాః

యత్రైతాస్తు సఘాజ్యస్తే సర్వాస్త్రాఫలాః క్రియాః” (మను., 3-౫౬)

(స్త్రీల నేచోట ఘాజింతురో యాచోట దేవతలు సంతోషింతురు. వారు ఘాజింపఁబడని స్థలములో నెన్ని సత్కర్మములు చేసినను నిష్ఫలములగును.)

అని చెప్పఁబడినది! ఇదిగాక స్త్రీ పృక్తి సృష్టిచేయు బహ్మయొక్క శక్తి యని నిర్ణయించిన తాంత్రికులు, జగన్మాతృరూపిణీయగు శక్తి సుపాస్య చేపతగాఁ

జేసికొన్న తరువాత, స్త్రీ విషయమందిట్టి యపచారములు తప్పని గమనించినారు—

“శతాపరాధైర్వనితాం పుష్పేణాపి సతాడయేత్
దోషాన్న గణయేత్ స్త్రీణాం గుణానేవ ప్రకాశయేత్”

(కులార్ణవతంత్రము, ౧౧ ఉల్లాసము)

(నూరుతప్పలు చేసినను స్త్రీని పూవుతోనైనను గొట్టరాదు. వారి దోషములు బైలు పెట్టరాదు. గుణములనే వెల్లడిచేయవలెను.)

వైష్ణవులింకను దూరముపోయిరి. స్త్రీయందు పాపమును పదార్థమే యుండ దనిరి!

“పనితాయాం తభాశక్యదురితం నైవవిద్యతే” (లక్ష్మీతంత్రము, ౪౩ ఆధ్యా.)

ఇది మఱొక ధ్రువముగదా. ఐనను సామాన్యముగ స్త్రీ భోగ్యవస్తువనియు, మగవానిని జెఱుచుటకే నృజింపఁబడినదనియు రూఢమూలమైయున్న భావము మనలో నింకను నశింపలేదు.

వేమన యిట్టిసంఘమందు పెరిగినవాఁడు. స్త్రీలచే చాలకష్టము లనుభవించిన వాఁడు. తాను సాధించు మనోనిగ్రహమునకు వారు పలుమాఱు విఘ్నములుగా దాఱురించి యుండవచ్చును. కావున నట్టియవస్థలో తన దౌర్బల్యమును నిందించి కొనక, స్త్రీజాతినే బూతులు దిట్టినాఁడు—

“గతులు నతులవలనఁ గానంగరేరయా” (3౮౩౨)

“అఁడు దనఁగ రోత—...” (౨౩౧)

ఇత్యాదులనేకములు. మఱియు, ప్రభువు, ప్రజలు వీరినిగూర్చిన—

“అ. ప్రజయొనర్చు చెడుగు ప్రభువునకు వచ్చును,
ప్రభువు మంచియందు ప్రజకు సగము,
ప్రభువొనర్చుచెడుగు ప్రజలకు రాదురా...” (౨౬౨౨)

ఈ న్యాయమే భార్యాభర్తల విషయమందును వర్తించునని ధర్మశాస్త్రములు చెప్పచున్నవి. కాని వేమన్నకివి న్యాయమని తోఁపలేదు.

“అ. సతియొనర్చు చెడుగు పతికవశ్యమువచ్చు;
పతియొనర్చు మంచి సతికి సగము;
పతియొనర్చు చెడుగు సతికేల రాదొకో?...” (3౮౨౬)

ఒకటి విధమైన రెండుసందర్భములలో నొకటి నిస్సందేహముగా నంగీకరించి, రెండవదానిని మాత్ర మన్యాయమని తలఁచుటకు అసహ్యమా అజ్ఞానమా కారణము? ఈ పద్యములన్నియు అతఁడు బ్రహ్మజ్ఞానము సంపాదించక మున్ను వ్రాసినవనుకొని తృప్తిపడుదమనుటకు వీలులేదు. దానిని సంపాదించిన తరువాత నేమైన తన యవి ప్రాయమును మార్చుకొని అడువారిని గూర్చి ‘అయ్యో పాప’ మనెనా? వారి నడతను దిద్ది తత్త్వజ్ఞానము నుపదేశించెనా? దేశదేశములుఁ దిరిగి యింపఱికి కిన్ని బోధనలు చేసినవాఁడు, ప్రపంచమంతయు మగవారిమయమనియే తలఁచినట్లు కానవచ్చుచున్నదే కాని, ‘అఁడువారున్నారే, వారు చదువుసంధ్యలు లేక మగవారి కన్న సన్యాయమై పొవుచున్నారే’ యని యెవరినైనా దగ్గఱకుఁ బిలిచి శిష్యు రాండనుఁగాఁ జేసుకొనెనా? ఇతని పద్యములన్ని వెదకినను అట్టి మనఃపరిణామ మున్నట్లే కానరాదు. ఒకవేళ వారిసహవాసముచే మరల తాను బతితుఁడైపోవునేమో యని భయపడెననుకొందమా? త్రిమూర్తుల కెదురు నిల్చితినిని చెప్పకొన్నవానికి స్త్రీవ్యక్తి యంతకన్న బలవంతమయ్యెనా? అట్లేని యతని రాజయోగస్థి విలువ

యేమి? ఆ 'బుటుంభర' యను ప్రజ్ఞ మహత్వమంతయు వట్టిమాటలేనా? తరిగొండ వెంకమ్మవంటి యోగిని మనకు ప్రసాదించిన 'సుబ్రహ్మణ్యయోగి' యీవిషయమున నితనికంటే ప్రపంచమున కెక్కువ యుపకరించినాడని తలచినఁ దప్పేమి? అది యట్లుండనిండు.

వేమన్న యిట్లు వీరశైవమతముండుఁ బుట్టి, సంసార సుఖదుఃఖములన్నియు ననుభవించి, రసవాద సంబంధమున శివయోగుల సహవాసమునఁబడి విరక్తుడై హఠ యోగమును సాధించి, యాపిమ్మట రాజయోగియై, హరిహరాది నగుణోపాసన మీతీ, బ్రహ్మసాయుజ్యరూపమగు అద్వైతానంద మనుభవించి జీవన్ముక్తుడైనాడని మన మూహించితిమి.

ఈ సందర్భమున వేమన మతమును గూర్చిన వేటొక్క సిద్ధాంతమును కొంత చర్చింపవలసి యున్నది. వేమన్న తాంత్రికుడని కొందఱుండురు.* అగుననియు చెప్పవచ్చును; కాడనియుఁ జెప్పవచ్చును. తాంత్రికశబ్దమునకు చాలవిశాలమైన యర్థము గలదు. తంత్రమనఁగా పరబ్రహ్మసాక్షాత్కారమును సంపాదించుటకు పనికి వచ్చు సాధన. మంత్రములు, వీజాక్షరములు, యంత్రములు, ముద్రలు, పూజలు మొదలగు బహిరంగములు, షట్కర్మభేదము, కుండలీయోగము మొదలగు సంతరంగములును, తంత్రమని పేర్కొనఁబడుచున్నవి. దీని నాశ్రయించినవారు తాంత్రికులు. ఆనఁగా హిందూదేశమందన్ని మతముల వారును తాంత్రికులే. వారివారి మతసిద్ధాంతములను సత్యాపనముచేసి యనుభవింపగోరు వారందరును తంత్రమార్గమునే యవలంబించిరి. కాని కొందఱు ఆ మార్గమందు మద్యమాంసాది పంచమకారములకు ప్రాముఖ్యము నిచ్చి యందుచే తమ పూజాదిసాధనలు బహిరంగముగా జరుపుకొనలేక రహస్యముగా నుంచుకొనుటవలన, తక్కినవారికన్న చిన్నులై 'తాంత్రికు' లనఁబడుచున్నారు. న్యూతి ప్రమాణము నంగీకరించిన వారందఱును స్వార్థులైనను శాంకరాద్వైత బ్రాహ్మణులు మాత్రమాపేరున పిలువఁ బడినట్లే, వీరికిని వ్యవహారముచే నా పేరువచ్చినది. ఈ తాంత్రికులును అద్వైతులే, కాని వీరు శివతత్త్వమును పూజించుటకుముందు శక్తిని పూజింతురు కావున 'శాక్తీయు' లనఁబడిరి. ఉత్తరదేశమందు వీరిగుంపు బలము. మద్యమాంసాది సేవనచేతను, శ్మశానపూజాదుల చేతను వీరిని వామాచారులనియు నందురు. వానిని వర్ణించిన దక్షణదేశమువారు దక్షిణాచారులనఁబడిరి. వేమన వామాచారుల గుంపుతో సంబంధమే లేనివాఁడు. వారి యాచారము లొకటియు గిట్టవు. వామాచారము లట్లుండనిండు. జాతిభేదము వారికిఁగలదు. చక్రపూజాసమయములందు మాత్రము జాతిభేదమును గమనింపఁగూడదు కాని దానికిబైట మనకు నాలుగుజాతులైన వారి కైదు జాతులు (మహానిర్వాణతంత్రము, ఉల్లా.౮, ప. ౫) వేఱువేఱు జాతులకు వేఱువేఱు సంస్కారములు (ఆదే. ౧౩). బ్రాహ్మణులు ముగ్గురికిని ఉపవీతములు కలవు. (ఆదే. ౯-౫) తమకన్న తక్కువజాతివారి యన్నము తిన్నవారికి ప్రాయశ్చిత్తము గలదు (ఆదే. ౧౧-౧-౨౯). కాశి మొదలగు తీర్థక్షేత్రములు పావనములని వారి సమ్మక (యోగినీతంత్రము, ౧౬ పటలము). బ్రాహ్మణులకు మర్యాద చేయవలయును (ఆదే. ౧౩) విగ్రహపూజ యున్నది. ప్రతిమలశిలలను

* ఈ మతము శ్రీవేమూరు విశ్వనాథశర్మ గారిది. దీని విషయమై వివరించుచు వారు దయయుంచి నాకొక దీర్ఘలేఖ వ్రాసిరి.

కొన్నవారికి సరకము వచ్చునని వారందురు (కుల్కర్ణవ తంత్రము. ౧౨ ఉల్లా.). ముఖ్యమైన యుషాన్యమూర్తి స్త్రీరూపము గావున స్త్రీలయెడ వారికి మర్యాద యొక్కువ. ఇవన్నియు వేమన్నకు గిట్టవని వేఱుగా చెప్పబనిలేదు.

ఇక దాక్షిణాత్యులగు తాత్రికుల గుంపులో చేరినవాడన్నను ఇదే కష్టము వచ్చును. దాక్షిణాత్యులలో మాత్రము తాత్రికులు కానివారెవరు? వైష్ణవులు, శైవులు, శంకరాద్వైతులు—అందఱును తాత్రికులే. వారితంత్రములలో మంత్రములు, వీజములు మొదలగువాని స్వరూపములందు భేదమున్నదిగాని, సామాన్యతంత్ర న్యభావమునందు భేదములేదు. కుండలినీయోగము మొదలగు హఠసాధనలన్నియు వారును అంగీకరించినవారే. పై వామాచారులందుఁగల భేద జాతులన్నియు మనలోను గలవు. ఇవిలేక, శక్తిపూజచేయక, వామాచారమును వదలిన తాత్రికులు మనదేశమందున్నారా? నే నెఱుఁగను.

ఇక వామాచారతాత్రికులకు ప్రమాణగ్రంథములగు 'కుల్కర్ణవ తంత్రము' 'మహానిర్వాణ తంత్రము' మొదలగు గ్రంథములందలి తత్త్వములకును వేమన తత్త్వములకును సామ్యమున్నది. కారణము స్పష్టమే. ఇరువురి మతమును ఆద్వైతమే. కొన్ని సమాసములైన సిద్ధాంతము లనేక భిన్న మతగ్రంథములందుఁ గానవచ్చును. ఒకటి యుదాహరింతును. 'కులాచారమును' రహస్యముగా నుంచ వలయునను సంపర్కమున కుల్కర్ణవతంత్రమున ఈ క్రింది పద్యము గలదు :

“వేదశాస్త్రపురాణాని సామాన్యగణికా ఇవ
ఇయంతు శాంభవీ విద్యాగుప్తా కులవధూరివ” (౧౧ ఉల్లాస.)

ఇదే పద్యము 'హఠయోగ ప్రదీపిక' యందు 'విద్యా' యనుటకు బదులుగా, 'ముద్రా' యనుపూర్వుడే, 'శాంభవీముద్ర'ను గూర్చి కలదు (హఠ. ఉప ౧ ప. ౨౫). మఱియు, శివయోగసారమునందు ఇదే శ్లోకమే యిట్లాంధ్రీకరింపబడినది :

“తే. వేదశాస్త్రములును బహువిధపురాణ
ములును సామాన్యగణికల షాలెనుండు ;
శాంకరీ విద్యయొకటి యీజగతిలోన
గుప్తయై కుల స్త్రీవేలఁ గొమరుమిగులు” (శివ., ౪. ఆ.)

ఈ కారణముచేత పైరెండు గ్రంథములు వ్రాసినారు కౌలతాత్రికులన వీలులేదుగదా! ఇదే పద్యమునే వేమన్నయు తెనిగించెను. కాని భావమును మార్చెను—

“ఆ. వేద విద్యలెల్ల వేశ్యల పంటివి
భృమలఁ బెట్టి లేట పడఁగ నీవు
గుప్తవిద్య యొకటి కుల కాంత పంటివి.....” (3౬3౧)

అందఱిని దొరకునది కావున వేశ్యలపంటివని వారు చెప్పఁగా ఇతఁడు 'భృమలఁబెట్టి తేటపడఁగనివు' కాబట్టి వేశ్యలపంటి వన్నాఁడు. కుల కాంతవలె గోవనియువని వారు చెప్పఁగా నితఁడు గుప్తవిద్య కుల కాంతవలె మనకు నులభ ముగా సనుకూలించునను చున్నాఁడు! ఇట్లే—

“పుట్టమీఁదఁగొట్ట భుజంగము చచ్చునా?”
“ఓటికుండ నీర మొప్పుగ నిలుచునా?”
“ఏటి పంకఁదీర్చ నెవ్వరి తరమయా?”

ఇత్యాద్యుపమానములు కుల్కర్ణవము మొదలగు తంత్రములందుఁ గలవు.

వేమన వీనిని వానినుండియే గ్రహించి యుండవచ్చును. హఠయోగమును వామాచార తాంత్రికులు తక్కిన వారికంటె నెక్కువ యుపయోగించుకొన్నవారు కావున వారి గ్రంథములు కొన్ని యితఁడు చూచియుండిన నుండవచ్చును. అంతే కాని యితఁడె తంత్రమార్గమునుగాని నేరుగా సవలంబించి యుండెనని నేను నమ్మఁ జాలకున్నాను. ఇతని సిద్ధాంత మద్వైతము; సాధనకు హఠయోగములమగు రాజయోగము. హఠసాధనవేళలో కొన్ని తాంత్రిక మార్గముల నాశ్రయించిన నుండవచ్చును. అందును 'వజ్రోళి' మొదలగు అసహ్యసాధన లితఁడు చేసి నాఁడని నేనమ్మును.

ఇట్లు జీవన్ముక్తిమార్గమును తానెఱఁగి యది ప్రజలకు బోధించుటకై యితఁ డనేకదేశములు తిరిగిసట్లు తోచెడిని. కాని యేయేచోట్ల సంచరించెనే స్పష్టముగాఁ జెప్పలేను. తంజావూరిరాజు లా కాలములో వేమన్నను తమవద్ద నుంచుకొని బంగారు చేయు విద్య నేర్పవలయు ననునాశతో పూజించుచున్నట్లు వాడుక కల దని శ్రీ పంగూరి సుబ్బారావుగారు వ్రాసిరి. (పం.సు. వేమన, పు. ౧౯౮). ఇప్పటి కిని ఆక్కడ వేమన్న పటము కలదను విషయము మొదలే విన్నవించితఁగదా. ఇట్లు పోయినచోట నెల్ల మత విషయములు, సాంఘిక దురాచారములు, సామాన్య నీతులు ఇత్యాం విషయములనుగూర్చి పద్యములుచెప్పి బోధించుచు, ఎక్కడ నేది దొరికిన నది భుజించి యపకాశము దొరికినప్పుడెల్ల పరమాత్మ చింతచేయుచు, ఇల్లు, వాకిలి, సంసారము అన్నియు వదలి, తిరుగుచు కాలక్షేపముఁ జేసినవాఁడు—

“క. పరమాత్ముని చింతనలోఁ

దఱచుగ నుండుటయె తగును ధర నాకటికిన్

దిరిపెము నెత్తి భుజించుచు

చొరవలె గృహవేదికందుఁ డొంగుము వేమా”

(౨౪౪౫)

ఇతని బోధనల నెందరో వినక తిరస్కరించిననుటలో నాశ్చర్యము లేదు. అసలతని మతసిద్ధాంతములు చదువుకొన్నవారికే యర్థము గానివి. వానియందేమేని సత్యముగలదేని యది యితనివలెనే కష్టపడి దేహమును మనస్సును దండంచిన వానికి తప్ప ఇతరుల కనుభవమునకు రాదు. కంటికి కానవచ్చు నవంతయు మాయ యనియు సత్యము దేఖే కలదనియుఁ జెప్పిన నెందఱికి నమ్మిక కలుగును? దేవుడనఁగా అందఱి కంటె గొప్పవాడని, సర్వశక్తిగల వాడని, కొరిస దిచ్చువాడని, నమ్మినవారికి—తమకు సర్వ విషములందునుగల యశక్తి నెఱఁగెన వారికి—నేనే దేవుడను భావము ఎట్లుగలుగును? మఱియు నితని యందలి గొప్ప కష్టము మత సంబంధములగు బహిరంగములైన చూపములును క్రియలును పూర్తిగా ఖండించుట. వానిని వదలుట మనుష్య స్వభావమునకే విరు డ్దము. ఉద్యోగమొంత మందివ్రైసను, గొప్పవ్రైసను దానికి తగిన బహిరంగ స్వరూపము లేనిది మనుష్యులలో మర్యాద గలుగదు. దేవుఁడు లేడని యారాకవ్రైసనుండ గలలె కాని ఉన్నాఁడని నమ్మినప్పుడు తమ బహిరింద్రియములకు తృప్తిగా పూజిత్య వాదులు సహపకుండుట యెవరికిని సాధ్యముగాదు. ఆధ్యాత్మిక ప్రపంచమున వీనికి వెలయున్నను లేకున్నను ఆధిభౌతిక ప్రపంచమున ఇవి లేనిది బ్రదుకుట కష్టము ఇది గాక, ఈ బహిరంగములందే మనుష్యునికి సహజమైన కళా ప్రయత్నమునకు తృప్తి కలుగును. కావుననే వేషములను కర్మములను నిందించిన చారిత్రులుగాని సఫల మనోరథులు గాలేదు. అట్లుండ, అవన్నియు వదలి ముక్కుమీఁద దృష్టి

నిలిపి కూర్చుండుఁ డని వేమన యెంత తిట్టి చెప్పినను అతనినోరు నొచ్చుట తప్ప వేఱు ఫలమెట్లు కలుగును? ఇఁక నితని నంపు సంస్కారపు నీతులంటిమా, అవి నిండిన చెఱువుకట్ట నొకటి మాఱు తెంపఁజూచినట్లు, ఇదివఱకున్న సాంఘిక వర్తనముల కన్నిటికిని మూలచ్చేదము చేయఁ బ్రయత్నించు చున్నవి. ఉన్న దున్నట్లుగా ఒక యూరికఁ బోయి—

“అ. ఉర్వివారికెల్ల నొక్క కంచముఁ బెట్టి
పాత్తు గుడిపి కులము పాలియఁజేసి
తలనుజేయి పెట్టి తగనమ్మఁ జెప్పరా...”

(౫౪౫)

యని యెంత పెద్ద గొంతుకతో నఱచినను, జనసామాన్యమున కట్లు చేయుట సాధ్యమా? నంపు సంస్కారికుండవలసిన ప్రధానగుణము ఏ నంపుమును తాను సంస్కరింపఁ దలఁచునో, దానిలోనే తానును జేరి, వారి నుఖదుఃఖములను తాను ననుభవించి, వారి జ్ఞానజ్ఞానములతో నహనుభూతి గలిగియుండుట. అప్పుడు జనులు క్రమముగా అతని స్వర్ణము చేసికొందురు; అతని మనసుతో నేకీభవింతురు; అతని శ్రద్ధకు లోనగుదురు. అట్లుగాక బైటనుండి యెన్ని యుపన్యాసము లిచ్చినను లాభము లేదు. వేమన్న తా నన్నివిధముల ప్రపంచవ్యవహారమునకు విరోధముగానే నడుచుచున్నాఁడు. కావున నితని సిద్ధాంతము లనేకుల కంటలేదు. సహజముగా నుద్రిక్త స్వభావము గలవాఁడు గావున, ఇతరుల తప్పలను గని యసహ్యపడఁ గలఁడే కాని వారియందలి గుణములను గమనింపలేడు. గుణమే లేని పదార్థ మేదియు భూలోకమందు లేదు. మఱియు నిదానముగా జనులను దగ్గఱకు పిలిచి పదిమాఱులు వారికిఁ జెప్పి బోధించు నోర్పుగాని పాండిత్యముగాని కలవాఁడు కాఁడు. తన మాటలను తిరస్కరించిన వారిని గూర్చి యితఁ డేమనుచున్నాఁడు వినుఁడు :

“అ. ఎద్దుకైనఁగాని యేడాది తెల్పిన
మాట దెలిసి నడుచు మర్మమెఱిగి

మొప్పె తెలియలేఁడు ముప్పదేండ్లకునైన...” (వే. జ్ఞా., 3౫౬)

ఇట్లైనను వేమనయందు బలవత్తరమైన గొప్పగుణమున్నది. అచేదనఁగా శ్రద్ధ. తాను గొప్పతత్త్వము నెఱిగితిసను దృఢమైన సమ్మికకు తోడు, బ్రదికి యుండు లోపల దానిసంపఁ టెఱుఁగునట్లు చేయవలయునను పట్టువలయుఁ గల వాఁడు కావున, ఎవరు విననీ, వినకపోనీ, తనపని తాను వదలలేదు. ఆ శ్రద్ధాగుణము చేత, ఇతనిపలనే యుప్పటి సాంఘిక మతస్థితులతో తృప్తిచేసివారు ఆనేకులు ఇతనియం దేమోయున్నదని సమ్మి యాశ్రయించి యుండుదురు. అట్టివారి నితఁడు తాను నిరర్థకములని తెల్పుకొన్న హఠయోగము మొదలగు మార్గములలో దింపక, కేవల చిత్తశుద్ధి గలిగి శాంతిని సంపాదించు మార్గమును మాత్రము వారికి బోధించెను. శ్రీ కొమఱ్ఱాజు లక్ష్మణరావు పంతులుగారు ఇట్లు వ్రాసిరి :

“ఇట్లు కేవల శివాదైత్యియు, జాతి కులాభిమానమునకు సతీతుండును, పరోపకారమే పరమధర్మముగాఁ గల యీకవి చరమావస్థయందొక మతమును స్థాపించెనట. ఆ మతమును అంగీకరించువారు ఈ క్రింది యేడు సిద్ధాంతములను అంగీకరింపవలయును : (౧) దొంగతనము చేయరాదు. (౨) ఎల్లప్పుడును భూత దయ గలిగి యుండవలెను. (౩) ఇతరుల మనస్సు నొప్పింపరాదు. (౪) ఉన్న దానితో తృప్తిఁజెంది యుండవలయును. (౫) ఇతరులను మత్సరింపరాదు.

(౬) కోపము విడువవలెను. (౭) ఈశ్వరాధన మెల్లప్పుడును చేయుచుండవలెను. క్రైస్తవులకు గం ఆజ్ఞ లెట్టివే యీ సంప్రదాయమువారి కి సప్తాజ్ఞ లట్టివి.”*

వేమనయొక్క పై మతము నాశ్రయించిన వారి నెవరిని గాని నేనుజూడ వీలుకలుగలేదు. ఇదే సత్యమైన యెడల, వేమన, సామాన్యజనులకు తత్వ విచారణ యందరాని పండని గుర్తించి, ఈశ్వరుడొక్కఁడు కలఁడనిమాత్రము తెలిపి, ఆతని నెఱుఁగుటకును, పరోపకారమునకును, తమ మనసు నెమ్మదికిని పనికివచ్చు పై నియమములను మాత్రము నిత్యముగా నాచరింపుఁడని సర్వమత సారమును శిష్యుల కుపదేశించినట్లు కానవచ్చుచున్నది. ఇతని శిష్యులరంపరవారు, ఈ మతము నెంతవఱకు ఆచరణలో నిలుపుకొన్నారో యెఱుఁగను. కటార్లపల్లె తుంగవేమన్న మతమును ఇదియేయైనను, అతని పరంపరచారతనికి ఉత్సవములు పూజలు చేయువేళ గొఱ్ఱెల యెనుబోతుల రక్తప్రవాహములతో అష్టవిద్యము లిచ్చుచున్నారు! శిష్యులు గురువునకు విరోధముగానే వర్తించుట స్పష్టమందలి రహస్యములలో నొకటి. అట్లు గాకుండుట సంభవించునేని, ప్రపంచమునకెల్ల, ఎల్లకాలమునకు, ఒక్కగురువు చాలునుగదా. కావున ఇతర మహాపురుషుల మతము లన్నియు శిష్యులలో నేయవస్థకు వచ్చినవో యంతకన్న మంచినీతిలో వేమన్న మతమువారు నేఁడుండిరేని యది పరమాశ్చర్యమగు విషయమే యగును.

వేమన్న తన యవసానకాలము నెక్కఁడగడపెనను విషయము యథాప్రకారము సందిగ్ధమే. సామూరిపద్ద కొండగుహలో ప్రవేశించి మరల బైటికి రాలేదను వాడుకను మొదలే చెప్పితిని గదా? అంతకంటె బలవంతమైన సాక్ష్యము లభించు వఱకు నదియే సమ్మదము. శ్రీ శంకరాచార్యులు ఇట్లే కడపట గుహ ప్రవేశము చేసినని వాడుక. ప్రపంచవ్యవహారమును చేతనైనంత నడిపి యఖండ బ్రహ్మను భవానందమును జెందుటకై యోగులిట్లు చేయుదురు. కొండఱు శిష్యానుగ్రహార్యము ఎదోయొకచోట నజీవ సమాధిలో ‘గోరీ’ చేసికొందురు. తుంగవేమన్నది యిట్టి సమాధియే యని వెనుకఁ జెప్పితిని. ఇప్పటికిని వారు సజీవులై ముక్తినుఖము ననుభవించుచున్నారనియే జనులు నమ్ముదురు.

వేమన్నయు నట్లే నుఖముగా నెందైన శాశ్వతముగా నుండనిండు! ప్రపంచము పలన ప్రపంచమునకై, యంతఁడు పడిన కష్టములకు అంతమాత్రము నెమ్మది యైనను అతనికి గోరుట మనధర్మము!

*పై లక్ష్యణరావుగారి వ్యాస మఝుద్రితము. దానిని నేను పూర్తిగా చూడఁగల్గి యుండిన నెంతో లాభపడియుండును. కాని సాధ్యముగలేదు. పై వ్యాసభాగము సం. ౧, గారి వేమనలో సుదాహృతము (మా. పు. ౧౮౧).

శ్రీః

ఆఱవ యుపన్యాసము

వేమన వంటివారు

మతము, రాజ్యము యెవలగు నేవిషయములందు సంఘమున కధఃపాతము గల్గినను దానినుద్ధరించి సంస్కరించుటకు ఒక్కఁడు జనించినఁజాలదు. అతఁడెంతటి మహాపురుషుడైనను మనుష్యుడే కావున మానవసామాన్యములగు నిర్బంధములకును యేరలకును లోఁగక తీఱదు. అందును జాతులు భాషలు వేఱువేఱుగాఁగల హిందూసంఘము పంటదాని నొకఁడు నిర్వహింపఁగల్గుట యట్లుండనిండు ; దానికి ప్రయత్నించుటయే యసాధ్యము. కావున నిట్టిసమయము లలో సంస్కరణోచ్రేకముతో నిండిన యనెకులు బయలుదేఱుదురు. మనకుఁ గల్గిన యిప్పటిరాజకీయాధఃపాతమును సంస్కరించుట కెందఱు మహామహు లవతరించు చున్నారు చూడుఁడు. ఇట్లే వైదికమతమును ఇతరమతములను వేఱువేఱుగా స్థాపించిన యాచార్యుల తరువాత, మనుష్యులకు సహజమైన సుఖకాంక్ష, స్వార్థపరత యెవలగు గుణములచే, ఆయా మతములవారు పారమార్థికదృష్టి చాలవఱకు సశించి, బంఁరాడంబరములలో మాత్రము జాగ్రత్తగలిగి వర్తించుచు, అజ్ఞానము నకు ఆ కార్యమునకును మతయొక సాధనముగాఁ జేసికొనఁగా, సామాన్యప్రజల నాయపననుండి తప్పించి సన్మార్గమున కీడ్చవలెనని ప్రయత్నించిన వేమనవంటివారు హిందూసంఘ ముం దనేకు లుంపయించిరి. వారు తలచినదే సన్మార్గము కాకపో పచ్చును. కాని యిప్పటి సామాన్యసంఘమున్నదిమాత్రము సన్మార్గము కాదనుటలో సందేహము లేదు. తత్త్వము, సతి, ధర్మము మున్నగువిషయములను తమ మనస్సాక్షిచేతను అనుభవముచేతను నిర్ణయించుటకుబదులు, తమపెద్దలు మాటలను వినియో, లేక వారిపెద్దలు వ్రాసిన గ్రంథములను చదివియో నిర్ణయించుస్థితికి వచ్చిన సంఘము బ్రతుకు బొమ్మలాటవంటిదే కాని సత్పుష్కలపదార్థము గానేరదు. అనఁగా, అందఱును తమంతట పైవిషయములను నిర్ణయించుకొనుట సాధ్యమా న్నాయమా? యని యడుగవచ్చును. అన్నిటికిని ఇతరులనే సమ్ముకొనుట యెంత న్నాయమో యిదియు సంతే ; రెండును అనుచితములే. మన యనుభవములనే సమ్ముకొన్నప్పుడు మనయజ్ఞానము మనల నెంత చెఱుచునో, యితరులను సమ్ముకొన్నప్పుడు వారి యజ్ఞానము మనల నెంత చెఱుచును. మనుష్యుఁడు ఏ విషయ మందును కేవల న్యతంతుఁడు గాఁడు ; పట్టి పరతంత్రుఁడునుగాఁడు ; మధ్యపత్తి ; లేకున్న బ్రదుకుసాగదు. కావున—

“క. విసవలె నెవ్వరు చెప్పిన
 వినిసంతనె చేగవడక దివరింపవలెన్
 కని కల్ల నిజముఁ దెలిసిన
 మనుజుఁడె డొ నీతిపరుఁడు మహిలో నుమతీ.”

యన్నట్లు *ఇతరులమతమును, వారెట్టివారైనను, తన విమర్శపుసాసలోఁ బట్టి చూడవలెను. అట్లుగాక వేదములు ఒకరువాయక తమంతటఁ బుట్టినవని, వానిలోనెల్ల నొకటేవిషయమును ప్రతిపాద్యమని, దానికి ప్రతిబింబము పంచమవేదము మహాభారతమని, దానిసారము భగవద్గీత యని, దానిని 'ఏనికి ఏండిలి చేసిన ఏడుచు' తమ మతాచార్యుల భాష్యమేయని, దానికి తమ తాతగారు వ్రాసిన వ్యాఖ్యానమే సరియైనదని—కన్నులు మూసికొని, తలవంచుకొని, ఉన్నవివేచనాశక్తి కంతయు నూలునీళ్ళు పడలియుండుట ఆశక్తినిచ్చిన భగవంతునియొడఁచేయు మహాపచారము. ఇట్లు మహాపురుషులగు మతకర్త లవతరించి చాలసూక్ష్మదృష్టిచే తత్త్వములను చర్చించి తమకుఁదోచిన సిద్ధాంతమును స్థాపింపఁగా, వారిమహత్త్వమును జూచి విస్మితులైన తరువాతివారు, దానికిమించి తామేమియు తెలిసికొనఁ జాలమని, దీనులై, తమ సర్వస్వమును వారికి ధారపోయుచు, తమకన్న సజ్జనులగువారు తమ విషయ మందట్లే విధేయతతో వర్తించునట్లు బోధించి, స్వాతంత్ర్య మనుపరార్థమే సశింపఁజేయుచుండఁగా, వారి నా నిద్రనుండి మేల్కొల్పుటకు స్వతంత్ర విమర్శమును వారియొడ సంకురింపఁ జేయుటకు, కొండఱు బయలుదేఱకున్న ముక్తిలేదు. ఇట్టివారిలో వేమన యాంధ్రులలో ముఖ్యుఁడని యెఱుఁగితిమి గదా! ఆతని పంటివారిని మఱొకొండఱినిగూర్చి నేఁడు సంగ్రహముగా విన్నవించున్నాను.

ఇట్టివారిలో వేమన్న తరువాత సందఱికంటె మొదలు మన వెఱుఁగఁగఁదగినవాఁడు—

సర్వజ్ఞమూర్తి

ఇందుకు రెండు కారణములు గలవు. వేమన్న కితఁడు అచ్చపు ప్రతిబింబము వలె నుండుట యొకటి. రెండవది కన్నడమువాఁడగుట. మొదటినుండి తెలుఁగువారికి కన్నడమువారియంత సమీపబంధువులు ఇతరులుగారు. దేశములు రెండును చాలపఱకంటుకొనియుండుటయేకాక, ఇరుతెగలవారును పలుమాతొకరి నొకరు ఏలుచును, ఒక్క రాజుసకే లోపడుచునుండి, మతప్రచారము, వాఙ్మయ రచనము మొదలగు విషయములం దొకరికొకరు సేవచేసినవారు. కావుననే యిరువురి మార్గములును చాలపఱకొకటే తీఱుగా నుండును. అట్లగుటచేత వారు మనలఁ గూర్చియు, మనము వారిని గూర్చియు తెలిసికొనవలయుననుట ముఖ్యధర్మమని వేఱుగ చెప్పఁ బనిలేదు.

వేమన్న చరిత్రమునుగూర్చి యెన్నిచిక్కులుగలవో యితనినిగూర్చియు సన్నికలవు. 'బసవరస' అను ఆరాధ్యబాహ్యజునికిని, అంబలూరు అను గ్రామము లోని కుమ్మరి విధవయగు 'మాళి' అను దానికిని ఇతఁడు జనించినట్లు కథ; కథయే కాదు, ఆతని పేరిటి పద్యములును గలవు.† కాని యితఁడు చిన్నవాఁటి నుండి తల్లిదండ్రులను లక్ష్యపెట్టక, తాను పరమేశ్వరుని పరమున జనించిన వాఁడనియు, మున్ను కైలాసమున ఈశ్వరుని సేవకుఁడైన పుష్పదత్తుఁడనువాఁ

* ఈ సర్వజ్ఞు వేమన పద్యములలోను గలదు, ౩౫౧౯.

† మా. దావాడ ఉత్తంగి చెన్నప్పగారు స్రుతించిన 'సర్వజ్ఞపదగణ', పీఠికా ప్రకరణము.

డనియుఁ జెప్పుకొనెను. *వేమన్న కిట్టి సంకరజన్మకథ లేకున్నను అతనికి క్రమముగా తల్లిదండ్రులపై నభిమానము నశించినది—

“అ. తల్లిదండ్రుమీఁద దయలేని పుత్రుండు పుట్టినేమి వాఁడు గిట్టినేమి?...” (౧౮౫౩)

అని వ్రాసినను, తుదకు

“అ. తల్లి గౌరియగును, తండ్రియౌ శంభుండు ప్రమదగణము లఖిలబంధు వితతి తనకుఁబుట్టినెల్లు తనరు కైలాసంబు...” (౧-౪౪)

వేమన్న కాలమైనను మేలు; సర్వజ్ఞునిదింకను చిక్కు. ఒక పద్యములో బనవేశ్వరుని శిష్యుడని యున్నది (౯౪౫). వేఱొకపద్యములో ఇంగ్లీషువారు శ్రీరంగపట్టణమును వశపఱచుకొన్న విషయమున్నది! (౧౦౦౧) అనగా, పండ్రెండవ శతాబ్దము మొదలు పదునెనిమిదవ శతకమువఱకును ఇతనిజీవిత మన్నమాట! ఇతనిని గూర్చి యొక్కవ పరిశోధనచేసి పద్యములను ప్రకటించిన ఉత్తంగి చెన్నప్ప గారు పదునాఱవ శతాబ్దము వాఁడై యుండునని యూహించేసిరి.† కాని యదియు సాధనములులేని చరిత్రకారుల యూహలవంటిదే కాని, యొక్కవ సమ్మతగనగినది గాదు.

ఇతఁడు తల్లిదండ్రులను తిరస్కరించె నంటిని. దానికి కారణము వట్టిధౌర్జ్యమై యుండదు. ఇతని జన్మ విచారమును బేర్కొని, జనులవహనింపఁగా తాను సామాన్య మనుష్య మాత్రుఁడను గానని వారి కితఁడు ప్రతిఘటించి నిలిచి యుండును. ‘శూద్రప్రజ్జలు’, ‘కాపు కవిత్వములు’ మనలో ప్రాఠమికాలేకదా. ఇట్లు జాతినిబట్టి వ్యక్తిని తిరస్కరించువారిపై నితఁడు కత్తిగట్టెను గావుననే యిట్లను చున్నాఁడు—

“ముత్తు నీరలి హుట్టి హత్తు సావిర హడగు ; హత్తు చిప్పాండు హణమిల్ల ; తాయుండె ఎత్తణవరెంప పుర్వజ్జు.” (౧౧౧౨)

(సిటంబుట్టిన ముత్త్యము పదివేలుచేయును. అట్టి కప్పచిప్పలు పదివేసినను ఒక రూక చేయువు. తల్లిదండ్రు లెక్కడిలెక్క? అన్నాఁడు సర్వజ్ఞుఁడు.)

వేమనకువలెనే యితనికిని తనశక్తియం దెక్కువ సమ్మకముగలదు. ఇతని సర్వజ్ఞుఁడను పేరుగూడ తల్లిదండ్రులు పెట్టినపేరుగాఁ దోచదు. సర్వజ్ఞుఁడను బిరుదు గలవారనేకులున్నారు గాని, అట్టి పేరుగలవారి నిదివఱకును నే నెఱుఁగను. ఇక ఇతఁడును పండితుఁడు గాఁడు గావున, ఇతనిశక్తికి మెచ్చి యే ప్రభువుగాని యాకాలమున ని బిరుదు నిచ్చియుండఁడు. కావున యెవరో యితని ధూర్జపుమాటలు విని ‘పిండేమి సర్వజ్ఞుఁడా?’ యని యాక్షేపించిరి గాఁబోలు. ‘ఏల కాఁగూడదు?’ అని ఆ పేరే యతఁడుంచుకొని పద్యములు రచించి వారిమొగమునఁ బాఱవేయఁ జొచ్చెనేమో! ఇదియే నిజమేని తన పుట్టినపేరు జాతి మార్పుకోఁదలపని వేమన్న కన్న సంఘతిరస్కారమున నితఁడొక మెట్టు ముందు పడినాడని చెప్పవచ్చును.

వేమనవలె నితఁడును చాలవఱ కుద్రిక్తస్వభావము కలవాఁడు. చదువు

*చూ. ప. ౨-౧౪.
†చూ. సర్వ. పీఠిక., పు. ౩౯.

సంద్యల నిర్బంధమున కెక్కువ లోగినవాడు కాడు. సహజముగా పదనైన కవిత్వశక్తి కలవాడు. హాస్యప్రియుడు. 'నక్కనగినువానుడిలేను' (సవ్య నవ్యించుమాట లెన్న) యని స్థాయించినవాడు (౧౨౩౬). అట్లే సవ్య నవ్యంపఁ గలవాడు. కావుననే ఇహలోకసౌఖ్యమును వేమన్నకన్న నెక్కువ ప్రీతితో తృప్తితో ననుభవించినవాడు. వేమన్నయందు చిన్ననాటినుండి అతృప్తియను ధర్మము మితిమీరియున్నది. ఇతనియందును గలదుగాని యంతలేదు. అనఁగా, నితడు గొప్ప ధనవంతుఁడుగా నుండెననికాదు. తృప్తి మనోధర్మము గాని పన్నుధర్మము గాదు. వేమనవలె నితనికిని నేయి, పాలు, పెఱుఁగు, పప్పు మొదలగు సామాన్య పన్నువులమీదనే కాక, మినుపవడలు, ఓళిగలు, కఱ్ఱాయములు మొదలగు విశేషపు తిను బండములపైఁగూడ నాదరము మెంతైనను, జొన్నలు, కొఱ్ఱలు, రాగులు మొదలగు ధాన్యములపైనను అభిమానముగలదు*. ఇతని సంసారలక్షణ మేమనఁగా : వెచ్చని యిల్లు, వెచ్చమునకు డబ్బు, రెండెదులు, ఐదుగురు కొడుకులు (?), పట్టిపోని ఆవులు, వెనుదీయక పనిచేయుకోడలు, ఒక ముసలి యవ్వ, తన యిచ్చనెఱుఁగఁగల గుణవతియగు భార్య—ఇవి యున్నచో 'స్వర్గకైకిచ్చు హచ్చెంద సర్వజ్ఞ' (పే. ౨౬౨). స్వర్గమునకు నిప్పంటించు మన్నాడు సర్వజ్ఞుఁడు. అనఁగా, నితడు వేమనకంటె బుద్ధిమంతుఁడై యేక పత్నివ్రతమును మర్యాదగా పాలించి బ్రతికినవాడని యాహింపకుఁడు. అతనివలె నితఁడును జారస్త్రీలు, వేశ్యలు మొదలగు వారికి లోపడుటయేకాక, ఆ ప్రపంచమున నతనికన్న నొకచేయి యెక్కువగానే పోరాడినవాడని చెప్పవలసి యున్నది. ఎట్టివారు జార స్త్రీలను విషయమును తెలుపుటకితఁ డనేకపద్ధతులు వ్రాసినాఁడు (౧౬౬౪-౧౨౨౧). స్త్రీపశీకరణమునకు తక్కిన వేఱువెల్లఁకులేమియుఁ బనిలేదట. బంగారువేఱుచే వారు తప్పక స్వాధీనమవుదురట! (౧౬౨౨) ఇట్లే వేశ్యలను గూర్చియు పలుపద్యములితఁడు వ్రాసెను (పే. ౨౨౯). వారి విషయముగా నొక్కమంచిమాటయైనను వ్రాయలేదు సరిగదా, మీఁడుమిక్కిలి పట్టిమాటలచే వారిని మరులు కొలిపి డబ్బీయక దగాచేసినవాడే జాణయనియు నొకచోటఁ జెప్పినాఁడు! (౧౨౬౬) కాని యావర్తనము అనుచితమని యితఁడెఱుఁగును. ఇతరులకట్లే బోధించెను. నిజమైన సుఖమేదనఁగా—

“జోళదా బోనాగి మేలె కనె మొసరాగి
వేళెగె బరువ సతియాగె, నూకొయను
కోళ దిక్కెంద సర్వజ్ఞ”

(౧౫౫౯)

బొన్నన్నము, మీఁగడపెరుగు, వేళకువచ్చుసతి—ఇవియున్నచో వేశ్యను కొఱుతవేయుము—అని యర్థము. అవి లేనప్పుడు వేశ్య పనికివచ్చునని తార్పర్యము!

ఇట్టి తృప్తిగల స్వభావము గలవాఁడు గావుననే, వేమనవలె అడుగడుగు నకును బ్రహ్మను దిట్టక, మనకు తెలియని విషయములను గూర్చి చింతించి, మనకు సాధ్యముగాని కార్యములను సాధింపఁ బ్రయత్నించి, అవస్థపడుటకన్న 'శివతేరిదంతిమొదె లేను సర్వజ్ఞ'—శివుఁడు చూపినట్లుండుట లెన్న—యను కొన్నాఁడు (౨౧౫)—

*చూ. లేనుపద్యతి, అన్నపద్యతి.

“బందీతు రోగ నినగెందు అంజికె బేడ,
బందుదను ఉండు సుఖినుత్త, రోగబం
దందిగెద్దెళ్ళు సర్వజ్ఞ.”

(343)

(రోగమువచ్చునేమోయని భయపడవలదు. పచ్చిసదితిని సుఖింపుము. రోగము వచ్చినపుడు లేచి పొమ్ము.)

అనగా, ఇతఁడు శాంతమార్పియై, చప్పుడులేక, యనేకులవలె చప్పడి బ్రతుకు బ్రతికినవాడని కాదు. వేమనవలెనే యితనిని రేగఁబెట్టుటయు భేరిని ‘జోకొట్టనట్లే’. మాటలపదనులో ఇరువురును ఒకరికొకరు ఎందును దీసిపోరు. ఇష్టతీ తిట్లును తెగని చేదుగలవే. కాని వేమన్నకన్న నితనిలో నెమ్మది, ఉదాసీనము కొంచె మెక్కువగాఁ గానవచ్చును. కావుననే వేమన కున్నంత అసహ్యము ప్రపంచముపై నితనికుండలేదు.

వేమనవలె నితనినిని సంగీతమందభిరుచి కలదు. అతనికన్న కొంచెమెక్కువ ప్రవేశము గలదేమో. తంతివాద్యము మేలని అందును వీణ లెస్స యని యితఁడును తలచెను (౧౦౨౯). వేమనకు ప్రియమైన ఆటవెలఁదికన్న ఇతని త్రిపది సంగీతమున కెక్కువ పనికివచ్చు స్థిరమైన లయగతిగలది ఇది పద్యమునుట కన్న పాటయనుటయే మేలు. ఏక వాదము వేమన్నకన్న నితని కెక్కువ పనికి వచ్చును. ఈ త్రిపదిలో పద్యములవలె, గురువు గురువు గాను లఘువు లఘువు గాను ఉచ్చరించినఁజాలదు! తాళపు నడకకుతగినట్లుగా రెండును కొంతమార్చి సరిచేసికొనవలసి యుండును. సంగీతగాండ్ర కితని యుపదేశ మొకటి చాల విలువయైనది కలదు—

“అర్థవిల్లదహాడు వ్యర్థసానిర విద్దు,
ఆర్థియిం కత్తె యరచి, దదుర్లల్లి
అర్థవుంబింద సర్వజ్ఞ.”

(౧౦౨౮)

(అర్థములేని పాటలు వేయియైనను వ్యర్థము. మనసెచ్చి గాడిద యరచినను అందును అర్థముగలదు.) అర్థములేనిపాట యంతకంటెచెడుగని భావము. వేమన్నకు తోడిరాగముపై ప్రీతియంటిని. ఇతఁడు నాటిరాగము లెస్స యను చున్నాఁడు (౨౬౯). తోడివలె దీనియందును అసహ్యము, పట్టుపల, అతృప్తి, స్వతంత్రము మొదలగు భావములను జూపవచ్చు నైనను, దైన్యము దానియందు వలె దీనియందంత స్పష్టముగాఁ జూపసాధ్యముగాదు. మనుష్యుడనై, యెందుకును జేతగాని వాడనై, యేమియుఁ దెలియనివాడనై, పుట్టితినే యను దుఃఖము వేమనకున్నది; నిజమే కాని దానినిగూర్చి దుఃఖించిన ‘చేహము కృశించునే’ కాన్తి (౧౧౧) ఫలములేదు గావున ఉన్న నాల్గునాళ్లు చేతనైనంత పనిచేసి తనకును ఇతరులకును సుఖముగా బ్రతికి చిత్రమును భావము సర్వజ్ఞునిది. నాటి రాగమందీ ధీరగుణము చక్కగాఁ జూపవచ్చును.

కావున యుద్ధనమయములందు శౌర్యము, ప్రాణమునకు వెఱవకుండుట, ఇత్యాది గుణముల నితఁడు చాల ప్రశంసించి యున్నాఁడు. “అమ్మనాడిచి యుపదు బొమ్మ నాడెయేను?” (౬౨౯)—బ్రహ్మాయెదురు పడిననేమి? తన విరుదును బెప్పిపాడువలయును—అని యితని మతము. ‘జాతి వీరరునావభీతి గంజుళివలె?’ (౬౨౮)—‘జాతివీరులు చచ్చుటకు వెఱచి వెనుదీయుదురా’ యనియు ‘మురిదు బందగా తరియదాకత్తియ, సరెదు ముక్కువనె!’ (౬౩౫) —

“తెగివచ్చినప్పుడు నరుకలేని యాకత్తి యేల నూరుకొని త్రాగుటకా?” యనియు నితఁడతి తీవ్రముగాఁ బలుకును.

“అ. పరబలంబుఁ జూచి ప్రాణరక్షణమున కురికి పాతీషావు పిరికినరుఁడు; యముఁడు అలిగితేను యప్పురడ్డంబయా?...” (౨౪౩౨)

అని వేమన్నగూడఁ జెప్పెను. కాని యావిధమైన శౌర్యంబునందు అతనికంత యుధినివేశము కానరాదు.

ఇట్లు శౌర్యమునందును సంసారసుఖమునందును ఆశగలవాఁడు కావుననే యితఁడు దానిని దీర్చుకొనుటకు కొన్నాళ్లు రాజసేవ చేసినట్లున్నది. వేమనయు చేసేయుండునని యూహించితిమిగాని యతనికది చాలదినములు సాఁగియుండదు. ఈ విషయమం దితనికున్నంత యనుభవ మతనికి లేదు. ఆ నిష్ఠను చాలనాళ్లు అణఁచిపెట్టుకొనఁగల రాజు ఆ కాలమందే కాదు, ఏ కాలమందును గలుగఁడు. ద్రవ్యార్జనకై కొన్ని దినములాపని చేసినచూచి త్వరలోనే యతఁడు విసిగి—

“అ. ఎంత సేవఁజేసి యేపాటుపడినను రాచమూక నమ్మరాదురన్న! పాముతోడి పాండు పదివేలకైనను...” (౬౩౮)

అని తెలిసికొని యా పీడపడఁలించుకొనెను. సర్వజ్ఞుఁ డట్లుగాక, రాజుల చిత్తవృత్తి నాశ్రయించి నడిచి, వారి మంత్రుల యడుగులకుమడుఁగులోత్తి, కొలువులోని తక్కిన పెద్దవారియెడ వినయవిధేయతలు చూచి సేవించినాఁడు (౬౪౫-౬౬౦). ‘స్వామి కార్యక్మమడియలేబేకు’ (౭౦౬) ‘స్వామి కార్యమునకై చచ్చియే తీరవలయును’ అని సంకల్పించి ఒడలు దాఁచక వారికై పోరినాఁడు. కాని, బారత్వము, చోరత్వము, అసత్వము మొదలగు దుర్గుణములు వారియందు చూచి, వాని ఫలమనుభవించి విసిగి వేసరినాఁడు. *తుదకు ‘చిన్నపవ కేశదర సిఠేలగడింద సన్యాసలేను’ ‘మనవిని వినని దొరకొలుపుకన్న సన్యాసముమేలు’ (౬౯౦) అని నిర్ణయించుకొన్నాఁడు.

మొదటినుండి యితఁడును బసవేశ్వరప్రతిపాదితమైన లింగధారివీరకైవ మతమునకుఁ జేరినవాఁడు. కావున నితనికి తలఁచుకొన్నప్పుడు సన్యాసమిచ్చు శివయోగులకు ఆ మతమునకుఁ జేరినవారిలో కరవులేదు. ఇట్టివారిలో నెవఁడో యితనిని జంగముగాఁ జేసి యోగమార్గ ముపదేశించినాఁడని తోఁచుచున్నది. కాని యీ యోగసాధనకు మొదలు ఇతనికి, సామాన్యముగ సంధతవలె, బహిరంగ వేషములందు సమ్మిక కలదు. విభూతిగుద్రాక్షలు ధరించిన వానికి పాపము బయలై ఉన్నచోటికి శివుఁడు వచ్చునని యితఁడు తలఁచెను (౯౯). లింగములేక యేడియు తినరాదు (౧౦౮). తానుబుజించు వస్తువుల నెల్ల మొదలు శివార్చనము చేసి ఏమ్యుట భుజింపవలెను (౧౦౭). జంగములు సాక్షాచ్చివన్నరూపులు. వారి కిచ్చిన శివునికి నైవేద్యము చేసినట్లే (౧౪౨). కావున ‘తిరుదు తందాదరూ కరెదు జంగమకిక్కు’ ‘తిరిపెమెత్తి తెచ్చియొనను పిలిచి జంగానికి పెట్టుము’ (౫౪౯) అని యితనిబోధ. ఔదార్యవిషయమున వేమనవలెనే యితఁడును అతిపాదియై ‘తిరిపెమెత్తియో పీడించియో దొంగిలించియో తెచ్చి పిలిచి దానమిమ్ము’ (౫౫౦)

*మా. రాజసీతిపద్ధతి.

అని చెప్పినను, దానపాత్రవిషయమున అతనికున్నంత విశాలదృష్టి యితని కున్నట్లు తోచదు. ఇతనిమతమున అందఱికిచ్చుటకన్న శివభక్తులకిచ్చు దానమే శ్రేష్ఠము (౫౫౧-౫౫౩). కాని గతిలేని చేతఁగానివారేమి దానము చేయఁగలరు? ఇతని యుత్తరము, 'జంగాలు తెచ్చిన బియ్యము వండి పెట్టఁట, ఉండుటకు తావిచ్చుట, తాగుటకు నీరిచ్చుట? (౫౫౪) ఇది గూడ చేయలేని పేదవారుండరు గదా!'

ఇట్టితనికి వేమన్నకన్న శివవక్షపాతమును, ఇతరదేవతలయం దనాదరమును కొంచెమెక్కువగా నుండెను. 'నరసింహుని యవతారము పెద్ద విచిత్రమే కాని శరభుఁడు గోటితోఁ జంపునపుడు విష్ణుపూరినక్కవలె నాయెను? (౧౭౫). కావున 'పదిజన్నములెత్తి ఎద్దుగేదెలను గాచి, పాండవుల సేవకుఁడైన హరి యేటిదేవుఁడు?' అని యితఁడు ప్రశ్నించుచున్నాఁడు (౧౭౪). కాని యోగసాధనకుఁబూని చేయఁగా అందుఁగలుగు చిత్రవిచిత్రములగు ననుభవములు గమనించి, బ్రహ్మసాక్షాత్కార సాఖ్యమనుభవించుటకు మొదలిడినవెంటనే యితనికి బహిరంగములగు భావము లన్నియు వేమనకువలెనే నశించినవి. ఈ విగ్రహపూజలు, ఈ వేదవాదములు, ఈ జాతిభేదములు మొదలగునవన్నియు తత్త్వనిర్ణయముననెందుకును తరముగావని తలఁచెను. "చెడురాళ్ళకు వట్టిపూజ చేయకు వేమా!" (౨౩౭౨) యని చెప్పిన యతనివలెనే యితనికిని, దేవళమందలి శివలింగము సంభారము నూఱుటకు పనికివచ్చుగుండేకాని వెఱుకాదని తోచినది. "సంభారవరేవ బలుకల్లు హరనెందు సంబువవరారు నర్కజ్ఞ" (౧౬౫). ఎన్ని వేదములున్న నేమిఫలము? "అనుభవియ వేద వే వేద" (౧౧౬)—అనుభవించిన వాని వేదమే వేదము. మఱియు "నాల్గు వేదములును నాల్గుచన్నులు; నాదమేనురుగు పాలు, నీనిని సాధించుశక్తి శివయోగికి తప్ప తక్కినవారికిలేదు" (౪౨౪). వేమనయు "వేదసారమెల్ల వేమన యెఱుఁగును" (౩౬౦౭) అని చెప్పెను. యోగులెల్ల నిట్లే చెప్పకొందురు.

"మఢిత్వా "చతురోవేదాన్ సర్వశాస్త్రాణి చైవహ సారస్తు యోగిభిః పీతస్త్రక్రం పిబతి పణితః"

(జ్ఞానసంకల్పిని తంత్రము, ౫౦)

(అన్ని వేదములును శాస్త్రములును మఢించి యోగులు సారము త్రాగుదురు. పండితుఁడు వట్టి మజ్జిగ త్రాగును.)

కాబట్టి జ్ఞానికి వాదముతోఁబనిలేదు. మఱియు బ్రహ్మజ్ఞానము గలవాఁ డూరకుండవలయునే కాని దానినిగూర్చి చర్చించుట, దొంగిలింపఁ బోయినవాఁడు తుమ్మినట్లగును (౩౨౪). వేమనయు "లోచూపుచూడ నెల్లక వాచాబ్రహ్మంబు పలుకవలదుర వేమా" యని చెప్పెను (౩౩౪౦). యజ్ఞయాగాదులందఱిని కెంత ద్వేషమో యితనికి నంతే. ఒక మేకను జంపి తిన్నవాఁడు స్వర్గమును బేరఁగల్గునేని యెప్పుడును మేకలను లెక్కలేక చంపి తిను కటికవాఁడు దెవెండ్రుఁడే కావలదా? యని యితని ప్రశ్న (౧౪౭). ఇఁక వేమనవలెనే జాతిభేదములనుగూర్చి దండెత్తిన బనవన్నమతమునఁ బెరిగిన యితనికిని పరబ్రహ్మనుభవము తోడై, యితనిని వానికి పరమశత్రువుగాఁ బెనెనది. అందఱికన్న నెక్కువయనఁబడు బ్రాహ్మణులయొడ ద్వేషమును, తక్కువ యనఁబడిన చండాలులందు కనికరమును గలిగినది. బ్రాహ్మణులు ధర్మచ్యుతులైరినియే యితనికిని వేమన్నవలె వారిపై కోపము. యోగ ధ్యానముల నెఱుఁగక బ్రాహ్మణులు భోగులైపోయిరని వగచెను (౧౨౫). "తల్లి కూద్రురాలు తానెట్లు బావఁడు?" (౧౪౭౬) అని యడిగిన వేమన్న వలెనే,

వడుగుజందెములేవియులేని తల్లి భార్య మొదలగువారితో కలిసి వర్తించినను, అట్టి శూద్రులను దాఁకక వారికన్న తానెక్కువయను బ్రాహ్మణుని దేటి బ్రాహ్మణత్వ మని యడిగెను (౧౨౨). వారిని నమ్మి యెవరు బ్రతికినారని యతనివలె నితఁడును అక్రోశించెను! (౯౦౪) కాని నీతి నెఱిగిన బ్రాహ్మణుఁడు లోకమునకు జ్యోతివంటి వాఁడని నిర్వచనగాఁజెప్పెను (౧౨౮). కావున జన్మనిద్రములైన యెచ్చుదక్కువలు దబ్బర; ‘ఒక భూమిపై నడిచి, ఒక నీటినే త్రాగి ఒక యగ్నిలోనందఱు మండి పోవుచుండఁగా, నడుమ కులగోత్రము లెక్కడివి?’ (౧౨౯) కావున “స్వర్గది హెలాలె గేరి యిల్ల” (౧౬౩) “దేవరలి కులభేదవిల్ల” (౧౬౪): స్వర్గమున మాలవాడ లేదనియు, దేవునికి కులభేదము లేదనియు, ఖండితముగా నమ్మఁ జెప్పెను.

ఇక నాదేవుఁ డెట్టివాఁడు? అతఁడు జగమునకెల్ల నొకఁడే ప్రభువు (౧౫౦). అతఁడు శివుఁడు. నిరాకారుఁడు (౯౫); సర్వవ్యాపి; పాలలో నేయివలె, నీటిలో నగ్నివలె అన్నిటియందును గలఁడు (౨౫౫). నీవున్న చోటనే నీలోనే కలఁడు (౨౫౬). అదెట్లు సాధ్యమని యెవరైన ప్రశ్నించిరేని—

“నణ్ణనెయ మళలోకగె నుణ్ణనెయ శిలెయొళగె
బణ్ణిని బరెద పరదొళగె, ఇరువాత
తన్నల్లి యిరనె సర్వజ్ఞ?”

(౨౮౦)

‘నన్నని యిసుకలో, నున్నని రాతిలో, వన్నెల పటములలో ఉండగలవాఁడు, నీలో నాలో నుండలేఁడా?’ యని యితఁడు ప్రతి ప్రశ్న వేయుచున్నాఁడు. యోగ సమాధిలో నిలిచి, అన్ని భేదములను మఱచి, తానే తానైయున్న, నందే బ్రహ్మ సాక్షాత్కరించును (౨౮౨). జీవులకే అజ్ఞానరూపమగు మాయ కలదు గాని యతనికి లేదు (౨౮౩). తన్ను తానెఱిగిన నా మాయ నశించును (౩౦౬).

ఇట్లు జీవ బ్రహ్మలకు భేదమే యితని యనుభవమునకు పచ్చినదిగాని, వేమనకువలె పరిపూర్ణాద్వైతానుభవము కలిగినట్లు తోపఁడు. శివపక్ష పాతము మొదలు గలిగినను కడపట “ముగ్గురికందని మూలమూర్తి యొకండు” (౩౧౦౩) యని చెప్పి “తన్ను తానెఱిగిన తానెపో బ్రహ్మాంబు” (౧౨౮౩) అన్న వేమనవలె నిశ్చయముగా నితఁడు చెప్పలేఁడయ్యెను. అతనివలె అత్యుపైతే ముందుముందికను జూడవలెనను నాశ లేక, కొంతపఱకు దొరికినదానికి సంతోషించు స్వభావము గలవాఁడగుటయే యిందుకు కారణమని తలంచుచున్నాను. పరమఫలమైన యద్వైతావస్థ లభింపకున్నను, హఠరాజయోగముల యభ్యాసముచే నితనికి వేమన్నకుఁ గలిగిన తక్కిన ఫలము లన్నియు—సర్వసమత, బహిరంగద్వైషము మొదలగునవి— లభించినవి. మఱియు, బ్రహ్మద్వైతమును సాధింపవలయునని యితఁడు ప్రయత్నింపనే లేదని చెప్పవచ్చును—

“అద్వైతకోడాడి యిద్దుదను హెగాగాడి
ఉద్దన మరద తుదిగేరి, కైజారి
బిద్దు నత్తలె సర్వజ్ఞ.”

(౨౮౫)

‘అద్వైతమునకై తిరిగి యున్నది పోఁగొట్టుకొనుట, పొడువైన ప్రాని తుద కెక్కి చేయిజారి పడి చచ్చినట్లు’ అని యనుకొన్న వాఁడితఁడు. కాని యితనికి జీవాద్వైతము—అనగా, ప్రాణులందఱు నొకటేయనుట—నిద్దించినది. “తానద్వైతమైన ఏదవ ఏవరితో కలహింపవలెను? బుద్ధిలో తన్నెఱిగిన వానికి లోకపు జగడములు లేవు” (౩౩౩) కావున నిజమైన యోగి వేషము, తిండి మొదలగు వానిఁ

గూర్చి కలతలు పెట్టుకొనక, దొరికినది తిని దొరకకున్న మారకుండి, యే యింటి పంచనో యే చెట్టుక్రిందనో పరుండి, యెప్పుడును శివధ్యానానంద మనుభవించుచు, చావు వచ్చినపుడు నంతోపముగా లేచిపోవ నిర్దముగా నుండవలసినదే కాని, సంసారమునఁబడి అలుబిడ్డల పంచనుండిన కైలాసము లభింపదనియే నర్వజ్ఞుఁడు తలఁచెను. వేమనవలెనే యితనికిని అడవుల కొండలఁ బడియుండుట యనన్యము. మనసులో ధ్యానించువానికి ఇల్లు, మఠము, అడవి, కొండ అన్నియు నొకటే యనియు, అదిలేని వాఁడు దేవళము 'గర్భగుడి'లో నున్నను, కొండ కొననున్నను ఒకటియే యనియు నితఁడన్నాఁడు (౨౧౩). ఇతఁడు తన జీవితము నిట్లే కడపె ననుటలో సందేహము లేదు. కాని యంతకన్న నెక్కువ తెలియదు.

వేమన వలెనే యితఁడును వ్రాలకందక వేలనంభాగా పద్యములు చెప్పిన వాఁడు. సమయము దొరకినప్పుడెల్ల మాటలకు బదులుగా పాటలే యుపయోగించిన వాఁడు. ఈవిషయ మావిషయ మనకుండ దొరకినదానిపై నెల్ల పదము లల్లిపారవేసిన వాఁడు. ఇట్లు అట్లు అనక వచ్చినట్లెల్ల వాగిననోరతనిదిగూడ. శబ్దములు సహ్యములు కాకపోవచ్చును; అర్థమన్యాయము గావచ్చును; కాని అశక్తిమాటలు, అంటని భావములు ఇతనినోటినుండి వెడలవు. వేమన వలెనే యితఁడును దేశ సంఘాతముచేసి తనకుఁ దెలిసిన తత్వనితి ధర్మములను ప్రాస్తావికముగా ప్రజలకు బోధించిన వాడే. కాని యతనికన్న నితనికి లౌకిక మెక్కువ. తన మాటలు వినని మూర్ఖులనతఁడు ఎద్దులని, గులాములని, గాడెలని చెడఁదిట్టినవాఁడు. ఇతఁడును అట్టి కుందేటికాళ్ళ వాదమువారి నెదుర్కొనక పోలేదు. కాని వారితో కలహించుట కిష్టములేదు : ఫలములేదు గావున. వారిని గూర్చి యితఁడే మన్నాడే వినుఁడు—

“నెలవన్ను ముగిలన్ను హెలివరుంటందరే
హెలివరు హెలివరెన బేకు ; మూర్ఖసలి
కలహవే బేడ సర్వజ్ఞ.” (౯౪౦)

(భూమిని ఆకాశమును చేర్చి కుట్టఁగలవారున్నారనిన, కుట్టఁగలరు కుట్టఁగల రనవలెను, మూర్ఖులతో కలహమేవలదు); కావున 'మూర్ఖును అందంతె అన్ని': 'మూర్ఖుఁడు చెప్పినట్లు చెప్పఁడు' అని యితఁడు బోధించెను (౯౪౩).

తొడకులేని ధారాళమైన శయ్య, అందఱికిని అర్థమగు భాష, ఎల్లరు అనుభ వించి యెఱిగిన యుపమానములు, మఱుఁగులేని మాటలు, నవ్విసవిష్టించు హాస్యము—ఇవి ఇతని కవిత్వమందును ముఖ్యతత్వములు. జ్యోతిషము, వైద్యము, శకున శాస్త్రము, కామశాస్త్రము—మొదలగువాని యందితనికి వేమన కంటె నెక్కువ ప్రవేశము గలదు. రసవాదమందును అతనికున్నంత సమ్మికయు ననుభవమును గలదు. అసభ్య విషయముల నిరువురికిని ఎగ్గులేదు. ఇరువురును అర్థముగాని 'కూట' పద్యములను అందండు వ్రాసినవారే. ఇట్లు, న్యభావము నందలి యల్పభేదముచేత దృష్టిలోను ఇరువురికిని కొంత భేదముగానవచ్చినను, మొత్తముమీఁద ఇరువురును ఒకరినొకరు తీర్చిన ప్రతిమ లనవచ్చును.

ఇదిగాక యిరువురును ఒకరితోనొకరు మాటలాడుకొని వ్రాసినట్లున్న పద్య ములు కొన్నిగలవు. చూడుఁడు—

(౧) “కట్టలూబిడలు శివ బట్టలవ కద్దనే?
కట్టలూ బేడ ; బిడబేడ ; కణ్ణనవ కట్టిదరె సాకు సర్వజ్ఞ.” (౧౪౮)

- “అ. బందెతాళ్ళుదెచ్చి బంధించి కట్టంగ
లింగడేమి దొంగిలించినాడె ?
అత్తులింగమునకు నర్పింపనేరరో ?” (౨౬౮౫)
- (౨) “ఒడల దండిసి ముక్తి పడెవె నెంబుప హెడ్డ
బడిగెయలి హుత్త హెడియలడగిహ నర్ప,
మడియువదె హేళు ; సర్వజ్ఞ” (౫౧౦)
- “అ. ఒడలు బడలఁజేసి యోగులమనువారు
మనసు కల్మషంబు మాన్పలేరు
పుట్టమీదఁ గొట్ట భుజగంబు చచ్చునా ?...” (౮౦౬)
- (౩) “కొట్టు బహ కాలదలి కొట్టుణలి కరియదే
హుట్టియ ఒళగ జేసిక్కి, పరరింగ కొట్టు హెదంతె సర్వజ్ఞ.” (౬౦౫)
- “అ. ధనముఁ గూడఁబెట్టి ధర్మంబు సేయక
తాను లెన్నదినక దాఁచు లోభి ;
తేనె నీగగూర్చి తెరువరికియ్యదా ?...” (౨౧౦౩)
- (౪) “కల్లుప్ప కర్పరవు సొల్లెరడు ధాతొందు,
ఖుల్ల నొల్లిదన రూపొందు, గుణదొళగె,
ఎల్ల అంతరవు సర్వజ్ఞ.” (౩౨౩)
- “అ. ఉప్పు కప్పురంబు నొక్కపోలికనుండు
చూడఁ జూడ రుచుల జాడవేఱు
పురుషులందు పుణ్యపురుషులు వేఱయా...” (౫౩౪)

ఇట్టి వింకనుగలవు. ఈపాలికలు కేవలమాకస్మికములేనా, లేక యొకరినింకొకరుచూసి వ్రాయుటచేగల్గినవా యను చర్మకుఁ జేయివేసి ఫలములేదు. అనలిరువురి కాలము స్పష్టముగా నిర్ణీతము గాలేదు. కావున ఇరువురిలో నెవరు ఘోషలుండిరో చెప్పలేము. ఉత్తంగి చెప్పపు గారు భావించునట్లు సర్వజ్ఞుఁడు పదునాఱవ శతాబ్దము వాడై, వేమన మనము తలఁచినట్లు పదునేడవ శతకపు తుదిలోనివాడై యొసచో వేమనయే యితని ననుసరించె ననవచ్చును. కాని వేమన్న కన్నడదేశమునకు నమీప మందున్నవాడైనను, తెనుఁగుదేశమందును అరవదేశమందును తిరిగినట్లు కాన వచ్చుచున్నదే కాని, కన్నడుల సహవాసమతనికి లభించెనని స్పష్టముగాఁ జెప్ప వీలులేదు. తెలుఁగుదేశమున సర్వజ్ఞుని పదములకు వ్యాప్తి కానరాదు గాని, యతఁడు ఇందు కొంత సంచరించినట్లున్నది. తెలుఁగువారి నితఁడు తిట్టి వ్రాసిన పద్యములు గలవు (౧౨౫౪-౫౫). శ్రీరాములు లంకను జయించిన తరువాత లంకలోని స్త్రీలకును కిష్కింధాపట్టణపు పురుషులకును జరిగిన సంఘసంస్కార వివాహముల ఫలము తెలుఁగువారని యితని మనుష్యకాస్త్ర నిష్ఠాంతము (౧౨౫౫)! మఱియు, కన్నడదేశమందు వలసపోయి నిలిచిన యాంధ్రు లనేకులు గలరు. ములకనాటి బ్రాహ్మణులు, కొమట్లు, మంగలివారు, భట్టురాజులు మొదలగు తెలుఁగువారనేకులు మైసూరు సీమలో నిప్పుడును గలరు. కాని కన్నడు లాంధ్ర దేశమందు చాల తక్కువ. కావుననే వేమన పద్యములకు కన్నడసీమలో కొంత ప్రచారము గలదు. కనుక వేమన్న వాసనయే సర్వజ్ఞునకుఁ దగిలియుండునా యను సందేహముగూడ గలుగవచ్చును. కాని యింతకన్న నెక్కువ దూరము ఈ

విషయమును నిర్ణయించుట సాహసము. మఱియు నిర్దఱును ఎవరి కెవరైనను గురువు కాఁగల సామర్థ్యముగలవా రనుటలో సందేహము లేదు.

కన్నడ వచనకారులు

ఇతనివలెనే యోగమార్గము నాశ్రయించి శివ సాక్షాత్కారమునకై ప్రయత్నించినవారు కన్నడ వీరశైవులలో ననేకులు గలరు. వారిలో పెక్కురు తమ తమ యనుభవములను, సిద్ధాంతములను కొంత పద్యపు నడకగల 'వచనముల'లో వ్రాసినారు. బసవేశ్వరుడే యీ పద్ధతిని మొదలుపెట్టినవాఁడని తోచుచున్నది. వీరు నర్వజ్ఞ వేమన్నులవలె చిక్కిన విషయములకెల్ల చేయి వేయరు. వేసినను నిర్వహించు కొనఁగల కవిత్వశక్తియు వారికి లేదు. ఇతరుల బాహ్యచార ఖండనము, స్వమత మందలి భక్తి, శివపారమ్యమందలి నమ్మిక, శివయోగ సాధనపద్ధతులు—ఇవి వీరి వచనములయందు ప్రముఖముగాఁ గానవచ్చును. వీరిలో కొందఱు స్త్రీలును గలరు. మచ్చుకు రెండు మూఁ డాంధ్రీకరించి చూపుదును—

(౧) “లోకపు వంకరిను మీరేల తిద్దెదరు? మీమీ తనువుల నూరడింపుఁడు; మీమీ మనసుల నూరడింపుఁడు. పారుగింటివారి దుఃఖమున కేడుచువారిని మెచ్చఁడు కూడలి సంగమదేవుఁడు.”

(బసవేశ్వరన వచనగళు, శివానుభవ గ్రంథమాల, బిజాపూర, పు. ౧౯)

(౨) “నా దేహమును దండముగాఁ జేయవయ్య; నా తలను సార బుజ్జగా చేయవయ్య; నా నరములను తంతులను జేయవయ్య; నా వ్రేళ్ళను పుల్లలుగా జేయవయ్య; ముప్పదిరెండు రాగములు పాడవయ్య; ఎడకొత్తుకొని వాయింపవయ్య కూడలి సంగమదేవా!”

(ప్రె. పు. ౩౦)

(౩) “కొండపై నిల్లు గట్టుకొని మృగములకు వెఱచిన నెట్లయ్య? నముద్రపు గట్టిన నిల్లు గట్టుకొని నురుగుతరగలకు భయపడిన నెట్లయ్య? సంతలో నిల్లు గట్టి శబ్దమునకు నంకోచించిన నెట్లయ్య? చెన్న మల్లికార్జునదేవ! వినవయ్య! లోకమునఁ బుట్టిన పిదప స్తుతినిందలువచ్చిన మనసున కోపింపక నెమ్మదిగా నుండవలెను.”

(మహాదేవియక్క, కర్ణాటక కవిచరితె, ౨, భా. పు. ౧౦౯)

(౪) “ఏనుఁగును గాదని యెనుఁబోతు నెక్కిన నెవరేమి చేయుదురు? కస్తురి విడిచి బురదఁ బూసుకొన్న నెవరేమి చేయుదురు? పాయసము విడిచి మద్యము త్రాఁగిన నెవరేమి చేయుదురు? తెలిసి తెలిసి గుహేశ్వరుని శరణులతో వాదించిన నెవరేమి చేయుదురు చెప్పమా మడివాళయ్య?”

(వచనశాస్త్రసార, ౧ భాగము, పు. ౧౦౮)

వీ రందఱు మొత్తము మీఁద శివాద్వైతవాదులు. ఇట్టి వచనములు కన్నడ భాషలో లెక్కలేనన్ని కలవు.

ఇదిగాక విష్ణుభక్తిగల కన్నడ మాధ్యులలో పండితులట్లుండఁగా, పామరులలో సామాన్యమైన యీ వేష భాషలు, వాదములు, జాతిభేదములు మొదలగువాని ప్రాబల్యమును జూచి యనహ్యాపడి, యీ భావములను తమ భక్తిని పాటలరూపమున వెల్లడినఱచిన పురందరదాసు, కనకదాసు మొదలగువార నేకులు గలరు. వీనినే ‘దేవరనామము’ లందురు. మనలో రామదాసు, త్యాగరాజు మొదలగువారి కీర్తన లిట్టివే. తత్త్వసిద్ధాంతములం దెంత భేదమున్నను మతాంతరులయెడ ద్వేషా

నూయాదు లున్నను, నిర్లక్షకర్మములు, దంభాచారములు మొదలగు మతవాదుల దుర్గుణములపై కత్తిగట్టుటలో విరందఱును చాల పనిచేసినవారు. పామరజనులలో నేటికిని నిష్కల్మష భక్తి, నమ్మకము, సౌశీల్యము మొదలగు గుణములు నిలిచి యుండుటకు వీరే కారణభూతులు గాని, సూత్రములు, భాష్యములు, వ్యాఖ్యలు వాసిన పండితులు గారు.

తిరువళ్ళువరు

మన యింకొక పాఠుగింటివారగు ఆరపవారిలో చాలవ్యాప్తిగాంచిన తిరువళ్ళువరు నాయనారి 'తిరుక్కురళో' అను గ్రంథముతో వేమన పద్యములను పోల్చి చూడవలయుననుట ప్రక్కతోపన్యాసనిబంధనలలో నొకటి. కాని యిరువురికిని పోలికలు చాల తక్కువ. నాకు ధ్రువిడభాషాజ్ఞాన మంతకంటె తక్కువ. కాని తెలిసినంతలో అతనినిగూర్చి కొంత సంగ్రహముగా విన్నవించును.

తిరువళ్ళువరు చాల ప్రాచీనుడు. ఇతనికాలము క్రీస్తుశకపు మొదటి శతక మని యునేకులు తలచినారు. మద్రాసులోని మైలాపూరిలోనున్న వాడు. 'భగవంతుడను బ్రాహ్మణునికి 'ఆది' యను చండాల స్త్రీని జనించిన వాడని కథ.* వళ్ళువరునువారు ఒక తెగమాదిగలే కావున ఇతనిపేరు పైకథలోఁ గొంత సత్యమున్నదని నూచించెడిని. ఇతని నిజమైన పేరేమో తెలియదు. నేతపని వృత్తిగా బ్రతికినవాడు. ఇతని భార్య వాసుకి. వీరిరువురి దాంపత్యము అపూర్వమై చాల సౌఖ్యావహమై యుండెడిదట.

ఇతఁడు వ్రాసిన గ్రంథము 'కురళో'. 'కురళో' అనఁగా ఒకవిధమగు చిన్న చందస్సు : ఆటవెలఁదిలో ఇంచుమించు సగముండును. ఇతని పద్యములన్నియు ఆ చందస్సులో నున్నవి. ఇది ధర్మము, అర్థము, కామము అను మూఁడు పురుషార్థములనుగూర్చి మూఁడు భాగములుగా వ్రాయఁబడిన యుపదేశ శాస్త్రము. తాను బ్రాహ్మణుఁడు గాకపోవుటచే నధికారములేదని యితఁడు మోక్షమునుగూర్చి వ్రాయుక వదలెననికథ. కాని ఉపాధ్ఘాతమందలి పద్యములలోను, సన్న్యాసధర్మ ప్రకరణమునందును, భగవంతునిగూర్చియు, మోక్షపాయములను గూర్చియు, సంగ్రహముగానైనను వ్రాసియే యున్నాఁడు గావున ఆ కథ మనము నమ్మఁబని లేదు. మఱియు ఇతఁడు సుఖియైన సంసారిగానుండి, గృహస్థధర్మములగు ఆతిథిపూజ మొదలగునవి జరుపు కర్మనిష్ఠుఁడై, సత్యము, నితి మొదలగు సామాన్య లోకిక ధర్మముల నెక్కువ శ్రద్ధతో నెఱుపుచు, దృఢమైన దైవభక్తిగలవాఁడై యున్న వాడంటెకాని వేదాంతవిషయముల నెక్కువగా పరిశీలించినవాఁడు కాకపోవచ్చును. ఇతఁడు పై ధర్మార్థకామములలో నొక్కొక్కదాని యంగములను ప్రత్యేకముగా విభాగించి ప్రతివిషయమునకు పదిపద్యముల ప్రకారము మొత్తము ౧3౩౦ పద్యములు వ్రాసెను. గ్రంథకర్తయొక్క విషయ విభాగ శక్తిని సూక్ష్మదృష్టిని ఇందుఁ జూడవచ్చును.

దీనికి తోడు చక్కని కవితాశక్తియుఁ గలదు. అనఁగా వేమన్నవంటి యాశుభారగాదు. తిక్కనపలె నెమ్మడిగ చెక్కి చిక్కఁగఁ దీర్చిన రచన యితనిది.

* 'కురళో' తెనుఁగగు 'త్రివర్ణదీపికో' పీఠికలో. అత్యద్భుతములైన గాథలు ఇతనిని గూర్చి కలవు కాని యది శుద్ధ పురాణము.

భావములందును ఆతనియుద్దేశ మితనికి లేదు. మార్గవము, ఓర్పు, నెమ్మది యిందుఁ గానవచ్చును. కావుననే వేమన పద్యములవలె నొకమాఱు విస్తృతనే యిది బాణమువలె నెదలోఁ దూఱదు. నూత్రమువలె పలుమాఱు మననము చేయవలయును. హిందూదేశమందలి యన్ని ధర్మశాస్త్ర గ్రంథములందును గానవచ్చు ఆహింస, సత్యము, వైరాగ్యము, శాంతి, దాంతి, ఆతిథ్యము, రాజధర్మములు మొదలగువానినిగూర్చి యుండఱును ఆదరింపఁదగిన సామాన్యనీతుల నితఁడు వ్రాసెనేకాని యిందు క్రొత్తవేమియులేదు. కాని వాని నితఁడు సంగ్రహించి, సారించి, ఏర్పఱచి, చిత్రకారుఁడు బొమ్మనుచేసినట్లు, సలుప్రక్కలు నిదానముగాఁ బరిశీలించి, ఎక్కువతక్కువలు దిద్ది, తీర్చి, నెమ్మదిగా కవిత్వపు మెఱుఁగులిచ్చి, పరిపూర్ణముగా బైటఁబెట్టినవాఁడు. కాని, ప్రాచీనులందఱవలె పై విషయములను మితిమీఱి చీలికలుగా విభజింపఁ బూనుటచేతను, ప్రతివిషయము మీదఁను పది పద్యములు తప్పక వ్రాయవలయునను నియమముచేతను, అందఁడు కవితాశిల్పము పలుచనై చప్పిడియైసట్లు కానవచ్చును.

వేమన్న విరక్తకవి. ఇతఁడు సంసారికవి. కావుననే యతఁడు చిన్న బిడ్డలు ‘మురికిముద్దో’లని ‘ముద్దఁ జంకబెట్టి ముద్దాడనేలరా?’ (వే.జ్ఞా, ౧౧౧౨) యని యసహ్యపడి మొగ మావలఁద్రిప్పకొనఁగా, ఇతఁడు—

“చిన్న బిడ్డలు చిఱుఁగెలఁ జెఱిచినట్టి బోన మమ్మతంబు కంటె నింపానుగాదె?” (స్వాంధీకృతము) (కురళో, ఆరత్తుప్పాల్, పుదల్లైరైప్పెరుదల్ ౪)

అనెను. వేమన స్త్రీవ్యక్తిని తిరస్కరించి విధిలేక దానికి లోఁగినట్లు తోఁచును; తిరువళ్ళూపరు స్త్రీయొడ చాలగౌరవముతో అభిమానముతోఁ గూడినవాఁడు. “తమకు ప్రియులైనవారి కౌఁగిలికంటె తామరకంటి దేవుని లోకమందును ఏమి నుఖము గలదు?” అని యితని ప్రశ్న (కురల, కామత్తుప్పాల్, పుణర్పి మహిళ్ళల్ 3). ఈ కారణముచేతనే యితనిని తిరస్కరించిన వారెవరును లేకపోవుట యట్లుండఁగా ననేకులు పండితులు దీనిని పొగడి వ్యాఖ్యానములు వ్రాసిరి. ఇది ప్రమాణగ్రంథ మయ్యెను. ఉత్తరవేదమని, దైవనూలని దీనికి పేళ్ళు గలిగెను. సుమతీశతకపు కర్తయైనను ‘శ్రీరాముని దయచేతను’ అని యుపక్రమించుటచేత, శ్రీరామ ద్వైమలైవరైన దానిని దిరస్కరింపవచ్చునుగాని, యితఁడు, ‘నామలింగాను శాసనము’ వ్రాసిన యమరునివలె, ఏ చేపతను పేరుతోఁ బిలువక, ‘ఆదిభగవంతునికి’ నమస్కరించి గ్రంథముప్రక్రమించి, అందు ఏ మత పక్షపాతమును జూపక, సర్వ మత సాధారణములగు శాశ్వత నీతులను గూర్చి మాత్రము వ్రాయుటచేత, అందఱికిని కావలసిన వాఁడయ్యెను. కావుననే యీగ్రంథము ౧౧౦ విండ్లకు ముందే ‘లాటిను’ భాషలోనికిని, తరువాత, జర్మన్, ఫ్రెంచి, ఇంగ్లీషు భాషలలోనికిని పాశ్చాత్యులు పరివర్తించుకొనిరట.* నేఁటికి సలువచెండ్లకు వెనుకనే ‘త్రివర్గ దీపిక’ యను పేరుతో కనుపర్తి వెంకటరామ శ్రీవిద్యాసంధులనువారు దీనిని తెలుఁగులో మొదటి రెండు ధర్మార్థకాండములు పరివర్తించి ప్రకటించిరి. ఆంధ్రులు దాని నెక్కువ గమనించినట్లు కానరాలేదు. సహజమే. ఎందుకనఁగా, ఆంధ్రీకరించినవారికే యిది యితరులకర్థము కాదని గట్టినమ్మకము కలుగుటచే,

* See V. V. S. Iyer’s Preface, LXIII.

వారే దానికి వ్యాఖ్య, దానికి తాత్పర్యమును వ్రాయవలసివచ్చెను. ఇట్లు వ్యాఖ్యతో నాంధ్రీకరణమును దానితో మూలమును అర్థముచేసికొనువఱకును నిలిచియుండఁ గల కవిత్వమును రచింపఁగల్గినవాఁడు ఈ ప్రపంచమున నింకను బుట్టలేదు. ఇది గాక శ్రీ గిరిమళ్ళ సత్యనారాయణగారు తెనిగించిరట కాని యింకను నది వ్రాత లోనే యున్నట్లున్నది.* దీని చక్కని యాంధ్రీకరణ మొకటి తెలుఁగు భాషకు త్వరలో తెచ్చుకొనుభారము మనపై నున్నది. అదియట్లుండె.

సామాన్యములగు నీతులవిషయమునఁ దప్ప వేమన్నకు నితనిని పోలికలు చాలలేవు. అతఁడు దుర్బుతి నెక్కువగా ఖండించినవాఁడు; ఇతఁడు సీతయిట్టి దని చెప్పినవాఁడు; అతనిది విరక్తి; ఇతనిది రక్తి. అట్లుగాక వేమన్న అన్వయ మార్గమునఁ జెప్పిన నితనివలెనే చెప్పును. కాని యాపోలిక యిరువురు మనుష్యు లకు మనుష్యత్వమును బట్టి పోలిక యున్నట్లు. అపకారము చేసిన వానికిని ఉపకారము చేయుటయే మంచిది. ఇంటికివచ్చిన యతిథి నాదరింపవలయును; అసత్యములాడరాదు—ఇత్యాది విషయములలో ఏ సీతి శాస్త్రకారుఁడును వేఱు విధముగాఁ జెప్పఁడు. కావున ఇట్టి వానిలో నీయిరువురను పోల్చి చూచుటకంటె తిరువళ్ళువరునుండి రెండు పద్యములు యథాశక్తి తెనిగించి చెప్పి యీతని విషయము చాలింతును :

నిష్కల్మషత్వము

“మనసునిల్చుకొనుండు మనిలేక, ధర్మ మన నిది ; యొండెల్ల నాడంబరంబు”

(అఱ్ఱుప్పాల్, అఱ్ఱన్ వలియురుత్తల్, ప. 3)

ఆతిథ్యము

“అతిథులకుఁ జెట్టి మిగిలినదారగించు నరునిపాలమున విత్తులు నాటవలెనే ?”

(అఱ్ఱుప్పాల్, నిరుండోంబల్, ప. ౫)

శాంతి

“ఓర్వవలయు నెప్పుడొరులతప్పలు; వాని మఱచుటింతకంటె మంచిగుణము”

(అఱ్ఱ. పారైయుడైమై, ప. ౨)

స్త్రీ వర్ణనము

“కనియు వినియు మూఁకొనియును తాఁకియు తినియు నెఱుఁగఁదగిన తీపులెల్ల బెరసి నిలిచినవీర ! మెఱుఁగుగాజులతోడి తళుకులాఁడి దీని తనువునందు”

(కామత్తుప్పాల్, పుణర్పి మహిళ్లల్, ప. ౧)

*Vide, 'Maxims of Thiruvolluvar' by V. V. S. Iyer, Preface XX. తిరువళ్ళువరును గూర్చిన యనేక విషయములిందుండియే గ్రహించితిని.

ఇతరులమాట యిట్లుండఁగా తెనుఁగువారిలోనే వేమనవంటివారు పలువురున్నారు. వేమనవంటివారనఁగా అతనిమతమువంటి మతము నాశ్రయించిన వారు; బహిరాడంబరములను వదలి, జాతిభేదాదులను తిరస్కరించి, యోగసాధనముచే అద్వైతమును సాధించినవారు; లేక సాధింపఁ దలచినవారు—అట్టివారిలో నొక్కఁడు—

పోతులూరి వీరబ్రహ్మము

జాతిచే నితఁడు కంసాలి. ఇతని కాలము సుమారు పదునేడవశతాబ్దముద్యము. వేమన్నను గూర్చి మనము నిర్ణయించిన కాలమే సరియైనచో నితఁడతనికి సమకాలికుఁడగును. స్థలము పోతులూరు. కర్నూలు మండల మందలి బనగానపల్లెలోనుండిన గరిమరెడ్డి వెంకటరెడ్డి యను నాతని యింట ఇతఁడు చిన్నప్పుడు పనులఁ గాచుచుండెను. ఆ పయనునందే యితఁడనేకాదుబ్బత కార్యములు చేసెను. చచ్చినవారిని బ్రతికించెను. ఊరిదేవరజాతరలో యితని యాజ్ఞప్రకారము అందఱియెదుర చండికావిగ్రహము లేచినచ్చి యితనికి చుట్టకాలుచ్చి శొనుటకు నిప్పదెచ్చి యిచ్చెనట! ఈతఁడును విగ్రహసాధనలు, జాతిభేదములు, జాతరులు మొదలగువానిని ఖండించి ప్రజలకు హితోపదేశము చేసెను. ఇతఁడు నన్యానిగాఁడు. గొప్ప సంసారి. భార్య గోవిందమ్మ. ఇదుగురు కొడుకులు, ఒక్క కూతురును ఉండిరి. ఇతని శిష్యులందఱిలో దూదేకుల నిద్దయ్య ప్రసిద్ధుఁడు. పండ్లెండెండ్ల చిన్నవయస్సునందే తన మహమ్మదీయ మతమును తల్లిదండ్రులను వదలి వీరబ్రహ్మము నాశ్రయింపఁగా, అతఁడును నిరాశ్రయముగా నితనిని శిష్యునిగా నంగీకరించే బోధించెను. ఈ గురుశిష్యుల భక్తి వాత్సల్యములు చాల మనసును కరఁగించునట్టివి. శిష్యుని కొఱకితఁడు 'నిద్దబోధము' అను గ్రంథమును వ్రాసెనట. అందులోని వీ క్రింది రెండు పద్యములు :

“క. నీవును నేనును తానును
 భావింపఁగ నొక్కఁడనుచుఁ బరఁగెఁడు గాచే
 నీవును నిన్నైఱిగినచో
 నీవేయఁగు దాను నేను నిజముగ నిద్దా!”

“క. నీలోన వెలుఁగు నెయ్యుది
 నాలోనను వెలుఁగునదియె సఖిలంబున దా
 నాలోకనంబు గలిగిన
 నీలోననె గాంతువయ్య నిజముగ నిద్దా!”*

ఇతఁడును వేమన్నవలె సర్వసమత్వముగల యద్వైత విద్యను బోధించు పెక్కు పద్యములను పాటలును వ్రాసినట్లున్నది. కాని నా కవి యొక్కవగా లభింపలేదు. ‘పోతులూరి వీరబ్రహ్మముగారి నాటకము’ అను గ్రంథమున కొన్ని కలవు గాని యవి నాటకకర్త వ్రాసినవో, వీరబ్రహ్మము వ్రాసినవో చెప్పలేను. ఒకటి మచ్చుకు—

*బెజవాడ టి. వి. రాఘవాచార్యులు గారు ప్రకటించిన ‘వీరాచార్య చరిత్రము’, పు. ౧౭. ఇందలి విషయము లీ గ్రంథమునుండియే గ్రహింపఁబడినవి. ఇది గాక తప్పని తడకల గుఱివీ ప్రతి యొకదానిలో కొన్ని పాట లిటీవల చూచితిని.

రాగం : మధ్యమావతి - ఆదితాళం

“సంసారైనా వకటి—సంసారము విడిచిన నొకటి. (పల్లవి)
హంసనటించే విదమెఱిగంటే సంశయములు తనమది విడిచుంటే, నం॥

“జలవార్తలు వినకుంటే - తన - యింద్రియములు వశముంటే
కలలోమరవక యుంటే మరి కల్లలన్ని తొలగుంటే, నం॥

“నిలుకడ శాంతంబుంటే - తన - నిబనమాధిగలిగుంటే
పలుమరుయోగుల భాషలు వినుచును, చలముమఱచి తానిలుకడయుంటే...

(వీరబ్రహ్మముగారి నాటకము, పే. ౬౧)

ఇదిగాక ‘వీరాచార్య చరిత్ర’ మందు ఈ క్రింది పదవుతునక యొకటి యుదాహరింపబడినది :

“చిల్లరరాళ్ళకు మ్రొక్కుచునుంటే చిత్రము చెడునుర వారెవారే!
చిత్రమునందలి చిన్మయజోతినీ చూచుచునుండుట సరేసరే
వొక్కప్రాద్దులని యెండుకనుంటే వినరగ చెడుదువు వారెవారే”

(వీరాచార్య చరిత్రము, పే. ౪)

పై పద్యములు చూడగా, వేమన కవిత్వము నందున్నంత వేగముగాని ఆ యచ్చుకట్టుగాని యిందులో లేదని తెల్లమగును. కాని సామాన్యజనుల కింత మాత్రము చాలును. దీనికితోడు వ్రాసినవాఁడు విరక్తుడై హఠయోగసిద్ధుల వింతలఁ జూపిన మహానీయుఁడగుట, అతనిపదము లనేకులు పాడుచుండుటకును, అతని ననేకులు పూజించుచు ఉత్సవాదుల నిప్పటికిని జరుపు చుండుటకును కారణమయినది. కటార్లపల్లె తుంగవేమన్న యిట్టివాడేకదా? వీరబ్రహ్మము సమాధియును స్థాపించిన మఠమును ‘కందిమల్లయపాళెము’ లోఁగలదట. ఇతఁ డును సజీవముగా ‘సమాధి’లోఁ ప్రవేశించిన వాడే. ఈతని పాత్రయగు నీశ్వరమ్మ యను నామెయు బ్రహ్మచారిణి యగు యోగినిగా నుండి ప్రసిద్ధిగాంచెనట. ఈశ్వరమ్మగారి మఠము నాయూరనే కలఁదట. ఇతని శిష్యుఁడు దూచేకుల నిద్దయ్యయు ఇట్టివే కొన్ని పాటలు వ్రాసెను. ఈతని విషయమగు స్తోత్రములు సంస్కృతభాషలోఁ గలవు.*

ఏగంటివారు

ఇట్లే అద్వైతమును బోధించుపాటలు ‘ఏగంటివారి వచనాలు’ అను పేరు గలవి మృదాను ప్రాచ్యలిఖిత గ్రంథ మందిరమునఁ గలవు.†

ఏగంటివారెవరో ఒకరో అనేకులో యే యూరివారో యెప్పటివారో తెలియు నవకాశము నాకు లభింపలేదు. కొన్ని గుజిలీ ప్రతులలో నీ పాటలు కొన్ని ‘యేగంటి లక్ష్మయ్యగారి వచనాలు’ అని ముద్రింపఁబడినవి. ఆంధ్రదేశమునందు వీని కెక్కువ వ్యాప్తికలదని వినుచున్నాను. జనులలో నెక్కువ వ్యాప్తిని గాంచుటకును మనసము చేయుటకును పద్యములకన్న పాటలెక్కువ పనికి వచ్చునను తత్త్వమును పండితు లనేకులు గమనింపలేదు గాని, పామరులు మాత్ర మెఱిగి యాచరణకుఁ దెచ్చిరి. అట్టి పాటలలో సామాన్యముగాఁ గానరాని భాషాసౌష్ఠ్యము, విషయమును సంగ్ర

*చూ. వీరబ్రహ్మ నాటకము, పే. ౮౭.

†శ్రీ వే. ప్రభాకరశాస్త్రిగారు నాకివి చూపిరి.

హించి చెప్పశక్తి, ధారాళమైన శయ్య—ఇవి యీ యేగంటివారి పదములలో ఎక్కువగా గానవచ్చును. ఒకటి యుదాహరింతును :

“ప॥ ఆనందమయుఁడు గావలెను.
మనసు పదిలము సేయవలెను ; ఈ
తనువులోపలి తెలివి తానె కనవలెను.
కనుచూపు లొకటి కావలెను, అందు
మన చిదానందలింగము గానవలెను. ॥౧౦॥

“వాయువుల కుంభించవలెను, మిక్కిలి యు
పాయమున కుండలిని పైకెత్తవలెను.
తేయజంబులు దాట వలెను ; అందు
పాయకుండెడు నాడు పలుకు వినవలెను. ॥౧౧॥

“ఘోఁడుయేరులు దాట వలెను ; అందు
జోడు బాయని గురుని జాడ గనవలెను ;
మేడ మీఁదికి చొర వలెను ; అందు
జోడుబాయని హంస జాడ గనవలెను. ॥౩॥

“రేయు పగలొకటి గావలెను ; అందు
వేయి రేకులమీఁది వెలుగు గనవలెను ;
ఆ యెడను హంస గావలెను ; ఆత్మ
బాయకేగంటి గురు పదవి గనవలెను, ఆనంద॥” ॥౪॥

(ఓ. లై., ౧౩-౪౩౦)

కన్నడమందలి ‘దేవరనామముల’ వలె తెలుఁగులో ఇట్టి అద్వైతబోధకములగు పదములు లెక్కకు మీఱి కలవు. ఇవి గాక ఇట్టి వేదాంతమునే పద్యరూపముగ వ్రాసిన శతకకర్తలు అనంఖ్యులు. శ్రీ వం. సుబ్బారావుగారు ఇట్టి వారిని సుమారేబది మందిని పేర్కొనిరి (వం. సు. వేమన, పు. ౧౮౭). ఇట్టివారిలో నొకఁడగు :

ఆనంద వరదరాజయోగి

రచించిన ‘నదానంద యోగిశతకము’ నుండి రెండు పద్యములు—

“తే॥ స్నానమొల్లఁడు దేవతార్చనము సేయఁ
డమల విజ్ఞాన సంపన్నుఁడైనయోగి
లోకులకు తెలియునె వానిలోని గుట్టు?
నవ్యతర భోగి శ్రీ సదానందయోగి!” (౨౪)

“బ్రాహ్మల మటుంచు కొందఱు పలుకుటెట్లు?
బ్రహ్మ నెఱుఁగంగ నేరక బ్రాహ్మఁడగునె?
బ్రహ్మ నెఱిగిన వాడెపో బ్రాహ్మణుండు, నవ్యతర...” (౬౬)

అధునికులలో వేమన్నయం దెక్కువ భక్తిగలిగి యతని పద్యములనేకము చేర్చికూర్చి 'వేమన జ్ఞానమార్గ పద్యము' లను పేరఁ బ్రకటించినవాఁడును, నెల్లూరి జిల్లా నారాయణరెడ్డిపేట రామస్వామియోగి కుమారుఁడు, దిగంబరయోగి శిష్యుఁడును అగు—

ముత్యాల నారసింహయోగి

'జీవతత్త్వ ప్రబోధ కుసుమావళి' యను పేరి నీ వేమన మతమునే ప్రకటించుచు చక్కని కందపద్యములతో గ్రంథ మొకటి వ్రాసెను.

వీరందఱికిని యోగశాస్త్ర పరాయణమగు అమనస్కనమాధియు పరతత్త్వ సాక్షాత్కారమును ఎంతవఱకు లభించినదో లభింపనేలేదో చెప్పలేము. ప్రథమావస్థ ననుభవించిన సాధకులును, వట్టి నమ్మికచే వ్రాసిన భక్తులును వీరిలో నెందఱో యుండవచ్చును. రామకృష్ణ పరమహంసుఁడు, వివేకానందుఁడు మొదలగు వారి యనుభవములపై, మాటలపై నమ్మిక గలిగి, తమకట్టి యనుభవమేమియు లేకున్నను ఆ విషయముపై నుపన్యాసములిచ్చి బోధించువారు మనలో నెందఱు లేరు?

ఇంతటితో నేటి యుపన్యాసము ముగింపవలసినదే కాని రామకృష్ణపరమహంసుని పేరెత్తిన తరువాత నూరక దాటిపోవ సాధ్యములేదు. ఇదివఱకుఁ జెప్పిన యోగు లెల్లరును తమతమ దేశముల యెల్లలు మీతనవారు కారు. కొందఱు తామున్న యూరే దాటి బైట వచ్చినట్లు తోచదు. కాని శ్రీరామకృష్ణుఁడు భరతఖండమందే కాక ఖండాంతరములందును కీర్తిగన్నవాఁడు. కడచిన శతాబ్దమున (౧౮౩౬) వంగదేశమున సామాన్య బ్రాహ్మణ కులమున జనించి, ఎక్కువ చదువు సంధ్యలు లేక, ఒకానొక కాలికాదేవి గుడిపూజారిగా నున్నవాఁడతఁడు. కాని సహజమైన యార్ఘ్యహృదయము, ఆధ్యాత్మిక తత్త్వములం దభిమానము, దైవభక్తియుఁ గల వాఁడగుటచే, ప్రయత్నములేకయే యితనికి దేవతాసాక్షాత్కారము మొదలగు ఆధ్యాత్మికానుభవములు తమంతట కలుగుచుండెడివఁట. ఇన్న దున్నట్లు చిన్న నాటినుండి యితనికి సమాధియనుభవము గలుగుచుండెనఁట. ఇతఁడు తాంత్రిక పూజలు, హఠలయాదిసాధనలు సక్రమముగానే యాచరించి తుదకు రాజయోగిగా పరిణమించెను. ఇతని జీవితమున జరిగినవని చెప్పఁబడు విచిత్రములకు లెక్కలేదు. హిందూదేశమందలి యన్ని మతముల ప్రకారమును ఇతఁడాచరించి తత్త్వానుభవ మును బొందెనఁట. ఇతనిని వట్టి ఏచ్చివాఁడని యుప్పుడును కొందఱు తలచిరి. ఇప్పుడును అట్లనుకొనువారు లేకపోలేదు. అది యెట్లున్నను, విజ్ఞాన ప్రధానమైన ఆంగ్లేయ విద్యను అభ్యసించిన వారనేకులు ఆధ్యాత్మిక ప్రపంచమందే నమ్మికలేక కేవల నాస్తికులైయున్న సమయమున, ఆస్తికతగలవారు హిందూధర్మములు మోక్షసాధకములు గావని తిరస్కరించి క్రీస్తుమతమునో లేక దాని రూపాంతరము లగు బ్రహ్మసమాజమునో, అర్చనసమాజమునో ఆశ్రయించుచుండిన కాలమున, హిందువులలో ఆస్తికులనఁబడినవారు పరస్పర జాతి మత ద్వేషములతో వారికి మోక్షములేదని వీరును, వీరికి లేదని వారును తన్నులాడుకొనుచున్న సందర్భమున, ఈ మహాపురుషుఁడు జన్మించి, సగుణనిర్గుణోపాసనల వివిధ భేదములను తాను ప్రయత్నపూర్వకముగా సాధించి, సర్వమతములకు సార మొకటియే యనియు, దైవమని యొకటి సంగీకరించు విమతమునందు శ్రద్ధతో నుపాసనచేసినను పరమ

ఫలమైన యద్వైతము లభించుననియు, నమ్మునట్లు తా నాచరించి చూపి, విజ్ఞానధనులైన వివేకానందుని వంటి వారి సనేకులను లౌకిక వైదికులను శిష్యులనుగాఁ జేసికొని, వారి మూలమున హిందూమత శాస్త్రముల మనతను యూరొప్పు, ఆమెరికా మున్నగు ఖండాంతరములందును చాటింపఁ జేయఁగల్గెను! ఇతని మతప్రకారము అద్వైతమే ప్రధానతత్త్వమని చెప్పటకుఁగాని, ఖండించుటకుఁ గాని, నాకు శక్తిలేదని మొదలే విన్నవించితిని గదా? అదియొట్లున్నను, దేశమున కితఁ డనుగ్రహించిన గొప్పయువదేశము : భిన్నమతములవారు ఒకరొకరితో కలహింప నక్కరలేదనుట. ఏ మతము నాశయించినను ఫల మొకటియే కావున వారి వారి సంప్రదాయమునకు, ఇష్టమునకు తగిన మతము ననుసరింపవచ్చును. బహిఃప్రపంచమున శాంతిదాంతులుగలిగి, పరోపకారము, అనాధసేవ చేయుటయే పరమధర్మమని యితఁడు బోధించెను. సంఘసంస్కారము, మతసంస్కారము అను పేరుతో జాతిభేదములు, విగ్రహారాధన మొదలగు వానినెల్ల నొకటేమాట మూలముట్టుగ నశింపఁజేయఁ బ్రయత్నించుట పిచ్చిపని; అవియొకచోట నడచిన వేఱొకచోట, ఒకరూపమును పాడుచేసిన వేఱొకరూపమున పైకిలేచును; దయ, దాక్షిణ్యము, భక్తి, సమ్మిక మొదలగు సుదారగుణములు ప్రజలలో పెంపొందించినచో పై జాతిభేదాలు తమంతట తమ బలమును గోలుపోవును. కావున వాని నడంచుటయందుఁగాని, స్థాపించుటయందుఁగాని శ్రద్ధవహింపక యుదాసీనముగా నుండుట యావశ్యకము. చండాలస్వర్గ చేసిన 'నాజన్మమే చెడిపోయెను, నేను ముక్తి దూరుఁడనైతిని', అని నిష్కల్యపముగా సమ్మిసవానిని బలవంతముగాఁ బట్టితెచ్చి మూలపల్లి మధ్యలో నిలిపినను, తిరుపతికి బోయి దేవునికి 'పాంగలి సేవార్థము' చేయించిన నాకు ముక్తి లభించునని దృఢముగా సమ్మి తిరిపెమెత్తి కర్పకు సంపాదించుకొని కాళ్ళనొప్పలు గమనింపక కొండయొక్క పరమానందముతో దేవుని దర్శించి 'ధన్యుడైతిని గదా' యని కన్నీళ్ళు రాల్చువానికి 'ఇది వట్టి రాతిబొమ్మరా, దేవుఁడును గాదు, పయ్యమును గాదు. దీని కేల మ్రొక్కెదవు?' అని యెంత చెప్పినను, నీటి కెదురీఁదినట్లగును గాని ఫలము లేదు. వారి మనస్సు నెమ్మదిని జెఱచినట్లగునింతె. ఒక యభిప్రాయము మనసులో స్థిరముగా నిలుచుట కెన్నాళ్ళు పట్టునో, దానిని పోఁగొట్టుకొనుట కంతకన్న నెక్కువ పట్టును—ఈ తత్త్వములను రామకృష్ణపరమహంసుని వరె, నే నెఱిగినంతవఱకును, ఇతర బోధకులెవరును గమనింపలేదు. ఈ జాతిభేదము మొదలగునవన్నియు తానును తుదిలో వదలినవాడే. కాని యితరుల నట్లుచేయుమని నిర్బంధించి తిట్టలేదు. నిర్బంధములతోను, దూషణలతోను శ్రద్ధ జనింపఁజేయుట యసాధ్యమనియు, అనావశ్యకమనియు ఖండించి యుపదేశించువానికన్న మౌనముతో నాచరించువాఁడు మంచి సంస్కర్తయనియు నీతఁ డెఱిగెను. బలవంతపు మామస్నానముతో వుణ్యము వచ్చునేమో కాని చలి విడువదుగదా!*

*పై రామకృష్ణపరమహంసుని జీవితచరిత్రవిషయములు 'The Life of Sree Ramakrishna' అను గ్రంథమునుండి సంగ్రహింపఁబడినవి.

వేమన కవిత్వము, హాస్యము, నీతులు

వేమన కవులని పేరు సంపాదించని కవులలో జేరిన వాడంటిని. పేరు వచ్చుటకు రెండు హేతువులు : ప్రజయొక్క యభిరుచి నెఱిగి వారికి తృప్తిగా వ్రాసినవానికి వచ్చును ; కవియొక్క గొప్పతనము నెఱుంగఁగల ప్రజ యున్నను వచ్చును. వేమన విషయమందీ రెండును లేకపోయినవి.

ఇతఁడు ఇతరులకు హితము గావలయునను నుద్దేశముతో వ్రాసిన కాని, వారు తృప్తిపడవలయునని వ్రాసినవాఁడు కాఁడు. వారు తన్ను పొగడవలయునని, యాశపడి కాని, తిరస్కరింతురని వెఱచి కాని, తన త్రోవను పడలినవాఁడు కాఁడు. మనలో చాలనాళ్ళనుండి 'కావ్యం యశసేఽర్థకృతే' యను సిద్ధాంతము ముఖ్యముగా నెలకొన్నది. కావ్యములు వ్రాయుటకు మొదటి ఫలములు కీర్తి ; ద్రవ్యము. కావున కీర్తినిచ్చు పండితులకును, ద్రవ్యమునిచ్చు రాజులకును ప్రీతిని గలిగించినచో కృతార్థుల మైతిమని యనేక కవులు తలఁచిరి. దానికి దగినట్లు 'కవిసారస్వఘోషముఁడు' మొదలగు బిరుదులును, ఎకరాల కొలఁది యినాములును అగ్రహారములును వారికి లభించుచుండెను. తమ మనసుకు తృప్తి గల్గించినవారి విషయమున ప్రాచీనులు చూపిన మర్యాద, ఔదార్యము అత్యద్భుతములు. కాని కవికి స్వాతంత్ర్యము పోయినది. ఇతఁ డితరులచేతి బొమ్మ యైపోయినాఁడు. కృష్ణదేవరాయలవంటి దొరయాజును తిరస్కరించి, 'ఊరక కృతుల్ రచియింపుమటన్న శక్యమే?' యని పెద్దనవలె ధీరముగాఁ జెప్పఁగల మగకవి లేకపోయినాఁడు. ఉన్న యభిరుచికి ఉదాహరణము లిచ్చువారే కాని, దానిని సరియైన త్రోవలో మార్చి తిద్దఁగలిగిన ధీరులు లేరైరి. క్రమముగా కవిత్వమునకు జీవనము సంపాదించుకొనుట యొక యానుషంగిక ఫలముగాఁ గాక, ప్రధాన ఫలముగా పరిణమించెను. ద్రవ్యము గలవారెవ రే విషయమున పద్యములు వ్రాయుమని చెప్పినను 'సరే' యని కవి నడుముగట్టుకొని నిష్ఠముగా నుండవలసి వచ్చెను. ఏ పెద్దమనుష్యుఁ డూరికి వచ్చినను, ఏ గుమస్తాను వేతొక యూరికి మార్చినను, ఏ యెల్లయ్యకు దొరతనము వారి బిరుదు లభించినను, ఆ సందర్భములందెల్ల తప్పక, యేమూలలోనో యున్న కవిని జుట్టు పట్టుకొని యాడ్చుకొనివచ్చి, యందఱిముందుకు త్రోయుట విధితేని పనియైనది. కవి యను పేరుగలవాఁడు ఎవ్వరిని జూచుటకు పోయినను, వాని యూరు పేరులు తెలిసికొని కలిపికొట్టి పద్యములు వ్రాసి పొగడుట ప్రథమకార్య మైనది. కవికి స్నేహము, చ్వేషము, భక్తి, అభిమానము, అనన్యము మొదలగు తన భావము లేవియున్నను లేనట్లే, తిట్టుట కధికారము లేదు. పొగడ్డలకు విలువ లేదు ; ఎందుకనఁగా, తాను తిట్టవలసియున్నను ఒకరు పొగడుమన్న వానిని పొగడ వలసినదే కాని, తన యిచ్చానుసారము కాదు గావున.

ఇట్టి కవిత్వమును వ్రాసి ప్రఖ్యాతిని సంపాదించుట వేమనవంటి వారికి రుచించునా? చూచిన వస్తువులందెల్ల తప్పులుపట్టు స్వభావము గలవాఁడు, పట్టిన తప్పులను స్పష్టముగా మొగము ముందర చెప్పక యుండలేనివాఁడు, ఇతరులను కీర్తికొఱకొ, ద్రవ్యముకొఱకొ ఊరక యెట్లు పొగడఁగలఁడు? ఒకని యందలి గుణములు తన మనసుకు నచ్చిన పక్షమున నంతోపించి పద్యములు వ్రాయు స్వభావము వేమన్నకు కలదని, గుంటుపల్లి ముత్తమంత్రి మీఁది పద్యము తెలుపుచున్నది. కాని అది, 'మా వాఁడు బుద్ధిమంతుడు' అని వాత్సల్యముతోఁ జెప్పి అభిమానపు మాట వలెనే యున్నదే కాని, యందులో ప్రపంచమందలి యందఱి తలవెండుకలను తెలుపు చేయునట్లు ముత్తమంత్రి కీర్తి వర్ణింపఁబడినదా? లోకుల కెవరికిని త్రాగుటకు నీరును లేనట్లు, తెచ్చి పోనిన యతని దాన ధార వర్ణింపఁబడినదా? కాఁబట్టి యీ పద్యమును నెఱవాత యగు గుంటుపల్లి ముత్తమంత్రియే వినియున్నను, వేమన్న కొక గోటువక్కయు నిచ్చి యుండఁడు. తన దరివ్రావస్తలో ప్రవ్యాప్తనకొఱకు బైలుదేఱినప్పుడు ఇట్లు ధనికులను పొగడి వేమన్నయు పద్యములు వ్రాసినాఁడేమో యను నందేహమును గలిగించు పద్య మొకటి గలదు—

“అ. పడుచు నిచ్చువానిఁ బద్య మిచ్చినవాని
కడుపు చల్లఁజేసి గౌరవమున
నడపలేనివాఁడు...”

(౨౩౭౫)

తక్కినది మీరు పుస్తకమందే చదువుకొనుఁడు. కాని, యీ పద్యముగూడ, ఇట్లు ద్రవ్యము కొఱకు తన యాత్మను బంపుకొనియైన ముఖస్తుతిచేసి పద్యములు వ్రాసిన వానిపైఁగూడ 'అయ్యోపాపము' లేక, పట్టి చేతులతో పంపించు 'బండగోవు' లను తిట్టి వేమన వ్రాసినచే యనియుఁ జెప్పవచ్చును. ఇట్లగుటచే ఇతఁడు ఇతరుల కేది రుచించునని గమనించి, యా ప్రకారము వ్రాయఁగల్గుట యసంభవము.

ఇదిగాక యితఁడు సహజముగా బహిరంగద్వేషి. అనఁగా దేని యందైనను ముఖ్యముగ గమనింపఁ దగినది. సారభూతమైన లోపలితత్వమే గాని, బైటి యాకారము, వేషము, పని మొదలగునవి కావనుట యితని సామాన్యదృష్టి. మనస్సు శుద్ధముగా నున్నఁ జాలును; బైటి స్నానపానాదు లక్కరలేదనువాఁడు. తాను గట్టిన 'చిఱుగుబట్ట' యే 'చీనాంబర' మని, తన 'ముఱికి యొడలే' 'ముక్తి' యని చెప్పించు, ఆక్షేపించినవారి నదరఁ గొట్టిన వాఁడు. “భక్తిలేని పూజ ఫలము లేదు” గావున, అదికలవాఁడు దేవళములకుఁబోయి, పత్రి, తులసి కర్పూపెట్ట వలసిన పనిలేక 'మంచాననే మ్రొక్కు' (౨౩౨౮) నని చెప్పినవాఁడు కాని మంచము నందైనను 'మ్రొక్కుట' తప్పనిది గదా! అది బహిరంగమేకదా? బహిరంగము అంతరంగము రెండును ఒకటికొకటి యనునూలములే కాని ప్రతి కూలములు కావు. బలవంతముగా వానిని వేఱుపఱుప వచ్చునే కాని సహజముగా ఆ రెండును అన్యోన్యస్రయములు; ఒకటినొకటి వదలనివి. భక్తిలేక పూజచేయ వచ్చును; పూజలేక భక్తియు సాధ్యమే; కాని సహజముగాదు. అంతరంగము తనకు సంబంధించినది. బహిరంగము పరులకే యొక్క ప్రగాఢ జేరినది; అనఁగా, తనకును అందు సంబంధము లేకపోలేదు. దానము చేయవలయునని యంతరంగ మందు బుద్ధియున్నఁ జాలునా! బహిరంగముగా చేయకున్న నితరులకు ఫలము లేదనుమాట యట్లుండనిండు. అసలు తనకు తృప్తి కలుగునా? హృదయము నిర్మలముగా నుండవలసినదే. కడుపులో అజీర్ణాదిమలములు లేకుండఁ జేసికొన

వలసినదే. కాని అంతమాత్రమున దేహము పైభాగము ముఠికి ముద్దయై చీరపేలు పడి క్రుళ్లుచున్నను తొందఱ లేదన వచ్చునా? ఇతరుల కనహ్యమునుట మఱచి పొదముగాక! మన ముక్కుకే యది యోర్వవచ్చునా? ఒక వేళ అట్లోర్చుకొనుట బలవంతముగా వాడుక చేసికొని బహిరింద్రియములను చంపుకొన వచ్చును గాని నిజముగా నది యుక్తమనవచ్చునా? కావున ఈ రెంటిని పరస్పరసహాయములుగాఁ జేసికొనుట బుద్ధిమంతుని లక్షణము మాత్రమే కాదు; నమర్చుని లక్షణము గూడ.

వేమన యిట్టి తప్పనిదాంతమును కొంతపఱకును కవిత్వమునందును ఉపయోగించెను. కవిత్వమునకు భాష, ఛందస్సు మొదలగునవి బహిరంగములు. అర్థభావములంతరంగములు. అవి ఒక విశిష్టవిధముగా తీవ్రముగా నున్ననే కాని కవిత్వమును పేరురారు. చూడుఁడు :

“అ. పైరు నిడిన వాని ఫలమే సఫలమగు,

పైరు నిడనివాఁడు ఫలము గనునె?

పైరు నిడని వాఁడు బహుసౌఖ్యవంతుఁడౌ...” (౨౬౦౩)

ఈ పద్యమందు కవిత్వములేదు. వేమన్న యిది వ్రాయకుండినను నష్టము లేదు. అట్లే బహిరంగములైన భాషాఛందస్సులును ఒక విశిష్టవిధముగా నుండనిది కవిత్వమునుపేరు రారు. చక్కనిభాష, కుంటులేని ఛందస్సు గలిగియున్నను ‘అంద్రనామ సంగ్రహము సంఘ కవిత్వమెట్లులేదే, యట్లే అర్థభావములు మంచి వైనను భాషాఛందస్సులు నాగరకతనుదప్పి యుండుటచేత నీక్రింది పద్యము నందును అదిలేదు :

“పుక్కుతండములైన పూదించి నలగొట్టి

వకటిగా బేయొచ్చు వసుధలోన

అత్మవేఱైన వెనుక అంటించుటరుదురా...విశ్వ.”

—కొ. లక్షణ మొదల్యార్ధ గారి వేమనపద్యములు (౨౦౬౨)

వేమన యీపద్యము నిట్లే వ్రాసెనో వ్రాయలేదో యనుమాటవేఱు. అతని పద్యములనేకములు వ్రాతప్రతులలోను అచ్చుప్రతులలోను నిల్లేయున్నవి. అనేక పద్యములందు అటవెలఁది సడకకును, సినపుసడకకును బేదమే యితఁడు గమనించినట్లు తోపదు. భాషావిషయమందును శుద్ధమైన శబ్దప్రయోగమునకుఁగాని, సంధులను చక్కగా కలుపుటకుఁగాని, యితఁడు ప్రత్యేకముగ పరిశ్రమించినట్లే తోపదు. అచ్చులకును ‘ప’కార ‘య’కారములకును గలభేదమును పలుమాఱితఁడు గమనింపలేదు. ‘సమోపయనవచ్చు నారాయణన వచ్చు’ (౨౦౫౯) ఇత్యాది నిర్లక్ష ప్రయోగములు పెక్కులు గలవు. ఇక అసభ్యములగు పదములు, అర్థములు, లెక్కలేనివి.

ఇక సామాన్యప్రజకు బహిరంగము ముఖ్యము. దేవకపుగోపురముల యెత్తు, దేవతకుఁగలనవరత్నాల సొమ్ములు, పూజారిమెఠలోని శాపకములసంఖ్య మొదలగు వానినిజూచి వానిమాహాత్మ్యమును వీనిభక్తిని నిర్ణయించువారు వారు. ఇట్లు కవి వ్రాసిన పద్యములు గూడ శుద్ధమైనభాష, పందెపు గుఱ్ఱము నడకవంటి ఛందస్సుఁ గలిగి, అనుపాసన యమకాదులతో సభామందిరమును గడగడలాడించు నట్లున్న, ‘బలె’ యని మెచ్చుకొందురు. వేమనకవిత్వమందది యొక్కడిది?

మఱియు సామాన్యముగ కవిత్వమును విని సంతోషించు ప్రజలు రెండు

తెగలుగా నుందురు : పరులకు దానులు ; స్వయందానులు. మొదటి తెగవారు పామరులు. వీరెక్కవ చదువునంధ్యలు నేరనివారు గావున, సామాన్యముగ మనసును తటాలున పట్టి యిచ్చు వేమనవంటివానికవిత్వమునకు లొంగి లోలోపల నంతోషించినను, రాజసభలలోని పద్యాల పంచెములో ఎదుటివారిని పరాభవించి, గండపెండ్రములను బహుమానముగాఁ బడనిన బిరుదుకవులను జూచి బెర్రె, వారినే సరస్వతీయపరావతారములని పొగడి తప్పించుకొందురుగాని, వారితో వేమనను పోల్చిచూతమను ధైర్యమే వారికుండదు. సభలోసందఱు మహావిద్వాంసు లంగీకరించినవానిని కాదనుటకు ఈ నిరక్షరకుటుల కథికారమేమున్నది? ఆ విద్వాంసులే రెండవతెగవారగు స్వయందానులు. ఏ కాలమందో యే కారణము చేతనో మనసులో నిలిచిన నిద్ధాంతములను యుక్తమా కాదా యని చర్చింపక ఆవియే సత్యములనియు తక్కినవి అనమంజనములనియు నిర్ణయించువారు వారు. కవిత్వమునందు దోషములు, గుణము, అలంకారములు, రసములు, కథలు, పాత్రములు, వర్ణనములు మొదలగునవన్నియు ఇట్టివనియు ఇన్ని యనియు నిస్సంశయముగా ఏర్పఱుచుకొనినవారు కావున, ఆ నియమములను స్వల్పముగా మీతయున్నను గ్రంథకర్త తలవంచుకొని తిద్దుకొనవలయును; లేదా, సప విడిచి నిరాశుఁడై పోవలయును. ఇంతేకాని వీరొక మెట్టును క్రిందికి దిగురు; దిగుట శాస్త్రప్రకారముతప్పనిమాత్రమే కాదు; దిగవలయునను ఆక్కరయే వారికి తోషదు. ఇక పైవిషయములలో తెగినగాలిపటము పంటి వేమన్నను వీరు కవియని యెట్లు పిలిచి సంభావించురు.

ఇట్లు “శృంగేరి బహిరస్యాకం వయంశృంగేరిణోబహిః” అన్నట్లు విద్వాంసులు వేమన్నను గమనింపలేదు. వేమన్న విద్వాంసులను గమనింపలేదు. వేమన ప్రాచీనపురాణకవుల రచనలను చదువుకొన్నవాఁడై కాని తరువాతి ప్రబంధకవుల దారి యతఁడెఱుఁగఁడని మొదలే విన్నవించితని. విద్వాంసులట్లు కాక, అక్షరాభ్యాసమునకు తరువాత కొన్నాళ్ళు ‘రఘుపంశము’, ‘భారతము’ మొదలగు మృదు కావ్యములను చదివిన శాస్త్రముచేసి, తరువాత ‘నైషధము’, ‘వసుచరిత్ర’ మొదలగు ప్రాథ గ్రంథములలోఁ బడి మెదిలినవారు. ఇట్లు నిన్ను మొన్నటి వారి కవిత్వములే చదువుకొని ప్రాచీనకవుల మార్గము లెఱుఁగక, తనకవిత్వమునందు తప్పులు పట్టు విద్వాంసులను లక్ష్యముచేయవలసిన యక్కర వేమన్నకు తోషలేదు. అతఁడు సుఖముగా ఇంటిలోనో, లేక యేచెట్టు క్రిందనో కాలుమీఁడు కాలువేసుకొని కూర్చుండి, యిట్లున్నాఁడు :

“ఆ. ఆదిమకవులవలె అల్పండు తానెఱిగి
 చెప్పలేఁడుగాని తప్పు బట్టు ;
 త్రయనేర్చుకుక్క దొంతులు బెట్టువా?...” (ఓ. లై., ౧౩-౩-౧౯)
 కాని, యెన్నటికైన తనమాటలవిలువ సర్వముచేసెనని యంగీకరింప వలసిన వారు పండితులే యగుదురుగాని, పామరులకంత సాధ్యముగాదని వేమన్న యెఱుఁగక పోలేదు. చూడుఁడు :

“ఆ. వేముడిట్లు చెప్పు వివరపువాక్యముల్
 వేముడిట్లు పావు వెళ్ళిపోక,
 పామరులకు నెల్ల ప్రతిపక్షమై యుండు
 పండితులకు నెల్ల పరము వేమ” (ఓ. లై., ౧౨-౧-౩౦)

చదువుకొన్నవారెల్ల పామరులనియును, చదువనివారే పండితులనియు వేమన్న తలచెనని యూహించ సాధ్యముగాదుగదా? అట్లే అప్పటికిని ఇప్పటికిని చదువు కొన్నవారి తని కవిత్వపు విలువకు లొంగియే యున్నారు. జీవితమునం దితని పద్యముల నుపయోగించని పండితుఁ డాంధ్రదేశమం దున్నాఁడా? వేమన్నను కవి యని భావటముగాఁజెప్పక పోవచ్చును; ఎఱుఁగకయు పోవచ్చును. అందుచే నతనికి చిరుదు బహుమానములీయక పోవచ్చును. దానికి కారణము వేఱు. కష్టపడినవారుకష్టమునకు వెలయిత్తురు. నైషధమువంటి 'యోషధ' కవిత్వమును అర్థముచేసికొనుటకై తలవగులఁగొట్టుకొను నొర్పును సంపాదించుకొన్నవారు, మెదడున కేమాత్రమును శ్రమనియ్యని మెత్తని వేమనపద్యములవంటి వానిపై నెక్కువ శ్రద్ధఱుచ్చుకొనుట సహజము గాదు. మిరియపుకాయల ముష్టయగు 'గొంగూరపచ్చడి' తిని జీర్ణించుకొనఁగల గుంటూరి వారికి అదివర్ధించినపుడే నోట నీళ్ళూరును; కాని దారికి పాలు పెరుగు రుచింపవా? వానిని వారు వదలరా? మఱియు పచ్చామెంత విలువయైనదో యది యంత సులభముగా దొరకవలయు ననుట సృష్టి ధర్మము. ఎంతసులభమో యంత దానికి వెలతక్కువ యనుట యుక్తాస్తమిద్ధాంతము. గాలివంటి యమూల్యపదార్థము మనకు సులభముగా లభింపకున్న మనగతియేమి? సులభము గావుననే దానికి వెలయిచ్చువారెవరు? వేమనకవిత్వము గాలి పంటిది. అది యూఱని చోటులెదు; దొరకని తావులేదు. కావుననే యందఱును దాని నుపయోగింపక తీఱదైనను అతనిని ఏలిచి మహాకవివని మర్యాదచేయుట కెవరికిని కాఁబట్టకపోయినది.

ఇట్టి నర్హవ్యాపిత్యమును వేమన పద్యములకు సంపాదించి యిచ్చిన కవితా గుణములేవి? ఈ ప్రశ్నను తడవుటకు ముందు 'కవిత్వమనఁగా నేమి?' యని కొంత విచారింపవలసియున్నది. కాని కవిత్వము గుర్తబహ్యమువలె మాయతో నిండిన పస్తువు. ఉన్నదని భావింపవచ్చునుగాని చేతికి స్పష్టముగా దొరకనుది కాదు. ఎందుతో మహామహు లెన్నియో విధముల దీనికి లక్షణము వ్రాయఁ బ్రయత్నించుచిరి గాని, యా కవితావేదత యందఱిఁగఁడను చేతికంపక నిలిచి మనప్రక్క చూడ్కి నిగిడించి యింకను నవుచునేయున్నది. మఱియు, లక్షణమె వ్వుడును బహిరంగము లను తెలుపఁగలదుగాని యంతరంగమును దెలుపుకత్తి దానికి లేదు. మల్లెపూవును ఎన్నఁడును చూచి యెఱుఁగని వానికి దాని స్వరూపమును దెలుపుటకు ప్రయత్నించిన వారేమి చేయఁగలరు? రేకులు, కాండ మొదలగు వాని సంఖ్య, కొలఁత, వన్నె మొదలగునవి యిట్టివని చెప్పవచ్చును. కాని యితర పుష్పములం దెందును లేని దాని పరిమళము ఇట్టిదని పర్ణించిచెప్పి యొప్పించుటయెట్లు? ముక్కుగలవాఁడు దానిని సాక్షాత్తుగా మూర్ఛొన్నప్పుడు తప్ప తక్కినయేమార్గముచే నేవిధముగాఁ జెప్పినను వాని కది యర్థముగాదు; ప్రతిపదార్థముయొక్క తత్వమును ఇట్లే సాక్షాత్తుగా అనుభవించిన వారికి అనుభవించఁగల వారికి దప్ప తక్కినవారి పాఠికి లేదు. కవిత్వముగూడ సట్టిదే. కాని తా ననుభవించిన పస్తువును అంగాంగములు పరీక్షించి యిదియిట్టిదని లక్షణము నేర్పఱుపఁ బ్రయత్నించుట మానవ స్వభావము. కాని యెంత ప్రయత్నించినను బహిరంగములు దాటి లోఁతుగా దిగినవారు లేరు. ప్రకృతము మనముగూడ నంతే చేయఁగలము.

సామాన్యముగ ఒక పస్తువును గూర్చి తనకుఁ గలుగు భావములను భాష మూలమున ఇతరుల మనసు కెక్కునట్లు వెలుపఱుచుట కవిత్వ మనవచ్చును.

అనగా, భావించువాడు, అతని భావము, దానికి విషయమైన వస్తువు, దానిని వెల్లడించుభాష, దానిని విని గ్రహించు సభ్యులు—ఈ యైదును కవిత్యసృష్టి యందలి పంచ మహాభూతములు. ఈ యైదింటిలో ఏది తేకున్నను కవిత్యము కొఱగాదు. కవితేనిది కవిత్యముండదని చెప్పబనిలేదుగదా? అతనికి భావము లుండవలయును. భావమనగా పదార్థములయొక్క స్వరూపజ్ఞానముగాని, యిదిమంచిది చెడ్డది యను నభిప్రాయముగాని కాదు. మతీ విషయమును గూర్చి మనకుఁగలుగు ద్వేషము, కోపము, అనూయ, అసహ్యము, ప్రేమ, భక్తి మొదలగునవి భావములనఁబడును. దొంగను ఉదాహరణముగాఁ దీసికొందము—ఈ యనంతపురము సీమలో ప్రసిద్ధుఁడై యుండిన గజదొంగ 'నామాలసింగఁడు.' వానినిగూర్చి చెప్పవలసినప్పుడు వాని ఒడ్డు, పాడువు, వస్త్రై, కులము, భాష, ఆయుధములు మొదలగు వానిని కన్నులు మూసికొని చెప్పట, వానిని గూర్చిన మన జ్ఞానమును తెలుపును. అతని పలన దేశమున కెంత నష్టకష్టములైనవో గమనించి యతఁడు చెడ్డవాడని తీర్మానించి చెప్పట యభిప్రాయము. ఈ రెండు నందర్పములందును కవిత్యమునకు చోటు లేదు. ఇదిగాక, అతనితో దెబ్బలు దోపులు దిన్నవారి కతనిపై కోపము జనించును : అతని సాహస కార్యములు చూచిన కొండతీ కాశ్చర్యము మెప్పును గలుగును. ఇత్యాయలే భావములు. ఇవిలేనిచోట తత్వశాస్త్రము, నీతిశాస్త్రము ఉండఁగలవే కాని కవిత్యముండదు. కావున కవిత్యమునకు భావములు ప్రాణముల వంటివి. ఇక భావములకు ఆధారమగు విషయము, దానిని వెలుపఱుచుభాష కవిత్యమున కావశ్యకములని చెప్పనక్కరలేదు. ఇదవ మహాభూతము విని సంతనించువాడు. హృదయమున జనించిన భావములను ఎవరు విన్నను వినకున్నను బైలు పెట్టుట మనుష్య సామాన్య ధర్మము గావున, కవిగూడ నట్లే తన కొఱకే వ్రాసికొని మూసి పెట్టుకొనవచ్చును గాని యిది కవిత్యమగునా కాదాయని చర్చింపవలసిన, విని సంతోషింపవలసిన, మనములేకున్న, దాని పాలికి మన మెట్లు తేమో యట్లే మన పాలికదియులేదు కావున, కవితా సృష్టియందు సభ్యుఁడొక యావశ్యకమైన పస్తువే యని చెప్పక తీఱదు.

పైని యైదు పస్తువులలో భావము, విషయము అను రెంటిని గూర్చి మనకు చింతవనిలేదు. ఏ భావమైనను, ఏ విషయమును గూర్చియైనను కవికొండవచ్చును. కవికి, తానే సాక్షాత్తుగా చెప్పనప్పుడు, మృదువులగు ప్రేమ, భక్తి, మెప్పు మొదలగు భావములే యుండవలయును కాని, తీవ్రములగు అనూయ, ద్వేషము, అసహ్యము, క్రూరత మొదలగునవి యుండరాదని కొందఱు తలఁతురు. నేనును ఇట్లు తలఁచి యుండిన వాడనే. కాని యిది పొరబాటు. కావ్యమునందు అన్ని భావములును హృద్యములుగానే యుండును. మనకు దేనిపై కోపమో ప్రీతియో కలదో దానిపై కవికిని ఆక్షేయుండవలయునని తలఁచుట యన్యాయము, అసాధ్యము. మనకుఁ గావలసినది ఆ భావమును కవియెంత నిజముగా తీవ్రముగా తాననుభవించి, మనల సనుభవింపఁ జేసినాడనుటయే కాని వేఱుకాదు. ఇట్లే కొందఱు కవిత్యమునకు విషయములైన పస్తువులను నియమింపఁ బ్రయత్నింతురు. ఇటీవల మోటారుబండ్లు, సిగరెట్లు మొదలగువానిని గూర్చి కూడ దేశాంతరములలో కవిత్యము బయలు దేఱుచున్నదనియు మన దేశమున కట్టియవస్త రానియరాదనియు వారు హెచ్చరింతురు. నాకు మోటారుబండి శబ్దముపై అసహ్యము. దాని వేగముపై ప్రీతి. కావున ఈ భావములను బైలుపఱుచుచు పద్యములు నేనేల వ్రాయరాదు?

మద్యమునుగూర్చి కాళిదాసు మొదలగు వారందఱును కమ్మని పద్యములు వ్రాసి యుండఁగా సిగరెట్లు చేసిన తప్పేమి ? భావము లిట్టివే కావలయునను నిర్బంధము లేనప్పుడు విషయములకు మాత్రమేల నిర్బంధము ? ఎట్లు నిర్బంధింపఁ గలము ?

తక్కిన కవి, భాష, వినువాఁడు అను మూఁడు పదార్థములలో ప్రతియొక్క టిథ్యు కొంత విశేషధర్మము గలిగియుండవలెను. ఎవడైనను ఎట్టి భాషలో వ్రాసినను అది యెవరిమననున కైనను ఎక్కును అని చెప్పలేము. కవిత్యమందలి ముఖ్యజీవధర్మము ఇతఱు మనకు కెక్కుట, అదే మన కర్థముగాని రహస్యము. 'ఇట్లు వ్రాసినదానిని విని మే మాసందింతు' మని శాస్త్రము వ్రాయుట యెవ్వరికిని సాధ్యముగాలేదు. అట్టి అకర్షణకృతి యెవడో యొకనికి దేవుఁడు ప్రాసాదించి యుండును. అట్టివాఁడు తప్ప తక్కినవారు కవులు కాఁజాలరు. అతఁడే తనకుఁ గావలసిన విషయములవలె తన భావములను వెలుపఱుచు భాషనుగూడ విఱు కొనును, స్థూలముగాఁ జూచిన, సంగ్రహము, స్పష్టత, సరళత మొదలగునవి కవిత్యభాష కుండవలసిన ప్రధానగుణములు, వినువారు సహృదయులుగా నుండ వలయును. అనఁగా, కవికెట్టి హృదయముగలదో యట్టిది కలవారనుట. హృదయ ముండు జనించు భావములను ఏకారణము చేతనైనను అడఁగిపెట్టుకొని, క్రమ ముగా భావించుకని నే యనేకులు చంపుకొని యుండురు. అట్లుగాక యేభావమైనను సంపూర్ణముగా ననుభవించు సహజమైన హృదయసత్యము గలవారు సహృదయులు. ఇట్టివారు కవిత్యమును విన్నప్పుడు తమ హృదయమును మఱచి కవి హృదయముతో చూడఁగల్గుదురు. అనఁగా, కవిత్యమును విని యానందించుటకు అహంకారము పనికిరాదన్నమాట. అహంకారమనఁగా గర్వము కాదు. నేను, నాది, నా భావము, నా సిద్ధాంతము, అనునట్టి జ్ఞానము. అది యుండుపక్షకును కవి యేమి చెప్పినను 'అది నా కేవిధముగా నన్వయించును, నా యభిప్రాయముల కనుకూలముగ చెప్పి నాఁడా లేదా' యను దృష్టికలిగి, దానికి తగినట్లు మనకు నుఖమో దుఃఖమో కొదమో అనహృదయో కలుగును. వేమన్న సమాధినుండి లేచివచ్చి, నాయా యువస్యా సములను విని వెక్కిరించి వేళాకోళముచేయుచు చక్కని పద్యములు రచించి నా మొగము ముందఱనే చదివినాడనుకొందము. అప్పుడు నా యందు సహృద యత్యము గలదేని, అది యెందుకైన తరమగునేని, వేమన వెక్కిరింపులచే నాకుఁ గలగు అవమానము, నిరాశ మొదలగు అహంకార గుణములను మఱపించి, అతని పద్యములందలి కవిత్యపు చక్కఁడనమును మాత్రము నేను గ్రహించి సంతోషించునట్లు చేయవలయును. అనఁగా, కవిత్యమునకు విషయమైన వస్తువు పాలికి కవిత్యములేదు. చంద్రుఁడు, మల్లెపూవు మొదలగు జడవస్తువులపై నెంతమంచి కవిత్యమును వ్రాసినను అవి యెట్లు దాని సౌఖ్యము ననుభవింపలేవో యట్లే మనపై వ్రాసినను, మనము మనమైయుండు పక్షకును, దాని మాధుర్యము నెఱుఁగలేము. అట్లుగాక మన యభిప్రాయములు, భావములు మఱచి కవితో నేకీభవింపఁ గలమేని, అప్పుడు, ఇట్టిదని నిర్ణయింపరాని యొక యానందము కలుగును. ఈ యానందము ప్రత్యక్ష నిష్ఠమే కాని, ప్రమాణములతో స్థాపించి చూపుట సాధ్యముగాదు. ఇట్లు కవితా ప్రపంచమందును మమతా పరిత్యాగ పూర్వకమైన సాయుజ్యమే మోక్ష సందమునకు కారణము.

ఈ సాయుజ్యమును గలిగించుటకు ఛందస్యక గొప్ప సహకారి వస్తువు. ఛందస్సునందు ముఖ్యముగా నుండు (ఉండవలసిన) గుణము లయము. లయ

మనగా, ఇక్కడ, క్లుప్తమైన కొలతగల యొక విధమగు శబ్దముల సడక. దీనికి తక్కిన యే పదార్థముల సాహాయ్యమును లేకయే మనలను మఱివించుశక్తి కలదు. మనము ఏపని చేయుచున్నను, ఎక్కడనో యొక మూలలో వినవచ్చు మృదంగము తప్పెట మొదలగు వాద్యముల లయప్రకారము వ్రేళ్ళైనను అడించక యుండలేము. మనకన్న నాగరకత తక్కువగలవారు దాని వెంట నిస్సంకోచముగా నాట్యమే చేయుదురు. త్రిప్రమైన భావమునకు, దానిని వ్యంజించు భాషకు తోడుగా నిదియు చేరేనేని 'చిచ్చునకుఁదోడు కరువలి వచ్చి' సట్లేకదా? కావుననే కవిత్వము యొక్క పరిపూర్ణ ఫలము పాటలందు పద్యములందు లభించునంత వట్టి గద్యమందు లభింపదు. గద్యమందు కవిభావములు కవిభాషయు నుండవచ్చునే కాని, దానిని స్పష్టముగా పట్టిచూపు పంజరముండదు. అది యుండనిండు.

కవిత్వస్వరూపమునుగూర్చి నేఁజెప్పిన పైవిషయములలో క్రొత్తది యేమియు లేదు. కాని యందులో నొక విషయమును మాత్రము ముఖ్యముగా నెత్తి చెప్పట కింత వ్రాయవలసెను : అది వినవారి యహంకార త్యాగము. వేమనపంటి స్వతంత్రుని కవిత్వమందలి మాదుర్వ మనుభవించుట కదిలేనిది సాధ్యముగాదు. వేమన పెక్కు బండబాతుపద్యములు వ్రాసెను. అట్టి పదములు మననెట నుచ్చరింపరానివను భావము మనము మఱచిపోవుపఱకును వాని యందలి కవితా ధర్మము మనకు గోచరింపదు. వేదముల కాలమునుండి మనలో బూతులున్నవి. మనలోనే యేల? అందఱి యందును గలవు. కామాతురులును, వారిని ఖండించు వారును అన్ని భాషలందును బూతుకవిత్వమును వ్రాసినవారే. నేటికిని అట్టివి వ్రాయువారు, విని సంతసించు వారును విద్యాపంతులలోనే కలరు. కాని వానిని బైలుపఱుపరాదను భావము ఇప్పుడు బలమగుచున్నది. అంతమాత్రముచేత అది కవిత్వము కాదనలేము.

కాని, యెవ్వరికిఁగాని 'తాను' అను పదార్థ మొకటి యుండుపఱకును అది పూర్తిగా లేదనుకొని మఱచిపోవుట యసాధ్యము. ఇతరులను మఱవించి వశము చేసికొనుటయే ప్రధాన ధర్మముగాఁ గలిగిన కవిగూడ ని తత్వమును మఱపరాదు. 'నేను' అను నీ యహంకార ముండుపఱకును, ధర్మము, నీతి మొదలగు వానిని గూర్చి బుద్ధిచే నేర్పడిన సిద్ధాంతము లెప్పుడును మన వెంటనే యుండును. కవికిని మనకును హృదయనత్వ మొక తిఱుగానుండి యా కారణముచేత అతనియందు జనించిన ప్రేమకొకాది భావములు మన హృదయమునందును ప్రతిబింబింప వచ్చును గాని, యిరువురి బుద్ధులు, అనుభవములు వేఱువేఱుగుటచే అతని సిద్ధాంతములన్నియు మన మంగీకరింపలేము. చూడుఁడు. వేమన్న యిట్లు వ్రాసెను :

“ఆ. నతులఁ గవయనేల? నుతులఁ బడయనేల?
 వెతులు పడఁగనేల? వెత్తతనము :
 నేలమీఁదిరాయి నెత్తికెక్కినయట్లు...”

(3౮౫౭)

ఈ సిద్ధాంతమును మనలో సంగీకరించువారెందఱు? నూటికొక్కరు గలరా? కాని యీ పద్యముఁ జదువునపుడు అతని హృదయమందుఁగల సంసారము మీఁది యసహ్యమను భావము క్షణమాత్రము మన హృదయమాలందును సంక్రమించును. అంత మాత్రమున వెంటనే మనము కావిబట్టలు కట్టుకొనఁబోము. కవి కవిత్వ మింతటితో చరిత్రాప్తమైనది. కవి సిద్ధాంతములు మన యుద్దిష్టాయములును ఒకటిగా

నుండెనా యట్లుండువఱకును ఆతని భావము మన హృదయమున నిలిచియుండి ఆ పద్యము పలుమాఱు జ్ఞప్తికి వచ్చును.

ఇట్లు కవి యభిప్రాయము లన్నియు మన మంగీకరించుట కవకాశ మియ్యవి, బుద్ధి, అనుభవము మొదలగువాని బేదమట్లుండఁగా, వీనికన్నను బలవంతముగా నుండి మనుష్యులసహకార త్యాగముచేయనియనిపిస్తువు వేటోకటి కలదు. అది నాగరకత. మనవేషము, భాష, సడత మొదలగు వాని స్వరూపము నిది నిర్ణయించును. అనేక కారణములచేత ఆప్తుడప్పుడు నాగరకతకు సంబంధించిన యభిప్రాయములు మాఱును. మన పూర్వికులు మగవారికిఁగూడ 'ఎలతేటి చాటులన్ బిమ్మెరవేవఁడోలు తెగఁ బారెఁడు వెండుక'లున్న సలంకార మనుకొనిరి. ఇప్పు డాఁడవారికిఁగూడ వెండుకలెంత కుఱుచగా కత్తిరించుకొన్న నంత నాగరకత యను భావము వ్యాపించుచున్నది. ఇట్లెసను మనము నీతిని ధర్మమునైనను వదలుదుము గాని యనాగరకులముగా బైటపర్తింప నిష్టపడము. ఇతరులు మనలను నాగరకులనవలెనను నాశతో మన మెంతో కష్టపడుదుము. ఆసత్వమునకై నను ఆంగీకరించి తిట్టవలసిన వానిని సభలో పొగడుదుము. కాబట్టి, కవియొక్క పద్యములందనాగరకపుమాటలు—అనఁగా, మన కాలమున సట్లు తలపఁబడినవి. ఏమాత్రమున్నను, అవి తటాలున ఆతని కవిత్వముచే మనకుఁ గలుగు మఱవును మఱపించును. అభిప్రాయము వేఱైనసంతకష్టములేదు. వేమన పద్యములు ప్రజలయందీ నాగరకదృష్టిని పలుమాఱు గమనింపక వ్రాయఁబడినవగుటచే వాని వ్యాప్తికిఁ గొంత విప్పుము కల్గినదని వెనుకనే చెప్పితిని. కావున కవి సహృదయు లిరువురు పరస్పరము సర్దుకొనవలసినవారు. వీరిసామాన్యస్వభావము గమనించి మన్నించుచు ఆతఁడు తన స్వాత్మకృత్యమును కొంత వదలుకొనవలయును ; ఆతనియందలి విశేష గుణమువలని యానందఫల మనుభవించుటకై వీరు తమ స్వత్వమును చాలవఱకు త్యాగము చేయవలయును. వేమన్న తనధర్మము నిర్వహించుటలో కొంత యుదాసీనము చూపెను ; ఇప్పుడతనిఁ దిట్టి ఫలములేదు. మనమును ఆతఁడు మాజాతిని దిట్టినాఁడని, మా పద్ధతులు తిరస్కరించినాఁడని, మా కనహ్యమైన యనాగరకపు మాటలుచెప్పి నాఁడని, మఱచిపోతక మననము చేయుచుంటిమెని, యతని యసాధారణ కవిత్వమునుండి కలుగఁగల యానందమను లాభమును పోగొట్టుకొనిన వారమగుదుము.

వేమన కవిత్వమందలి యసాధారణగుణములలో ముఖ్యమైనది భావముల తీవ్రత. అవి యంత తీవ్రముగా నుండుటకు కారణము ఆ భావము లతనివే కాని యితరులవి కాకపోవుట. మనుష్యులలో ననేకులు ఎప్పుడును ఇతరుల భావములను తమపై నారోపించుకొనువారే. పద్మాములు మంచివి చెడవి యను సవిప్రాయములను అందఱును తమంతట పరిశీలించి యేర్పఱుచుకోలేరు. కావున సనేక విషయములలో మన మితరుల యభిప్రాయములే యనువాదము చేయవలసి యున్నది. పంచాయ ఆరోగ్యకరమగునా కాదా యను విషయమున సామాన్యజనులందఱును వైద్యులయభిప్రాయమునే సమ్మతలయునుగదా ? కాని యది నా నాలుకకు రుచించునా రుచింపదా యను విషయమునఁగూడ యితరుల మొగముఁ జూచి చెప్పవలసినవచ్చెనని, తక్కిన వెలైనను కవిత్వమున కది ప్రకరణకాలము. ఈ విషయమున ప్రాచీనకవుల పారతంత్ర్యమును మొదలే విస్మయించితిని. ఇతరులకై వారు వ్రాసిన గ్రంథములలోనెల్ల నగానికీ నగము కవిత్వము నున్న. ప్రాచీనులలో

ననేకులు కవులనుట, వారిగ్రంథములకంటె, చాటు పద్యములలో నెక్కువగాఁ దోచును. అల్లసాని పెద్దిరాజు, తన ప్రభువగు కృష్ణదేవరాయలను మనుచరిత్రము పీఠిక యందెన్నియో తెఱఁగుల వర్ణించి, తనకతనియొడఁగల మొప్పు, గౌరవము, ప్రేమ మొదలగు భావములు ప్రకటింపఁ బ్రయత్నించెను. కాని రాయల మరణానంతర మింటిలో మూలఁగూర్చుండి యేడ్చుచు చెప్పిన “యెదురె నచో తన మద కరీంద్రము డిగ్గి” అను పద్యము మన మనస్సులను గరఁగించినట్లు పై పీఠిక పద్యములలో నొక్కటియును జేయఁజాలవనుట సహృదయ వేద్యము. కారణమిది నొకము పొంగిపొరలించుచున్నపుడు తనకొకతె వ్రాసినది. అవి రామరాజభూషణుఁడు, రామభద్రుఁడు మొదలగువారి మొగములు చూచుచు వ్రాసినవి. ఈ దోషము ఆధునిక కవులలోను అనేకులకుకలదు. విచిత్రములయిన కల్పనలు చేయఁగల వాఁడు కవియని యీ కాలపువారు తలఁపఁగా, విచిత్రములైన భావములను జూపు వాఁడు కవియని యీ కాలపువారు తలఁచుచున్నారు. భరతమాత రాటము, రాధా కృష్ణులు మొదలగు విషయములఁగూర్చి యీ కాలమున బయలు వెడలుచున్న యనంఖ్య పద్యములలో ముక్కాలుముప్పీనము కవిత్యము నున్న. వీరుచూపు భక్తి, ప్రేమ, నొకము మొదలగు భావములన్నియు సొంతముగా హృదయమందుద్భవించినవిగాక, యే రవీంద్రనాథుని నుండియో, యే సరోజినీచేవినుండియో యెరవు తెచ్చుకొన్న పగుటచేత, ఈ పద్యములు, చిన్నబిడ్డలాడు నాటకములవలె కొంతవఱకు వినోదముగాను చాలవఱకు ఆనహ్యముగాను ఉండును. వేమన యందిట్టి భావదాస్యములేదని వేఱుగ చెప్పఁబనిలేదు.

ఎప్పుడు భావమిట్లు సహజమయ్యెనో, యప్పుడే భాషకొకవిధమైన చిగువును బలమును గలుగును. అది కృత్రిమమైన నిదియు సడలి తేపలుగా నుండును. భావము నిండు కడవవంటిది. భాష దానిని పైకిడ్చు త్రాడు. ఆసలు కడవయేలేని వట్టిత్రాటిని ఎంత నెమ్మదిగా నీడ్చినను అది చక్కగా దృఢముగా మీఠికి రాదు. ఊఁగులాడును ; పురులుపడును ; చేఁదువానికి చేఁదునల్లే తోపదు. అట్లే భావ దాస్యము లేని భాషలో ధారయుండదు ; పదముల చేరిక యొగుడుదిగుడుగా నుండును ; కంఠపాకమనుపించును గాని కవిత్యమనిపింపదు ; అధికపదములు దొర్లును. నాకుఁ జూడఁగా కవిత్యమున అపశబ్దములకంటె అధికపదములు గలుగుట పెద్దదోషము. అపశబ్దముచే వైయాకరణుల ముఖము చెడునుగాని కవి భావము చెడదు. అధికపదములచే తప్పక చెడును. తీవ్రమైన భావములు గల వానికే యట్టి తొడకులేని భాష వెడలఁ గలదు. ఆసలు, తీవ్రమైన భావములు వారికెల్ల అట్టి భాష వచ్చునని కాదు. అసలు కవిగా సృజింపఁబడినవానికే యీ న్యాయ మున్నయించును. తీవ్రమైన భావములు మనుష్యుల కందఱికిని కలవు ; కాని యీ భావములను బైటఁ బెట్టవలసినప్పుడు మనకందఱికిని వచ్చునది కవిత్యముగాదు—నత్రి, కొందఱి కది నాలుకకే యుంటియుండును. మఱికొందఱికిది వ్రాతఁలోను గలదు. కవులనఁబడువారిలో ననేకులిట్టి నత్రివ్రాతవారే. బుద్ధిమంతులైన వారి కీరెంటికిని మందొకటి : చేతనెసంతవఱకును మౌనము వహించుట.

వేమన యిట్లు తీవ్రములైనభావములు, అడ్డులేని నాలుక కలవాఁడు కావుననే యతని రచనసలో భావము భాష యీ రెండును ఒకటితో నొకటి పందెము వేసికొని కుప్పించి యెగిరినట్లు, హృదయమునుండి పైకివచ్చుచున్నవి. ఈ వేగమును నిరోధించుటకు చందస్సు యతిప్రాసలు మొదలగు ఏ నిర్బంధములకును చేతఁ

గాదు. ఇవి వానికి లొంగి నర్దుకొనవలసినవే కాని యని వీనికి లొంగి కుంటుచు నడవనేరవు. కావుననే యందఱికివలె నీ నిర్బంధములు నంకిళ్ళవలెనుండక, ఇతని కవిత్వ కడియము లుంగరాలవలె అలంకారములైనవి. మఱియు, కొన్నిచోట్ల పై నిర్బంధములను విడిచి తెగించి వ్రాసినను, మఱకొన్నిచోట్ల లేని నిర్బంధములను కల్పించుకొని, యంతే ధారాళముగా వ్రాసి, వేమన విచిత్రములైన దొమ్మరి లమువులను చూపుచున్నాడు. మనలో వృత్తిజాతులందలి యక్షరసంఖ్యానియ మమును ప్రాసనిర్బంధమును వదలి యతినిమాత్ర ముంచుకొన్న చిన్ననులభమైన పద్యము ఆటవెలదిగదా? దానిలోను ప్రాసమును చేర్చుకొని యితఁడుచేసిన సరళమైన సాముచూఁడుఁడు :

“ఆ. చదువులందు పాడి మొదవులందును స్త్రీల
పెదవులందు రాజ్యపవవులందు
ఆశలుడిగినట్టి యయ్యలు ముక్తులు...” (౧౪౭౯)

“ఆ. ఆకులన్నిదీన్న మేక పోతులకేల
కక పోయెనయ్య కాదునిట్టి?
లోకులెల్ల వెళ్ళి పోకొక్క బోదురు...” (౨౨౩)

ఇతనియందలి యష్టముగాని కవితారహస్యములలో ఈ ఆటవెలది యొక్కట్టి. ‘ఇంత చిన్న పుత్రములో, అంతగొప్ప భావములను, యతిస్థాసములు పదలక, వెనుక ముందు అతుకులు తిరుగుడులు లేక, కత్తిరించినట్లున్న శబ్దార్థములతో, ఎట్టితఁడు అచ్చువేసినాఁడరా?’ యను ప్రశ్న పద్యములు వ్రాయుటకు చేయవేసిన వారికెల్ల తెగనిది. ఇతని పద్యములు చదివినతరువాతగూడ ఆటవెలదిలో వ్రాసెద నని చేయి వేయువాఁడు నాకుఁ జూడఁగా వెళ్ళివాఁడు. శ్రీనాథుఁ డవుచూపముగా నిదేపద్రతిలో ఒక యాటవెలది చాటుపద్యము వ్రాసెను—

“ఆ. చిన్నచిన్న రాళ్ళు చిల్లరదేవుళ్ళు
నాగులేటి నిళ్ళు నాపరాళ్ళు
నబ్బబొన్నకూళ్ళు సర్పంబులును దేళ్ళు
పల్లెనాటి నీమ పల్లెటూళ్ళు”

కాని యిట్టివి నాలుగై నను వ్రాయకమునుపే, యతనికి రెడ్డిరాజుల ముందు సభామందిరములలో చేయొత్తిపాడుటకు తగిన నీనపద్యపు గాంధీర్య దైర్ఘ్యములపై మనసుపోయినది. ఒక్కొక్కరి కొక్కొక్క బాలిపద్యముపై సహజమగు సభిమాన ముండును. కాళిదాసు ‘మందాక్రాంత’, భవభూతి ‘శిఖరిణి’, తిక్కన ‘కందము’ సుప్రసిద్ధములే. తెలుఁగువారిలో తరువాత కవిచేడిప్ప, సుమతిశతకర్త మొద లగు శతక కవులనేకులు కంద మందభిమాన మెక్కువగాచూపి, చక్కని పద్యము లను వ్రాసిరి. అట్లే వేమన్నకును ‘ఆటవెలది’పై సభిమానము సహజభావములలో నొక్కటి. కాని కారణమును గలదు. తమ యభిప్రాయమును స్పష్టముగా చిక్క లేక చెప్పఁగోరు వారెవరుగాని పెద్దపెద్ద పుత్రములను వాడరు. వానికి చేయివేయుట యేనుఁగును గట్టినట్లు: కడుపునిండ దానికి తిండి మొదగించుటయే పెద్ద కష్టము. కాఁబట్టి యే ఆకలములనో తెచ్చి దాని పొట్ల నింపవలసి యుండును. అర్థభావము లకు మితియున్నదిగాని భాషకులేదు. కావున ఏవో శబ్దములచెత్తను తెచ్చి పద్యములు నింపవచ్చును గాని యసలు పస్తువు చెడక తప్పదు. వేమన యిట్లు మొదలు చెఱుచు బేహారి కాఁడు. కావుననే తెలుఁగు ఛందస్సులలో నెల్ల చిన్నదియగు

అటవెలఁది నితఁడు పదిగ్రహించె ననవచ్చును. కందములు, తేటగీతి మొదలగు పద్యములు గూడ నితఁడు వాడినాఁడు గాని వానిలో చాలవఱకు ఈముద్దు, ఈ చెక్కిన చక్కఁదనము, ఈ విగుఱు, ఈ లగువు లేదు.

దీనిలో ఇతఁడు యతికిచ్చిన మర్యాద, అందము, అద్భుతమైనది. ఆంధ్ర వాఙ్మయములో యతిని పరస్పర విరుద్ధముగా విచిత్రముగా వాడిన వారిద్దఱు : మొదటివాఁడు తిక్కన సోమయాజి—యతి కావలసినవారు ప్రయత్నముగా నితని కవిత్వమందు వెదకి చూడవలసినదే కాని, యది తప్పక యందుండినను సామాన్యముగ చేతికిఁ జిక్కదు. అయాను సారముగా పాదమధ్య మందొకచోట పదము నిలుచుట యతి యని ప్రాచీన నియమము. దానిని వదలుకొని తెలుఁగువారు, అట్టి చోట మొదటి యక్షరము మరల నావృత్తి కావలయునని యొక మొండి పట్టు పట్టుకొన్నారు. వారి పీడను వదలించుకోలేక తిక్కన, యది వచ్చినదనిపించి ముందుకు వెడలినాఁడు—

“గురుభీష్మాదులు సూచుచుండ సభమీకున్
గీడు నాఁడట్లు ముష్కరులై చేసిరి యంతచేసియును
పశ్చాత్తాపముంబొంద నోపర...”

(భారతము, ఉద్యోగపర్వము)

అన్నప్పుడు, ‘అప్పకవీయము’ చేతిలేనివారి కిందలి యతి కాన్పింపదు. ఈ తప్పించుకొని తిరుగు కౌశల్యము తిక్కన కచ్చినట్లు మఱచరికిని అబ్బలేదు. కాని యీ సూక్ష్మమే కొంత సులభమని తిక్కన వారందఱు నాత్రోవనే త్రొక్కిరి. నేనెఱఁగి నంతవఱకు వేమన్న యొక్కఁడే ఈ విషయమున తిక్కన కెదురు తిరిగిన వాఁడు. ఎక్కడికి యతి యుండవలయునో యక్కడికి పుపమే కాదు, అభిప్రాయమును తెగి నిలుచును. వెంటనే ఆద్యక్షరా పృత్తియు తడవుకొ సక్కురలేక సిద్ధముగా దాఱురించును. లేదా ప్రాసము సిద్ధము. చూడుఁడు :

“అ. కడుపు బొరగించి కన్నులు ముకిళించి
చిఱ్ఱ చిగునుకొన్న బీదయోగి
యమునిబారిగొత్తై యతఁడేమి సేయును...” (౮83)

“అ. కొతిబట్టి తెచ్చి క్రొత్తపుట్టము గట్టి
కొండముచ్చలెల్ల కొలిచినట్లు
నితిహను నొద నిర్వాగుల్గులుండురు...” (౧౨౦౧)

ఇతని భావములెట్లు కృతములు కానివో యితని భాషయు నట్లే. ఇదే నిజమైన యచ్చ తెనుఁగు. ప్రాచీనులకు సంస్కృతమువలె, ఆధునికులకు ఇంగ్లీషు వలె, స్వభాషా స్వరూపమును జెఱుచునట్టి రెండవభాష యేదియు వేమన్న యెఱుఁగఁడు. కావుననే, యోగరహస్యములను దెలుపుచు పారిభాషిక పదములతో నిండిన పద్యములు తప్ప, తిక్కన యేమాట చెప్పినను, తెలుఁగు మాటలాడ నేర్పినవాని కెప్పునికిని ఇతని పద్యము లర్థము కానివి యుండవు. గొప్ప తత్త్వవిషయములు చెప్పినప్పుడును ఇతని ధార యిట్లే యుండును. ‘ఈ సౌలభ్యమందే అసన్య సాధారణమయిన యతని కవితాశక్తి యుండగి యున్నది.’ తాను చెప్ప్య ప్రతి న్యాయము నకును ఒక యుపమానము తప్పక యుండును. ఆ యుపమానములు గూడ ఊహకల్పితములు గాక, యింటిచుట్టుముట్టుఁగల వస్తువు లగుటచే, వాని సొగసును చిగువును అంద జనుభవించి యానందింతురు. ఇదిపరకే యొక్కవ యుదాహరించి

తని; కాని మఱి రెండైనను ఉదాహరింపక యుండలేను :

“ఆ. పనుల వన్నెవేఱు పాలక వర్ణమౌ ;
 వుప్పుజాతివేఱు పూజయొకటి ;
 దర్శనములు వేఱు దైవం బదొక్కటి...” (౨౪౮౦)

“ఆ. తల్లి దండ్రుడిచాపం దానాలితో గూడి
 యిల్లు పట్టియున్న యింపులెల్ల,
 కొత్తమీఁది దొంగ కూడడిగిన యట్లు...” (౧౮౫౧)

ఇట్లు వ్రాయుగలవాని యధిపాయములతో మనమేకీభవించిన నేమి? ఏకీభవంపకున్న నేమి? ఒక మాఱు విస తరువాత పండితుఁడుగాని పామరుఁడుగాని దీనిని మఱుపగలఁడా! సంపంగిపూపుల వాసన తలనొప్పి చేపచ్చును. కాని యేమి చేయగలము? ముక్కంత ప్రాధు మూసికొనవచ్చును? కోపముపచ్చిన పెరటిలోని చెట్టును గొట్టివేయవచ్చును. కాని మైసూరుసీమలో నెక్కడికి బోయినను పూచిన సంపంగి మ్రూఁకులే! వేమన సిద్ధాంతముల సంగీకరింపనివారి కతనితోడి బ్రతుకును అంతే.

ఇతని కవిత్వముకు కొంత మఱుగుఁపెట్టి దానిని దుర్వారబలముగల దానిని గాఢేసినది హాస్యము. మనలో నయముతోడి హాస్యములేదని మొదటి విన్నవించి తిని. సవరసములలో హాస్యమునుగూడఁ జేర్చియున్నను, ప్రాచీనుల హాస్యము అసహ్యములును, అసభ్యములును పర్ణించుట యందు పాత్రము చరిత్రామైనది. కావుననే హాస్యరస ప్రాధానములగు ప్రాచీన ప్రహసనములను చదువుట కిప్పటి నాగరకత గలవారెవరింతురు. ప్రాచీన నాటకములలో కొంచెము నాగరకతగల హాస్యమును జూపుటకై యేర్పడిన పాత్రము విదూషకుఁడు. కాని వాని హాస్యము గూడ, ఎద్దుమొద్దుతనము, తిండిపోతుతనము—దీనిచే నేర్చుదునట్టి అసహ్య వృత్తాంతము. కాకిదాను మొదలు ఇట్టి వృత్తాంతములను కొంతమఱుకు తప్పించి మాకవిగామిత్ర నాటకమున కొంత జాణతనము, చురుకుఁదనముగల విదూషక పాత్రమును తయారు చేసెనుగాని, సంస్కరదాయజ్ఞులు దానిని ఖండించుటచేతఁ గాఁబోలు, తరువాతి నాటకములలో యథావకారముగా తిండిపోతు విదూషకునినే యచ్చు గొట్టెను. తరువాతి వారు సరసరి. తెలుగువారమగు మనము అన్నివిధముల సంస్కృతము వారినే యనుసరించినవారము. ఆ విదూషక పాత్రమే యట్లే చెక్కు చెదరక కీర్తిశేషులగు శ్రీ కోలాచల శ్రీనివాసరావుగారు మొదలగు ఇప్పటి వారి నాటకములలోఁగూడ అవతరించి వచ్చినది. చక్కని హాస్యమును సృజించుటకు సామర్థ్యము గాని, దానిని విని కడుపునింత నవ్వుటకు శక్తిగాని మనలో లేకపోలేదు. ప్రాచీన సంస్కృతాంధ్ర పండితులలో సభ్యముగా, చాతుర్యముతో, వినువారి కడుపులు చెక్కలగునట్లు సన్నిపఁగల వారిని నే నెఱుఁగుదును. కాని వాఙ్మయమును, జీవితమును వేఱుచేసికొన్న వారగుట చేత, పేనా పట్టుకొని వ్రాయు నుపక్రమించిన వెంటనే యొక్కడలేని బొమ్మముడు లును అప్పుడు మనవారికి దాఁపురించును. మఱియు, సంప్రదాయమునకు దానులై యధిపాయములందును, భావములందును, స్వాతంత్ర్యము లేని వారివద్ద హాస్యమునకు అవకాశమును చాల తక్కువ. హాస్యమునకు మూల వృత్తి యితరుల యందలి తప్పలను బైలువెట్టుట. అందును తప్పకలదను నభిప్రాయమే సామాన్యజనులకు లెసట్టి చోటులందలి తప్పను ఆకస్మికముగా

బైటికి దీనినప్పుడు హాస్యమునకు బలమెక్కువ. ఇట్టి సూక్ష్మదృష్టి గలవాడు తన యందలి తప్పులను గూడ గమనించి, చెప్పుకొనక, తనలోనే నవ్వుకొనును. అట్టి చోట తమవేషము, భాష, ఆచారము, విద్య ఇత్యాదులన్నియు నిష్కల్మషములని దృఢముగా నమ్మినవారికి, ఇతరులందలి తప్పులను గమనించు సామర్థ్యమొనంపవాయమోయున్నను, అందుచే వారియందనహ్యము జనించి తిట్లగలరు కాని నన్నింపలేదు. కావుననే మొన్న మొన్న వీరేశలింగము పంతులుగారి వ్రాతలు బైలుపడువఱకును తెలుగు భాషలో నయమైనహాస్య మపుహుప మయ్యెను. వారి హాస్యమునందును సంకుసంస్కార దృష్టి ప్రబలముగా నావేశించి, స్వదోష దృష్టిని చాలవరకు తప్పించుటచేత, తిట్లు ఎత్తిపాడువులును ఎక్కువై రసము చెడినది. ఒకరి తప్పులను బైటబెట్టిన దెల్ల హాస్యము గానేరదు. బైటఁ బెట్టుటలో గూడ మార్గమున్నది. హాస్యమును గల్గించుటయు నొక శిల్పము. ఇటుక గారలతో మాత్ర మిల్లెట్లుగాదో యట్లే తప్పులు పట్టిన మాత్రమున నితరులు నవ్వురు. ఆ రహస్యములు శిల్పి మాత్రమే యెఱుఁగును. హాస్యమువలని ఫలము జనుల చిత్తసంస్కారమైనను అదే ముఖ్యోద్దేశముగాఁ గలవాని వ్రాతలో హాస్యముండదు; సతిన బోధింప వలయుననియే పద్యములు వ్రాయువారి వ్రాతలో కవిత్యములేనట్లు వారిదృష్టి యంతయు ఫలముమీఁద నుండునుగాని శిల్పముమీఁద నుండదు. వీరేశలింగము పంతులుగారి హాస్యరస మిందువలననే చెడినది. వారి ప్రహసనములను చదివినవ్వుటకు సామాన్యముగా నాకు సాధ్యముగాదు. నిజముగా తెనుఁగుభాషకు మొట్ట మొదటి హాస్యరసము చవిచూపిన ధీరుఁడు గురజాడ అప్పారావుగారే. వారి 'కన్యాశుల్క' మందున్నంత హాస్యరస నైర్మల్యము తక్కిన యెవరిగ్రంథము లందును లేదనుట యతిశయోక్తి కాదు.

వేమన్నయు గొప్ప బోధకుఁడును సంస్కర్తయుఁ గావున అతని యందును హాస్యరసము కలుపితమై యున్నను, అందందు నహజముగా ఆసభ్యరచనలు చేసినను, తెగిన గాలిపటమువంటి స్వతంత్రబుద్ధి కలవాడు కావున, ఒక్కొక్క మాఱు తనపని తాను మఱచి స్వచ్ఛమైన హాస్యముతో తృప్తి కలిగించు నెనును—

“ఆ. పాలసాగరమున పవ్వొక్కించినవాఁడు

గొల్లయిండ్ల పాలు కొరనేల?...”

యను ప్రశ్నపచ్చినది. తక్కిన సమయములందు ఇవన్నియు “బూటక పురాణ కథలు” (౨౫౫) అని చెప్పియుండును. కాని యిప్పుడా యుచైకము లేదు. ఇప్పటి జవాబు వేఱు—

“ఎదుటివారి సామ్యులెల్ల వారికి తీవు...” (౨౫౬)

ఇది విన్న వాఁడెంత కృష్ణభక్తుడైనను నవ్వక యుండలేఁడు. ‘గొప్పగురువులు ఊళ్ళలోనుండరు గాని కొండ గుహలలోనుండురు. వారి యాశ్రయములేనిది ముక్తి మార్గము దుర్లభము’ అని యెవఁడో యన్నాఁడు. ఔను నిజమని వేమన్నయు నన్నాఁడు—

“ఆ. గుహలలోనఁ జొచ్చి గురువుల వెదకంగ

కూరమ్మగ మొకండు తారనిలిస

ముక్తి మార్గ మదియె ముందుగాఁ జూపురా...” (౧౩౨౮)

సామాన్యముగా ఇతరుల లోపములనెత్తి బండింపఁబూను కొన్నప్పుడు గూడ వాని కెంత గావయులనోయంతటితో తృప్తిఁబొందక, యితరులకు నవ్వు గలిగింప

వలయునను నుద్దేశముచేతనే కొన్ని కొనరుమాటలుచేర్చి వ్రాయుట యితనిపద్ధతు లలో నొక్కటి. లోభివాని నడుగుట నిష్ఫలము; గొడ్డుటావును వితికినట్లు; మేక మెడ చన్ను గుడిచినట్లు—అని చెప్పినజాలును గదా. ఇతని కంతటితో తృప్తిలేదు.

“అ. గొడ్డుటావుఁ బితుకఁ గుండఁ గొంపోయిన
పండ్లు రాలఁ దన్ను; పాలనీదు;
లోభివాని నడుగ లాభంబు లేదయా...” (౧౩౩౩)

“అ. మేక కుతికఁబట్టి మెడచన్ను గుడువఁగా
ఆకలేలమాను నాశ గాక,
లోభివాని నడుగ లాభంబు గలుగునా?...” (38౨)

ఇందు కుండఁగొంపోవుట, కుతికఁబట్టుట మొదలగునవి పాలు త్రాఁగఁబోవు వాని యాత్రమును స్పష్టముగాఁ జూపి, వాని యజ్ఞానమునకు మనల నవ్వించును.

ఈ హాస్యప్రియత్వమునకుఁ జేరినచే వేఱొకకత్తి యితనియందుఁ గలదు. అందరికిని తెలిసిన సామాన్యన్యాయమునే గంభీరముఖముతో రెండుపాదములతోఁ జెప్పి, మూడవపాదములో దానిని తలఁపని తలంపుగా క్రొత్త త్రోవకు తటాలునఁతెచ్చి చెప్పట. ఉపవాసమున్నయెడల దేహమందు జీర్ణముగాని మలములన్నియు జీర్ణ మగునని వైద్యశాస్త్రము. వేమన్నయు నిట్లే తన పద్యము మొదలుపెట్టెను—

“అ. కూడుఁ బెట్టకున్న కుక్షిలో జఠరాగ్ని
భక్షణంబు చేయుఁ గుక్తిమలము...”

ఈ మాట విన్నవారు ‘ఏమిరా! వేమన్న ఉపవాసచ్చేషియే. ఇంతలో తన యభిప్రాయమును మార్చుకొన్నాఁడా? అట్లైన మన శాస్త్రములు బ్రతికినవే!’ యని నంతోషించునంతలోనే పిడుగువలె మూడవపాదము వెడలి పడి నిరాశ చేసినది.

“కూడు విడిచి మలము గుడుచురా యుపవాసి...” (౧౧౫౭)

దీనిని విని మనసు నొచ్చుకొనువారే యొక్క వయొనను నవ్వఁగల రనికులును కొందఱుండురు. కాని యాశ్రించిపద్యమునువిని నవ్వనివా రుండరు :

“అ. సకలత్పములను సకల యభంబుల
తలలు గొరుగకున్న ఫలము లేదు.

మంత్రజలముకన్న మంగలిజల మెచ్చు!...” (38౭౨)

పై కవితాచార, హాస్యము—దీనికి తోడు ఇతని నామము నాంధ్రవేశమున నాచంద్రార్క స్రాయిగాఁ జేసినవి ఇతనినీతులు. ఇహలోకమున ఇతరులకును, తనకును సౌఖ్యమును గలిగించునవి నీతులని మొదలే విన్నివించితిని. కావున ఇతని నీతులును స్వార్థములని పరార్థములని రెండు తెగలగును, తత్త్వవాదము లకువలె ఇతని నీతులకును అనుభవమే మూలముగాని పుస్తకములుకావు. కావుననే యవి యుచ్చిడును ఇప్పడును అనేకులన్నట్లు, ఇతనికి పుస్తకములు వ్రాయుటకును ఇతరుల కుపన్యసించుటకును మాత్రము కావు. మంచిచెడలను రెంటిని తాను జేసి యుం. లితత్త్వమును చక్కఁగా నెఱిగి, యితరులకు బోధించినవాడగుటచే సామాన్య నీతిగ్రంథములలోలేని తీవ్రత యితని పద్యములలోఁ గలదు—

“అ. విన్నవనికన్న కన్నవాడధికుండు
కన్నవారికన్న కలియువాడు...” (3౫౨౨)

అను మాట యితని నీతులందును అన్వయించును.

నీతులు పరార్థములని స్వార్థములని రెండు తెఱఁగులంటిని. కాని యనేక

ధర్మశాస్త్రకారుల మతము పరీక్షించిన నన్నియు స్వార్థములే యగును. పరోపకార మొందుకు చేయవలయును? అని యడిగిన నీకు పుణ్యము వచ్చునని వారందురు. పుణ్యమునకు ఫలము ఇహ పర లోకములందు సుఖము. ఇట్లే పరుల కపకారము చేసిన పాపము వచ్చును. ఫలము సరకాదులు. కావున ఇతరులకు సుఖము గలుగజేయుటకు తనకు దానివలన సుఖముగలుగను నాశయు, దుఃఖము కలుగజేయుకుండుటకు తనకు దానివలన దుఃఖము గలుగను భయమును నీతి సామాన్యమునకు మూలముగా మనలో నేర్పడెనని. కావున పరార్థనితులును స్వార్థములే. 'తనవలన ఇతరులు సంతోషించిన తనకు సంతోషము కలుగవల యును. దుఃఖము గలిగిన తాను దుఃఖింపవలయును' అను సుదారభావమును ప్రజలలో వ్యాపింపజేసిన నీతిగ్రంథములు ప్రాచీనులలో నరుదు. ఇట్టి స్వార్థ బుద్ధితోనే వారు మనమైన నీతికార్యము లెన్నో చేసినారనుట సత్యమే. దానిచే సామాన్యముగా జనులలో నిప్పటికంటె నప్పుడు పరోపకారబుద్ధి యొక్కవగా నుండె ననుటయు నేను మఱచి పోలేదు. కాని తనపనిచే ఇతరులకుఁ గల్గు సుఖమునకంటె తనకు కలుగజొవు సుఖమునందే దృష్టి యొక్కవగా నుండుటచే, ఇట్టిపనులు నిష్కల్మషముగా తృప్తికరముగా నుండవు. ఇప్పుడు సర్కారివారి బీరుదుల నాశించి సత్రములు గట్టించువానికి ఆ బీరుదు లభించిన తరువాత ఆ సత్రము గొడవెప్పుడు పడిపోయినను చింత యక్కరలేదు గదా? ఇట్లే, స్వర్గదాని సుఖముల నాశించువారికి, ధర్మశాస్త్రములందే పరోపకారము చేయవలెనని చెప్పబడినదే యదిమాత్రము చేసినఁ జాలును. తక్కిన వక్కరలేదు. అదిగూడ ఎంతసులభము చేసికొనుటకు సాధ్యమో యంతయు చేయుదురు. గోదాసముచేసిన పక్షమున, అది పాలుపిండినను, ఎండినను, మనస్వల్లోకపు త్రోవకళ్ళముగానుండు వైతరణీ నదీని దాటించుటకై మనకు అక్కడి దివ్యగోవు సిద్ధముగా నిలిచియుండును. కాని గోవులే లేనప్పుడు దానికి బదులు సువర్ణదాసము చేయవచ్చునని ధర్మశాస్త్రములే కలవు. సువర్ణము లేనప్పుడు వెండికావచ్చును. ఇంతవెండి యీయవలయునని నిర్ణయములేదు. ఇన్నాళ్ళవఱకును రెండవాల రూకయు వెండివే. అదిలేనప్పుడు రెండవాల రాగినానెములు. వానిలో ఒకటి రెండు తగినను బాధలేదు. కట్టకడపట నది యొక బొట్టువిల్ల క్రిందికి దిగును. కాబట్టి ఈ పద్ధతి ప్రకారము ఒక గోవు వెల ఒక బొట్టు! దానిని దాసమిచ్చినను గోదాసము చేసినట్లే. కాని యాబొట్టును గూడ మూడు దమ్మిడిలుగా పగులఁగొట్టవచ్చును గదా? మితప్రయము కుల ధర్మముగాఁ గల వైశ్యశిఖామణి యొకఁడు అచి మఱచిపోలేదు. కనుక అతఁడు తాను గట్టించిన సత్రములో బోజనమైన తరువాత బ్రాహ్మణులకు తప్పక నిర్వమును తాంబూలములో ఒకదమ్మిడిపెట్టి 'సువర్ణపుష్పదక్షిణ' నమర్పించుచున్నాడనుట యెఱుఁగుదును! కాబట్టి యిట్టి స్వార్థమైన పరోపకారములలో ఫలయొక్కవ యుండవని చెప్పబడినట్లు.

వేమన పరార్థ నితులందు ఈ స్వార్థబుద్ధి చాల తక్కువ. 'ఇంచుకంతబోస మిశ్యరాప్రణమన్న పుణ్యలోకమునకుఁ బోవునతఁడు' (3౪౮). ఇత్యాదిగా నొకటి రెండుమాఱులు చెప్పినను మొత్తముమీఁద లంచమానపెట్టియో, భయపెట్టియో, పరోపకారము చేయించుట కతనికెప్పుములేదు. పుణ్యము, పాపము అను భావములు మనుష్యులు కల్పించుకొన్నవే కాని దేవుఁడు చేసినది కాదని యితనిమతము—

“ అ. మేనమామబిడ్డ మెరసి పెండ్లామాయె

అరవలందు చెల్లెలాయెనదియు,

వలసిన వుణ్ణంబు వలదన్న దోషంబు...” (ఓ.లై., ౧౩-౪-౧౦)

మనుష్యులకు సహజముగా ఇతరుల దుఃఖమునకు దుఃఖించుట, సుఖము సంతోషించుట, యను నుదారగుణములును గలవు. కావున అట్టి దుఃఖమును బట్టి సంతోషమును గలిగించుటచే తనకుఁగలుగు సంతోషమే పరోపకారమందలి హర్షము. ఇదిగూడ స్వార్థమేకదా యను సూక్ష్మతార్కికుల వాదముతో మనకు కలుగును.

ఇట్టి పరార్థ కార్యములలో వేమన్న కెక్కువ యభిమతమైనది ఔదార్యము. ములు తన్ను యాచించుటకు ముందే దానముచేసినవాడే చాతయని యితని ప్రాయము. ఈ విషయ మందితఁడు అతివాదియని వెనుకనే విన్నవించితిని ? కావుననే యతనికి లోభివారిమీఁద చాల అసహ్యము వుట్టినది. సాధ్యమైనచో సంచమందలి లోభులనెల్ల పట్టించినను పాపము లేదని యితఁడు తలచి వున్నది. వారిని చంపుట కితనిమందు—

“ అ. లోభివానిఁ జంప లోకంబు లోపల

మందుపలదు, వేఱుమతము గలదు,

పైక మడిగిసంత భగ్గునఁబడి చచ్చు...”

(3౪౦౦)

ఇంత యసహ్యమునందును హాస్యములేకపోలేదు. ఇంకను వినుఁడు :

“ అ. పిసినివాని యింటఁ దీనుఁగు వెడలిన

కట్టె కోలలకును కాసులిచ్చి

వెచ్చమాయె ననుచు వెక్కివెక్కేడ్చురా...”

(-౫౨౬)

ఇంత యుదారబుద్ధియున్నను వేమన్నకు పాత్రాపాత్రవివేకము లేకపోలేదు. సమున కవఁడు పాత్రము అని నిర్ణయించు నప్పుడు ఇతనికి కులము, జాతి వలె గల వానిమాట యట్లుండనిండు, గుణముగూడ సక్తరలేదు. ముఖ్యమైనది సత్యము. అదియున్న తక్కిన దేమున్నను లేకున్నను అతఁడు పాత్రమే...

“ అ. దోసకారియైన దూసరికాఁడైన

పగతుఁడైన వేదబాహ్యుఁడైన

వట్టలేని పేదవాని కీఁదగు నివి

ధనికునకు నొసంగఁడగు వేమ”

(-౧౯౫)

అన్నదానమునుగూర్చి యితని మతము మొదలె యెఱిగితిమి. దీనికి వివాద కన్యాదానముపై నితని కభిమానమెక్కవ. స్త్రీప్రజ యప్పటికంటె పూర్వ లమందు తక్కువయని కానపచ్చుచున్నది. మఱియు బలవంతులగు మనవారు బుచ్చుట బహుపత్ని ప్రథమము నాశయించి యుండిరి. కావుననే యా కాలమందు గవారు పెండ్లికైవడు కష్టముల కథలు పూర్వకాలపు వారిప్పుడును వింతగా వచ్చుదురు. అప్పటి పెండ్లి కన్యాదానము. ఇప్పుడది పరదానముగా పరిణమించి యి—అనఁగా, పరదక్షిణలు మొదలగునవి యపేక్షింపక ధర్మబుద్ధితో పెండ్లిచేసి వచ్చు వారికి ; లేనివారికి పరవిక్రయమే. ధర్మశాస్త్రములు వ్రాయుకాలము పోయినది ని లేకున్న, ఏమియు పరదక్షిణ లాశింపక పేదల యింటిపిల్లను పెండ్లి చేసికొన్న వారికి జన్మాంతరమందు త్రిలోకాధిపత్యము వచ్చుననియు, పరదక్షిణ లీయలేదని నస్కరించువారికి ఆ చంద్రార్కము అన్ని నరకబాధలును ఏక కాలమునఁ

గలుగుచుండు ననియును, నే నిప్పుడు శాస్త్రములు వ్రాసి పరాశరుల పేరు పె యుండును. ఇప్పటి యాడుబిడ్డల తండ్రుల కష్టమును, కొడుకులుగన్న తండ్రుల క్రొవ్వును, చేవుడు చూచుచున్నవాడేని నేను ధర్మశాస్త్రము వ్రాసినను వ్రాయు కున్నను పై ఫలములతఁడు తప్పక యియ్యవలసి యున్నది. వేమన కాలమందీతి విపరీతముగా నుండెను. ఐశ్వర్యవంతు లెట్లో తమయిండ్లకు భార్యలను కొడండ్రు తెచ్చుకొనుచుండిరి. కాని పేదలకు పెండ్లియగుట కష్టముగా నుండెను. కావుననే యీ దాసముగూడ ధనవంతులకు చేయరాదనియు, పేదలకే చేయవలయుననియు వేమన శాసించెను. ఇట్లుచేయుట ధర్మమే కాదు, ఇందుచే నుఖమును గలదు—

“ఆ. కలిమిఁజూచి యియ్యఁగాయమిచ్చినట్లు
నమునకియ్య నదియు నరనతనము

పేదకిచ్చుమనువు పెనవేసినట్లుండు...” (౯౮౮)

నిజముగా పరుల కుపకరింపవలె నను జ్ఞానమున్నవానికి పరులను వీడింప రాదను భావము వెంటనే యుండును. ఈ యహింసా ప్రతముపై వేమన్నకు చాలప్రీతి:

“ఆ. జీవి జీవిఁజంప శివుని జంపుటె యగు

జీవుడరసి తెలియ శివుడె కాడె...” (౧౬౨౫)

కావుననే యితఁడు యజ్ఞకర్మములను చాల నిందించెను. స్పష్టముగా హింస కానవచ్చుచున్న ఈ యజ్ఞములను జైనులు, బౌద్ధులు మొదలుగా నందఱునూ, మొదటినుండియు ఖండించిరి—

“యుపం కృత్వా పశూనో హత్వాకృత్వాదుదీర కర్తవమ్
యద్యేవం గమ్యతే స్వరే సరకే కేన గమ్యతే!” *

(తెలక మంబరి, వీరిక, పు. ౪)

అని ధనపాలకవి యుఁజెను. చెదిక కర్మము లందు శ్రద్ధాభక్తులుగల బ్రాహ్మ ణులలోనే మాధ్యులు ప్రత్యక్షముగా పశువును జంపుట వదలి, పిండితో పశువును జేసి కార్యము నొఱవేర్చుచు, అహింసాధర్మమున తక్కినవారికంటె నొకమెట్లు ముందుపడిరి. శ్రీవైష్ణవులలో తెంగలవారు యజ్ఞము లనావశ్యకములని త్రోసి వైచిరి. తక్కినవారిలో యజ్ఞములు చేయువారే యపురూపమైనారు. కాని శాస్త్రమునకేమో యజ్ఞములలోని హింస హింసకాదని చెప్పకొనుచున్నారు. వేమన్న కి హింసమాత్రమే కాదు. తన శత్రువును గూడ హింసించుట కిష్టములేదు—

“ఆ. చంద్రుడగినయట్టి శత్రువు తనచేత

చిక్కెనెని కిడు చేయరాదు,
హింసగ మేలుచేసి హిమ్మనుటే చాలు...” (౧౪౯౪)

నిజమే. శత్రుత్వము చావవలయునేకాని, శత్రువు చావవలయునని కోరుట యన్యాయము గదా? ప్రకృతము మనుష్యు లింతదూరము అహింసాప్రతమును పాలింపఁజాలరు కాని, యెవఁ డిట్లు చెప్పెనో యతని పేరనే గొట్టెలు, బట్టెలు బలి యిచ్చుటనైనను. నిలుపఁ బ్రయత్నించుట వేమనయందలి యభిమానము గలవారి కెల్ల ముఖ్యధర్మ మనుటలో నందెహము లేదుగదా!

ఇతని స్వార్థనితులలో స్వానుభవము, వివేకము ఇంకను ఎక్కువగాఁ గాన

* యూప స్తంభమునాటి, పశువులనుజంపి, నెట్టిబుడను గల్గించి ఇందుచే నర్హమునకుఁ దోగిలమేని నరకమునకిఁక బోవువాఁ డెవఁడు?—అని తాత్పర్యము.

మనుష్యుల కిలోకమందు నెమ్మదిగా బ్రదుకుట కావశ్యకములగు ఓర్పు, మొదలగు గుణముల నివి బోధించుచు, సందఱికిని ప్రియములుగా చూడుడు : శౌర్యము మంచిదే కాని, యిది సమానుల విషయమందు పనికవచ్చును. తనకంటె దుర్బలులైన వారియెడల శౌర్యమును జూపుట మే యని యంద అంగీకరింతురు. తనకన్న బలవంతులయెడ ప్రయోగించి ని జూచి 'బలలే' యని మెచ్చుకొనువారు కొందఱున్నను అది యవివేక యొక్కవ. వేమనయు నీ వివేకుల గుంపులో చేరినవాడే—

అ. ఎదుటి తనబలంబు లెంచుకో నేరక
 దీకొని చలముననెదిర్చె నేని
 ఎలుగు దివిటిసేవ కేర్పడు చందంబు...” (౬౪౬)

అ. అనువుగానిచోట నధికులమనరాదు,
 కొంచెముండు బెల్ల కొడువగాదు,
 కొండ యద్ద మందు కొంచెమైయుండదా?...” (౧౨౮)

ఇట్లే యితరుల డెవడైనను, తన్ను దండించినయెడల సహింపక తిరుగబడు శౌర్యముగానే తోపవచ్చునుగాని, అట్లు దండించుటవలన తనకు మేలేయరుగ సహించుకొని యుండుటయే వివేకమని వేమన్న మతము—

అ. చాకి కోక లుదికి చీకాకుపడఁ జేసి
 మైలఁ దీసి లెన్న మడిచినట్లు
 బుద్ధిఁ జెప్పవాఁడు గ్రుద్దితే నేమయా?...” (౧౫౦౨)

ఇ రెండు విధముల నీతులను సాక్షాత్తుగాఁ జెప్పట యొక తిఱు. వాని చుటచేతను, విడుచుటచేతను గలుగు ప్రాపంచికస్థితులను ఉన్నదున్నట్లుగాఁ జూచుముగా పై నీతులను వ్యంజింపఁజేయుట యంతికన్న బలవంతమైన సూక్ష్మము. వేమన కీమార్గమం దాశ యొక్కవ. శక్తియు నెక్కవ. దు :

అ. ఆలి మాటలు విని ఆన్నదమ్ముల రోసి
 వేఱ పోవువాఁడు వెఱ్ఱివాఁడు
 కుక్కతోకబట్టి గోదావరీదునా?...” (౨౯౮)

ఇట్లముగాఁ జెప్పట యొక విధము. ఈ క్రింది దంతకన్న బలవంతమైన సూక్ష్మము :

అ. ఆలివంకవారు అప్రబంధువులైరి
 తల్లివంకవారు తగినపాటి,
 తండ్రివంకవారు దాయాది పగవారు...” (300)

ఇట్లే ప్రపంచమందు పలుకుబడి, మర్యాద సంపాదించుటకు తక్కిన యన్నిటి వద్యము ముఖ్యము గావున, దానిని సంపాదింపుడని స్పష్టముగాఁ జెప్పట ఈ క్రింది పద్యమునందలి వస్తుస్థితకథనము ఎక్కువ వలకారి :

అ. కులము గలుగువారు గోత్రంబు గలవారు
 విద్యచేత విఱ్ఱివీగువారు,
 పసిడి గల్లివాని బానిసకొడుకులు...” (౧౧3౮)

ఇట్టి మఱిరెండు పద్యములు :

“అ. పనస తొనలకన్న పంచదారలకన్న
 జుంటితేనెకన్న జున్నుకన్న
 చెఱుకురనముకన్న చెలిమాట తివురా...” (౨)

“అ. జారపురుషునకును జాజిపూవులతోడ
 పాన్పు వేయునయ్య ప్రాతలంజ,
 సొంతమగనిపీడ చింతనివ్వలు చల్లు...” (౧౫౯౬)

మఱియు, వట్టి యుపమానములనే చెప్పి, విషయము చెప్పక, వ్యంజింపఁ జేయుట యితని యింకొక విచిత్రమార్గము—

“అ. తిరుమలకును బోవఁ దురక దాసరి గాఁడు;
 కాశికేఁగఁ బంది గజము గాదు,
 కుక్క సింగమగునె గోదావరికిఁ బోవ...” (౧౯౪౪)

“అ. పొట్లకాయ రాయి పాడుగు త్రాటనుగట్ట
 లీలతోడ వంకలేక పెరుగు,
 కుక్కతోఁకఁగట్టఁ గుదురునా చక్కగా...” (౨౬౧౫)

ఇట్లు ధర్మము, తత్త్వము, నీతి, పరమత ఖండనము మొదలగు నే విషయములు చెప్పినను ఇతని పద్యములందు అసన్యసాధారణమైన సారశ్యము, దారాళత, చెక్కడపు పని, నిర్లక్ష్యము మొదలగు కవితాగుణములు నిండి యుండును. ఇతని యే పద్యమును విన్నను నిలిచి తటాలన ఆ ప్రక్క తిరిగి యొకమాత్రెన చూడకుండుటకు తెలుఁగు మాటలాడువాని కెప్పునికిని సాధ్యముగాదు. ఈ యాకర్షణశక్తి యితనియందు దుస్సంత తక్కినవా రెవరియందును గానరాదు. తాను జెప్పమాట యితరుల హృదయమునందు పడి జారిపోక యందే యంటుకొను నట్లు చేయుటయే కవి కితరుల యందు లేని భగవద్భక్తమైన శక్తి. దానికి పరమగులై తక్కిన నహృదయులందఱును ఇట్టిదని చెప్పరాని యొక యానంద మనుభవింప వలయుననుట నృప్తినిద్దమగు అనిర్వచనీయ రహస్యములలో నొకటి. కాని యా నహృదయత్వముగూడ కొంతవఱకు నహజమైన శక్తి. స్వాభావికముగా కవిత్వము, సంగీతము మొదలగు కళలయందు పవిత్రులచే లేనివారెందఱో కలరు. ఆ నహజమగు నహృదయత్వమును చదువు, వివేకము, అభ్యాసము వీనిచే తగిన త్రోవలో వృద్ధిఁ బొందించుకొని వాసనాపరిపక్వబుద్ధుల మైతిమేని, యొక్కవ యానందమనుభవింపఁ గల్గుదుము. అట్లుగాక, నీతి, మతము, నాగరకత, ప్రాచీననిధాంతములు, మనకన్న బలవంతులగువారి రాధాంతములు మొదలగు వానికి లోబడి తప్ప త్రోవలో దానిని బోనిచ్చితిమేని యనేక మహాకవుల కవిత్వము మనపాలి కున్నను లేనట్లే యుగును.

ఇదివఱకును కవిత్వమేది యను చర్చ పచ్చినప్పుడు మనము సంస్కృత పండితుల నులోచనములు వేసికొనియే చూచి నిష్కఠించుచుంటిమి. ఇప్పు డింగ్లీషు వారి దుర్బీనుతే చూచుచున్నాము. వారేది కవిత్వమనిరో మనము నదియే కవిత్వ మనుచున్నాము. కాదన్నది కాదనుచున్నాము. ఇంతేకాని మన యనుభవములు మనము నమ్మి నిధాంతము చేయుచుండలేదు. చదువుకొన్నవారిలో మొట్టమొదట వేమన్న పద్యముల గొప్పతనమును గుర్తించినవాఁడు బ్రౌనుదొర. కాని యతఁడును, ఇవి క్రొత్తగా తెలుఁగు నేర్చుకొను చేశాంతరమువారికి పనికివచ్చునే కాని, వీనిలో పురాణముల ప్రామాణ్యముగాని, ప్రబంధకవుల ప్రాధిమ్యగాని లేదనియే చెప్పెను.*

*See Brown's Vemana, Preface III.

రువాతివాడు కాంబెలు దొర. క్రైస్తవమత ప్రచారమే పరమార్థముగాఁగల
 తఁడు హిందువుల దంభాచారములను దిట్టుటకే వేమన పద్యముల నుపయోగించు
 క్కుట్టున్నదికాని యతని కవిత్వమందంత యభిమానముఁ జూపలేదు. ఇంక
 ఎమన్న కవియని మనవా రనుకొలేదు. పాశ్చాత్యులు నిపారను చేయనులేదు.
 కావున తెలుఁగువారిలో చదువుకొన్న పండితు లనేకు లింకను వేమన పద్యముల
 కవిత్వపు విలువను గమనింపకయే యున్నారు.

ఎట్లు గమనింపఁగలరు? వేమన పద్యము తెక్కిన పెద్దనింహాసనము 'మాక్య
 మిల్లన్' గారి మూఁడవ 'రీడరు' కాలేజీలలోఁగాని, హైస్కూళ్ళలోఁగాని తెలుఁగు
 విద్యార్థులు వాని మొగముఁ జూచుట కవకాశమిచ్చిన పాపమున నెవరైనఁ బోయి
 నారా? పాఠ్యపుస్తకములను నిర్ణయించువారందఱును ఇంకను తెలుఁగు పండితుని
 నిమంటుజ్ఞానమును పరీక్షింపఁ జూచుచున్నారేగాని, శిష్యుల మనోవికాసముపై దృష్టి
 గలవారవుకూడము. కావ్యములను పాఠము చెప్పట యనఁగా శిష్యునకు తెలియని
 పదముల కర్థము చెప్పటయే యని యిప్పటికిని అనేకుల తలంపు. కాని కవి
 యొక్క భావములు, అభిప్రాయములు, శైలి మొదలగు వానినిగూర్చి చర్చించి
 తెలుపనక్కరలేదా?

ఇదిగాక యిప్పటి పాఠశాలలలో శుద్ధ సంస్కృత పద్ధతిని ఇంగ్లీషు పద్ధతిని
 అవలంబించి వ్రాసిన పురాణములు, ప్రబంధములు, నాటకములు, నవలలు,
 మొదలగు వానిని నియమింతురుగదా! వానిలో ననేకములు వాతలే కాని వ్రాతలు
 కావు. ఈ రెండును ఎఱుఁగని శుద్ధముగు తెలుఁగుకవిత్వ మొకటి యున్నదిగదా?
 దానిని తెలుఁగు విద్యార్థు లెఱుఁగవలదా? వేమన్నది ఇట్టి యచ్చతెనుఁగు కవిత్వ
 మనుట తెలుఁగువారందఱెఱుఁగుదురు. దీనికి పైపురాణ ప్రబంధముల కిచ్చు
 గౌరవ మీయలేకున్న మానెనుగాని, తలతోఁకలేని నవలలు, నాటకములు మొదలగు
 వానితో సమానముగానైనను మన్నింపలేకపోయితమేని మన తెలుఁగుగాని తెలివిగాని
 యెందుకు తరమైనది? ఇతనిలో అపశబ్దములు గలవు గావున పాఠశాలలకు తరము
 గాదని యందులేని, పూర్వకాలమువారి వ్రాతలన్నియు నుశబ్దములే యనుకొందము.
 పోనిండు. కాని ఆధునికులచే వ్రాయఁబడి పాఠ్యపుస్తకములుగా నియమింపఁబడిన
 గ్రంథములలో అపశబ్దములు లేనివి పది కొక్కటి చూపఁగలరా? మఱియు
 తెలుఁగువంటి బ్రదికియుండు భాషలలో 'ఇవే యపశబ్దములు, ఇవే నుశబ్దములు'
 అని నికరముగా, శాశ్వతముగా నిర్ణయించుటకుఁ బూనుకొనుట పట్టి వెళ్ళియని
 యిన్నాళ్ళకును తెలిసికొనలేకపోవుట మన తప్పగదా?

నిజము చూడఁబోయిన కారణ మిదికాదు. రహస్యము వెఱు. మనము
 సంప్రదాయమునకు దానులము. దానిని మార్చుకొను శక్తి మనలో ననేకులకు
 లేదు. వేమన పద్యములు పెద్దతరగతుల విద్యార్థులకు చదువ నియమించు
 సంప్రదాయము ఇదివరకు లేదు. "అది లేకయే ప్రపంచము జరుగుచున్నదే;
 పరీక్షలలో విద్యార్థులు 'ప్యాసు' అగుచున్నారు; ఈ క్రొత్త సంప్రదాయము లేల?
 ఉన్నట్లుండనిత్తము"—అనుటయే మన యిప్పటి స్థితి. ఆంధ్ర విశ్వకళాపరిషత్తు
 వారు ఈ విషయమున ముందంజవేసి యట్టి సంప్రదాయమును గల్పించిరేని
 శిష్యులకు హృదయోల్లాసము గల్గించినవారగుదురు. తామును స్వధర్మమును
 నిర్వర్తించి ధన్యులగుదురు.

UNIVERSITY OF HYDERABAD
LIBRARY

HYDERABAD (A. P.)

T ————

Cl. No. 92 Acc. No. 155767

AKIV DATE DUE

DURATION OF LOAN - Not later than the last date stamped below, failing which fine as per Library Rules will be charged.

--	--	--	--

INDIRA GANDHI MEMORIAL LIBRARY

T
Acc. No. 155767
Call No. 92 A14 V
Author: P. Soe3 Jay3Q: R
→ c. n

UNIVERSITY OF HYDERABAD
INDIRA GANDHI MEMORIAL LIBRARY
HYDERABAD (A. P.)

1. Books / Journals should be returned on the due date.
2. Borrowers are responsible for every book / journal taken by them and will be expected to pay for any book / journal damaged, defacted or lost.

Hel. to keep the book fresh and clean